

تہذیب

گوشی



منظوم

# بہنہ گزشت

سعادت حسن منٹو

مکتبہ جدید - لاہور

تشریح

مکتبہ جدید

قیمت - ۳

پبلشرز ● مکتبہ جدید، چوک انارکلی لاہور  
پرنٹرز ● نامی پریس - پیسہ اخبار لاہور

ایشر سنگھ کے نام

جو حیوان بن کر بھی انسانیت نہ کھو سکا

لرزناتے مراد دل زحمت مہر و نختاں پر

میں ہوں وہ قطرۂ شبنم جو ہو خارِ بیاباں پر

(غالب)

## ”زحمتِ مہرِ درختاں“

ممبئی چھوڑ کر کراچی سے ہوتا ہوا غالباً سات یا آٹھ جنوری ۱۹۴۸ء کو یہاں لاہور پہنچا۔ تین مہینے میرے دماغ کی عجیب و غریب حالت رہی۔ سمجھ میں نہیں آتا تھا کہ میں کہاں ہوں۔ ممبئی میں ہوں۔ کراچی میں اپنے دوست حسن عباس کے گھر بیٹھا ہوں یا لاہور میں ہوں جہاں کئی رستورانوں میں قائد اعظم فنڈ جمع کرنے کے سلسلے میں رقص و سرود کی محفلیں اکثر جہتی تھیں۔

تین مہینے تک میرا دماغ کوئی فیصلہ نہ کر سکا۔ ایسا معلوم ہوتا تھا کہ پردے پر ایک ساتھ کئی فلم چل رہے ہیں۔ آپس میں گڈ ٹڈ۔ کبھی ممبئی کے بانارا اور اس کی گلیاں۔ کبھی کراچی کی چھوٹی چھوٹی تیز رفتار ٹریمس اور گدھا گاڑیاں اور کبھی لاہور کے پر شور رستوران۔ سمجھ میں نہیں آتا تھا میں کہاں ہوں۔ سا لادن کرسی پر بیٹھا خیالات میں کھویا رہتا۔ آخر ایک دن چونکا کیونکہ جو روپیہ میں ممبئی سے اپنے ساتھ لایا تھا کچھ تو گھر میں اور کچھ گھر سے کچھ دُور کلفٹن بار میں جذب ہو چکا تھا۔ اب

مجھے قطعی طور پر معلوم ہو گیا کہ میں لاہور میں ہوں۔ جہاں کبھی کبھی میں اپنے مقدمات کے سلسلے میں آیا کرتا تھا اور کرنال سٹاپ سے بہت سے خوبصورت چپل خرید کر اپنے ساتھ لے جایا کرتا تھا۔

میں نے سوچنا شروع کیا کہ اب کیا کام کیا جائے۔ استفسار کرنے پر معلوم ہوا کہ تقسیم کے بعد فلمی کاروبار قریب قریب مفلوج ہو چکا ہے جن فلم کمپنیوں کے بورڈ نظر آتے ہیں۔ وہ ان بورڈوں ہی تک محدود ہیں۔ بہت تشویش ہوئی۔۔۔۔۔  
الٹمنٹوں کا بازار گرم تھا۔ مہاجر اور غیر مہاجر دھڑا دھڑا اپنے اثر و رسوخ سے کارخانے اور دکانیں الاٹ کر رہے تھے۔ مجھے مشورہ دیا گیا۔ مگر میں نے اس ٹوٹ کھسوٹ میں حصہ نہ لیا۔

انہی دنوں معلوم ہوا کہ فیض احمد فیض اور چراغ حسن حسرت مل کر ایک روزنامہ جدید خطوط پر شائع کرنے کا ارادہ کر رہے ہیں۔ میں ان حضرات سے ملا۔ اخبار کا نام ”امروز“ تھا جو آج ہر ایک کی زبان پر ہے۔ پہلی ملاقات پر اخبار کی ”ڈمی“ تیار کی جا رہی تھی۔ دوسری ملاقات ہوئی تو ”امروز“ کے غالباً چار پرچے نکل چکے تھے۔  
اخبار کی گٹ اپ دیکھ کر جی بہت خوش ہوا۔ طبیعت میں اکساہٹ پیدا ہوئی کہ لکھوں لیکن جب لکھنے بیٹھا تو دماغ کو منتشر پایا۔ کوشش کے باوجود ہندوستان کو پاکستان سے اور پاکستان کو ہندوستان سے علیحدہ نہ کر سکا۔ بار بار دماغ میں یہ الجھن پیدا کرنے والا سوال گونجتا۔ کیا پاکستان کا ادب علیحدہ ہو گا۔ اگر ہو گا تو کیسے ہو گا۔

## زحمتِ مہر و رخشاں

وہ سب کچھ جو سالم ہندوستان میں لکھا گیا تھا اس کا مالک کون ہے۔ کیا اس کو بھی تقسیم کیا جائے گا۔ کیا ہندوستانیوں اور پاکستانیوں کے بنیادی مسائل ایک جیسے نہیں۔ کیا ادھر اردو بالکل ناپید ہو جائے گی۔ یہاں پاکستان میں اردو کیا شکل اختیار کرے گی۔ کیا ہماری اسٹیٹ مذہبی اسٹیٹ ہے۔ اسٹیٹ کے تو ہم ہر حالت میں وفادار رہیں گے مگر کیا ہمیں حکومت پر نکتہ چینی کی اجازت ہوگی۔ آزاد ہو کر کیا یہاں کے حالات فرنگی عہدِ حکومت کے حالات سے مختلف ہوں گے۔

گر دو پیش جدھر بھی نظر ڈالتا تھا انتشار ہی انتشار دکھائی دیتا تھا۔ کچھ لوگ بے حد خوش تھے۔ کیونکہ ان کے پاس ایک دم دولت آگئی تھی۔ لیکن اس خوشی میں بھی انتشار تھا جیسے وہ بکھر کر ایک دن ہوا ہو جانے والی ہے۔ اکثر مغموم و متفکر تھے کیونکہ وہ لٹ پٹ کر آئے تھے۔ مہاجروں کے کیمپ دیکھے۔ یہاں خود انتشار کے رونگٹے کھڑے دیکھے۔ کسی نے کہا اب تو حالات بہت بہتر ہیں۔ کچھ عرصہ پہلے کی حالت دیدنی تھی۔ میں سوچنے لگا اگر یہ حالات کی بہتری ہے تو ابھی معلوم نہیں کیسی ہوگی۔ غرض کہ عجیب، افراط و تفریط کا عالم تھا۔ ایک کا منقہ دوسرے کی آہ سے دست و گریباں تھا۔ ایک کی زندگی دوسرے کے عالم نزع سے مصروفِ پیکار تھی۔ دو دھارے بہ رہے تھے۔ ایک زندگی کا دھارا۔ ایک موت کا۔ ان کے درمیان خشکی تھی جس پر گر سنگی و شنکی۔ شکم سیری و بلا نوشی ساتھ ساتھ چلتی تھیں!



## زحمتِ مہر و رخشاں

فضا پر مردنی طاری تھی۔ جس طرح گرمیوں کے آغاز میں آسمان پر بے مقصد اڑتی ہوئی چیلوں کی چھینیں اداس ہوتی ہیں اسی طرح ”پاکستان زندہ باد“ اور ”قائد اعظم زندہ باد“ کے نعرے بھی کانوں کو اداس اداس لگتے تھے۔

ریڈیو کی لہریں اقبال مرحوم کا ایک آہنگ کلام شب و روز اپنے کاندھوں پر اٹھا اٹھا کر تھک اور اکتا گئی تھیں۔ فیچر پروگرام کچھ اس قسم کے ہوتے تھے کہ مرغیاں کس طرح پالی جاتی ہیں۔ جوڑتے کیسے بنائے جاتے ہیں۔ فنِ دباغت کیا ہے۔ ریفریوجی کیمپوں میں کتنے آدمی آتے اور کتنے گئے۔

قریب قریب تمام درخت ننگے بیچے تھے۔ سردیوں سے بچنے کے لئے غریب مہاجرین نے ان کی چھال اتار کر اپنی کھال گرم کی تھی۔ ٹہنیاں کاٹ کر پیٹ کی آگ ٹھنڈی کی تھی۔ ان ننگے بیچے درختوں سے فضا اور بھی دل شکن حد تک اداس ہو گئی تھی۔ بلڈنگوں کی طرف دیکھتا تھا تو ایسا محسوس ہوتا تھا سوگ میں ہیں۔ ان کے میکس بھی ماتم زدہ تھے۔ بظاہر منستے تھے۔ کھیلتے تھے۔ کوئی کام مل جاتا تھا تو وہ بھی کرتے تھے مگر گویا یہ سب کچھ خلا میں ہو رہا تھا۔ ایک ایسے خلا میں جو لبالب ہونے پر بھی خالی تھا۔ میں اپنے عزیز دوست احمد ندیم قاسمی سے ملا۔ ساحر لدھیانوی سے ملا۔ ان کے علاوہ اور لوگوں سے بھی ملا۔ سب میری طرح ذہنی طور پر مفلوج تھے۔ میں یہ محسوس کر رہا تھا کہ یہ جو اتنا زبردست بھونچال آیا ہے۔ شاید اس کے کچھ جھٹکے آتش فشاں پہاڑ میں اٹکے ہوئے ہیں۔ باہر نکل آئیں تو فضا کی نوک پلک درست ہوگی۔ پھر صحیح طور پر

معلوم ہو سکے گا کہ صورتِ حالات کیا ہے۔

سوچ سوچ کر میں عاجز آ گیا تھا۔ چنانچہ ادارہ گردی شروع کر دی۔ سبے مطلب سارا دن گھومتا رہتا۔ خود خاموش رہتا۔ لیکن دوسروں کی سنتا رہتا۔ بے تنگم تہیں سبے جوڑ دلیلیں۔ خام سیاسی مباحثے۔ اس ادارہ گردی سے یہ فائدہ ہوا۔ کہ میرے دماغ میں جو گرد و غبار اُڑ رہا تھا آہستہ آہستہ بیٹھ گیا اور میں نے سوچا کہ ہلکے پھلکے مضامین لکھنا چاہئیں، چنانچہ میں نے ”ناک کی قسمیں“۔ ”دیواروں پر لکھنا“ جیسے فکاہیہ مضامین ”امروز“ کے لئے لکھے جو پسند کئے گئے۔ آہستہ آہستہ مزاج خود بخود طنز بہ رنگ اختیار کر گیا۔ یہ تبدیلی مجھے بالکل محسوس نہ ہوئی۔ میں لکھتا گیا اور میرے قلم سے ”سوال پیدا ہوتا ہے اور“ سویرے جو کل آنکھ میری کھلی“ جیسے تیز و تند مضمون نکل گئے۔ جب مجھے اس امر کا احساس ہوا کہ میرے قلم نے گرد و پیش چھائی ہوئی دھند میں ٹٹول ٹٹول کر ایک راستہ تلاش کر لیا ہے تو مجھے خوشی ہوئی۔ دماغ کا بوجھ بھی کسی قدر ہلکا ہو گیا۔ میں نے زور شور سے لکھنا شروع کر دیا۔ مضامین کا یہ مجموعہ بعد میں ”تلخ ترش اور شیریں“ کے عنوان سے شائع ہوا۔

طبیعت افسانے کی طرف مائل نہیں ہوتی تھی۔ اس صنفِ ادب کو میں بہت سنگین سمجھتا ہوں۔ اس لئے افسانہ لکھنے سے گریز کرتا تھا۔ لیکن انہی دنوں میرے عزیز دوست احمد ندیم قاسمی جو غالباً اوٹ پٹانگ چیزیں لکھ کر تنگ آ گئے تھے۔ ریڈیو پاکستان پشاور سے علیحدہ ہو کر لاہور چلے آئے اور ”ادارہ“ فریغ اردو کے

## زحمتِ مہر درخشاں

اشتراک سے ایک ماہنامہ پرچہ نقوش جاری کیا۔ ان کے اصرار کے باوجود میں "نقوش" کے پہلے چند پرچوں کے لئے کوئی کہانی نہ لکھ سکا۔ جب وہ ناراض ہو گئے تو میں نے پاکستان میں اپنا پہلا افسانہ "ٹھنڈا گوشت" لکھا جو میرے اس مجموعے کا اب عنوان ہو گیا ہے۔ قاسمی صاحب نے یہ افسانہ میرے سامنے پڑھا۔ وہ خاموش پڑھتے رہے۔ مگر مجھے اُن کا ردِ عمل معلوم نہ ہو سکا۔ افسانہ ختم کرنے کے بعد انہوں نے مجھ سے معذرت بھرے لہجے میں کہا۔ "غلط صاحب معاف کیجئے افسانہ بہت اچھا ہے لیکن "نقوش" کے لئے بہت گرم ہے۔"

قاسمی صاحب سے کبھی بحث نہیں ہوئی تھی اس لئے میں نے خاموشی سے افسانہ واپس لے لیا اور ان سے کہا۔ "بہت بہتر تو میں آپ کے لئے دوسرا افسانہ لکھ دوں گا آپ کل شام تشریف لے آئے گا۔"

قاسمی صاحب جب دوسرے روز شام کو تشریف لائے تو میں اپنے دوسرے افسانے "کھول دو" کی اختتامی سطور لکھ رہا تھا۔ میں نے قاسمی صاحب سے کہا۔ ایک منٹ — آپ بیٹھے ہیں افسانہ مکمل کر کے آپ کو دیتا ہوں۔ اس افسانے کی اختتامی سطور چونکہ بہت ہی اہم تھیں اس لئے قاسمی صاحب کو کافی دیر انتظار کرنا پڑا۔ جب افسانہ مکمل ہو گیا تو میں نے مسودہ ان کے حوالے کر دیا۔ "پڑھ لیجئے۔ خدا کرے آپ کو پسند آجائے۔"

قاسمی صاحب نے افسانہ پڑھنا شروع کیا۔ اختتامی سطور پر پہنچے تو میں نے

نوٹ کیا جیسے کسی نے ان کو جھنجھوڑ دیا ہے۔ افسانہ ختم کرنے کے بعد وہ کچھ نہ بولے  
میں نے ان سے پوچھا۔ ”کیسا ہے؟“

قاسمی صاحب پر افسانے کا اثر ابھی تک غالب تھا۔ مختصراً کہا۔ ”اچھا ہے۔  
میں لئے جاتا ہوں۔“ اور آپ رخصت لے کر چلے گئے۔

”کھول دو“ قاسمی صاحب کے پرچے ”نقوش“ میں شائع ہوا۔ قارئین نے پسند کیا۔ ہر ایک کا عمل کیا تھا  
آخری سطور سب کو جھنجھوڑ کر رکھ دیتی تھیں لیکن ایک مہم سب کو جھنجھوڑ کر رکھ دینے والا حادثہ وقوع پذیر  
ہوا۔ حکومت کو یہ افسانہ امن عامہ کے مفاد کے منافی نظر آیا۔ چنانچہ حکم ہوا ”نقوش“  
کی اشاعت چھ مہینے تک بند رہے۔ اخباروں میں حکومت کے اس اقدام کے  
خلاف احتجاجاً بہت کچھ لکھا گیا مگر امتناعی حکم اپنی جگہ پر قائم رہا۔

میں نے ایک روز قاسمی صاحب سے مسکرا کر کہا۔ ”اگر آپ ”ٹھنڈا گوشت  
شائع کرتے تو شاید یہ بجلی آپ کے آشیانے پر نہ گرتی۔“

کافی دن گزرنے پر ”ادب لطیف“ کے نائب مدیر میرے پاس آئے۔ اور  
”ٹھنڈا گوشت“ لے گئے۔ افسانے کی کتابت ہو گئی۔ کاپیاں جم گئیں۔ پروف  
نکل آئے۔ غلطیاں درست کر کے جب واپس واپس میں گئیں تو کسی کی نظر ”ٹھنڈا گوشت“  
والی کاپی پر پڑی۔ اس نے افسانہ پڑھا تو چھاپنے سے انکار کر دیا۔ قہر درویش  
برجان درویش اس افسانے کے بغیر ہی پرچہ شائع کیا گیا۔

چودھری برکت علی صاحب کو تھے میں تھے۔ واپس آئے تو انہوں نے ”ادب لطیف“

کے دوسرے شمارے میں ”ٹھنڈا گوشت“ چھپوانے کی کوشش کی مگر ناکام رہے۔  
افسانے کا مسودہ مجھے واپس دے دیا گیا۔

اس دوران میں کراچی سے محترمہ ممتاز شیریں کے متعدد خط آچکے تھے کہ میں ان کے ”نیا دور“ کے لئے کوئی افسانہ بھیجوں۔ میں نے اٹھا کر ”ٹھنڈا گوشت“ ان کو روانہ کر دیا۔ کافی دیر کے بعد جواب آیا کہ ہم دیر تک سوچتے رہے کہ اسے شائع کیا جائے یا نہیں۔ افسانہ بہت اچھا ہے۔ مجھے بہت پسند ہے لیکن ڈر ہے کہ حکومت کے افسانہ کے شکار نہ ہو جائیں۔ ”ٹھنڈا گوشت“ یہاں سے بھی ٹھنڈا ہو کر واپس میرے پاس پہنچ گیا۔ میں نے سوچا اب اسے کسی رسالے میں نہیں چھپوانا چاہیے۔

چھ مہینے کی عدت پوری نہیں ہوئی تھی کہ حکومت نے ”نقوش“ پر سے ”نہ چھاؤ“ والی قید ہٹا دی۔ چنانچہ میں نے ”نیا ادارہ“ کے لئے ایک مجموعہ مرتب کیا جس کا عنوان میں نے ”غزوہ کی خدائی“ رکھا۔ اس میں ”کھول دو“ کے ساتھ میں نے ”ٹھنڈا گوشت“ بھی شامل کر دیا۔ مگر قدرت کو کچھ اور ہی منظور تھا۔ عزیز عارف عبدالمتین رسالہ ”جاوید“ کے ایڈیٹر مقرر ہوئے تو آپ میرے پیچھے پڑ گئے کہ میں ان کو ”ٹھنڈا گوشت“ کا مسودہ اشاعت کے لئے دوں۔ کافی دیر میں نے ٹال مٹول کی مگر آخر کار ان کے بہم اصرار پر میں نے ”نیا ادارہ“ کے مالک چودھری نذیر احمد صاحب کو ایک چٹ لکھ دی کہ یہ ”جاوید“ والے اپنا پرچہ ضبط کرانا چاہتے ہیں۔ براہ کرم ان کو ”ٹھنڈا گوشت“ کا مسودہ دے دیجئے۔ عارف صاحب افسانے کا مسودہ لے آئے

## ترجمت مہر و خشاں

اور اسے جاوید کے خاص نمبر مطبوعہ مارچ ۱۹۲۹ء میں شائع کر دیا۔

پرچہ چھپ کر مارکٹ میں آگیا۔ اندرونی اور بیرونی ایجنسیوں میں بھی تقسیم ہو گیا۔ یہاں تک تو خیریت رہی۔ ایک مہینہ گزر گیا۔ میں مطمئن ہو گیا کہ اب ”ٹھنڈا گوشت“ پر کوئی آفت نہیں آئے گی۔ مگر پریس برانچ کی باگیں ابھی تک چودھری محمد حسین صاحب (اب مرحوم) کے ہاتھ میں تھیں۔ گو ضعیفی کے باعث ان کے ہاتھ بہت کمزور ہو چکے تھے مگر انہوں نے زور کا ایک جھٹکا دیا اور پولس کی مشینری حرکت میں آگئی۔

میں نے ایک روز اڑتی اڑتی سنی کہ چھاپہ پڑا ہے اور پولیس ”جاوید“ کے خاص نمبر کے پرچے اٹھا کر لے گئی ہے۔ میں نے جان پہچان کے چند لوگوں سے پوچھا۔ کسی نے اس خبر کی تصدیق کی۔ کسی نے کہا۔ ”اجی ہٹا بیٹے۔ یہ جاوید والوں کا پلسٹی سٹنٹ ہے۔“ اس دوران میں ”جاوید“ کے مالک مسٹر نصیر انور کا رقعہ ملا۔

مٹو صاحب

ایک خبر سنئے۔ آج پولس نے دفتر ”جاوید“ پر چھاپہ مارا۔ تلاشی لینے پر بچے کچھے چند پرچے اپنے قبضے میں لے لئے۔ باقی پرچوں کی جانچ پڑتال ہوئی تو ڈپٹی سٹیج رجسٹر نے واضح کر دیا کہ تمام پرچہ ہندو پاک کے مختلف اسٹیشنوں پر سپلائی ہو چکا ہے۔

رجسٹر میں سے تمام ایجنسیوں کے پتے نوٹ کر لئے گئے اور آئندہ سپلائی کا حساب کتاب بند کر دیا گیا۔ یہ کارروائی گرفتاری کا پیش خمیہ ہے

## زحمت ہر درختاں

اور مجھے یقین ہے کہ جلد ہی ملازموں کے کٹھڑے میں ہوں گے۔ لیکن ایک اور بات قابل ذکر ہے کہ ایک مقامی ادارہ اس چھاپے کو اختراع اور پروسیکینڈے سے منسوب کرتا ہے۔ مجھے حیرت ہے کہ ایسا کیوں ہے؟ خیر اس کی تصدیق خود بخود ہو جائے گی۔ مجھے تو یہ کہنا ہے کہ اب ذرا وہیں چلئے۔ جہاں تین بار سزا پانے پر آپ بری قرار دیئے گئے۔ میرا خیال ہے کہ یہ بالآخری بار ہوگی۔“

خبر کی تصدیق ہو گئی۔ معاملہ پریس ایڈوائٹری بورڈ کے سامنے پیش ہوا جس کے کنوینر کرنل فیض احمد فیض ایڈیٹر پاکستان ٹائمز تھے۔ اس میں ”جاوید“ کے مالک مسٹر نصیر انور بھی موجود تھے۔ ان کی زبانی اس میٹنگ کی مختصر روئداد سنئے۔

”پاکستان ٹائمز کے دفتر میں پریس ایڈوائٹری بورڈ کی میٹنگ تھی فیض احمد فیض کنوینر تھے۔ میٹنگ میں ایف ڈبلیو بسٹن (سول ملٹری گزٹ) مولانا اختر علی (زمیندار) حمید نظامی (نوائے وقت) وقار انبالوی (سفینہ) اور امین الدین صحرائی (جدید نظام) شریک تھے۔ چودھری محمد حسین نے ”جاوید“ کا خاص نمبر پیش کیا۔ آپ نے سب سے پہلے پرچے کے باغیانہ اور اشتعال انگیز مضامین نظم و نشر کئے۔ ”غلامی سے آزادی تک“۔ ”رقصِ سہل“۔ ”سیلابِ چین“۔ یہ تھیں نظمیں۔ مضامین میں سے ”لورینگ سے فلیٹی تک“۔ ”کھیڑا بہادر کی بے“ اور ”چین کتنی دور ہے“

ذیہر بجٹ لائے گئے۔ فیض حکومت کے عائد کردہ الزام کی تردید کرتے رہے  
دیگر اراکین نے ہاں میں ہاں ملائی اور یوں یہ سیاسی الزام ٹل گیا۔ لیکن  
نزلہ گرام ٹھنڈا گوشت پر۔ فیض نے جب اسے غیر فحش قرار دیا تو مولانا  
اختر علی گرج اٹھے۔ ”مہیں مہیں، اب ایسا ادب پاکستان میں نہیں چلے گا“  
جناب صحرائی نے اس پر صا و کیا۔ وقار صاحب نے افسانے کو ملعون و  
مطعون قرار دیا۔ حمید نظامی نے نوائے وقت کا ساتھ دیا۔ اور جب  
ایف ڈبلیو۔ بسٹن کو چودھری صاحب نے انگریزی میں ”ٹھنڈا گوشت“  
سمجھایا تو مجھے بے اختیار ہنسی آگئی۔ فرمانے لگے۔ ”اس کہانی کی تخم یہ  
ہے کہ ہم مسلمان اتنے بے غیرت ہیں کہ سکھوں نے ہماری مردہ لڑکی تک  
نہیں چھوڑی.....“ مجھے ہنسی تو آگئی تھی۔ لیکن جب چودھری صاحب  
غلط ترجمانی پر مقرر رہے تو مجھے افسوس ہوا۔ میں نے لاکھ سمجھایا۔  
فیض صاحب نے بھی ہر طرح سے اطمینان دلایا۔ لیکن فیصلہ یہ ہوا۔ کہ  
اب عدالت ہی اس کا فیصلہ کرے۔“

چنانچہ چند دن بعد۔ میں، نصیر اتور اور عارف عبدالمبتین گرفتار کر لے گئے۔ گرفتار  
کرنے والے سب انسپکٹر چودھری خدابخش تھے۔ بے حد شریف۔ کئی دن میرے مکان  
کے چکر کاٹتے رہے۔ ان دنوں میں اکثر باہر ہوتا۔ آخر ایک روز وہ مجھ سے ملنے  
میں کامیاب ہو گئے۔ بڑے اخلاق سے پیش آئے اور کہا۔ ”کل صبح کسی دوست



کے ساتھ تھانہ سول لائٹز میں تشریف لے آئے گا۔ تاکہ آپ کی ضمانت ہو جائے۔  
— اس سے پہلے کئی مرتبہ مجھے پولس کے آدمیوں سے پالا پڑ چکا تھا۔ چودھری  
خدا بخش صاحب کا نرم رویہ مجھ پر بہت اثر انداز ہوا۔

دوسرے روز صبح کو میں تھانے میں حاضر ہو گیا۔ میرے دوست شیخ  
سلیم نے دستخط کئے اور ہم مقدمے کے پہلے مرحلے سے فارغ ہو گئے۔

عارف عبد المتین بہت ہی پریشان تھے۔ ان کا حلق خشک ہو جاتا تھا۔ یہ حیرت  
کی بات ہے۔ کیونکہ وہ کمیونسٹ پارٹی کے سرگرم کارکن ہیں۔ عدالت سے خدا معلوم  
کیوں اتنے خائف تھے۔ بہر حال سمن جاری ہوئے۔ سماعت کی تاریخ مقرر ہوئی اور  
ہم تینوں ضلع میں حاضر ہوئے۔

میرے لئے یہ جگہ کوئی نئی جگہ نہیں تھی۔ اپنے پچھلے تین مقدموں کے سلسلے  
میں یہاں کئی مرتبہ آچکا تھا اور دھول پھانک چکا تھا۔ نام تو ضلع کچہری ہے لیکن  
بے حد غلیظ جگہ ہے۔ مچھر، مکھیاں، کیڑے مکوڑے۔ ہتھکڑیوں اور بیڑیوں کی جھنکاریں  
نہایت ہی دقیانوس ٹائپ رائٹروں کی اکتا دینے والی ٹپ ٹپ۔ تین ٹانگوں والی کرسیاں  
جن کی نشست کا بید ہی غائب ہے۔ دیواروں پر سے پلستر اکھڑ رہا ہے۔ باغ ہے  
جس کا لان افلاس زدہ میلے کھیلے کشمیری کے سر کی طرح گنجا ہے۔ برقع پوش عورتیں  
ننگے گرد سے اٹے ہوئے فرش پر آلتی پالتی مارے بیٹھی ہیں۔ کوئی گندی گالیاں  
بک رہا ہے۔ کوئی بسور رہا ہے۔ اندر کمروں میں محسوس ٹھنڈی صاحبان نہایت ہی داہنیا

## زحمتِ مہر و رخشاں

میزوں کے پاس بیٹھے مقدموں کی سماعت فرما رہے ہیں۔ پاس دوست یا ریٹھے ہیں۔  
دورانِ سماعت میں ان سے بھی گفتگو جاری رہتی ہے۔

الفاظِ ضلع کچھری کی صحیح تصویر نہیں کھینچ سکتے۔ یہاں کی فضا الگ۔ یہاں کا  
ماحول الگ۔ یہاں کی زبان الگ۔ یہاں کی اصطلاحات الگ۔ عجیب و غریب  
جگہ ہے۔ خدا اس سے دور ہی رکھے۔

آپ کو نقل لینی ہو تو درخواست کے ساتھ ”پہیے“ لگانے پڑیں گے۔ کوئی  
مثل معائنہ کے لئے نکلوانی ہو تو بھی ”پہیے“ لگانے پڑیں گے۔ کسی افسر سے ملنا  
ہو تو بھی ”پہیے“ لگانے پڑیں گے۔ اگر کام فوری کرانا ہے تو پہتیوں کی تعداد بڑھ جائیگی  
۔ غور سے دیکھنے کی ضرورت نہیں۔ اگر آپ کی آنکھیں دیکھ سکتی ہیں تو آپ کو  
ضلع کچھری میں ہر عرضی پہتیوں پر چلتی نظر آئے گی۔ ایک دفتر سے دوسرے دفتر تک  
چار پہیے۔ دوسرے دفتر سے تیسرے دفتر تک جانے کے لئے آٹھ پہیے و قس علیٰ ہذا  
۔ اگر آپ عادی مجرم نہیں تو آپ کے دل میں یہ زبردست خواہش پیدا ہوگی کہ  
کوئی آپ کے پہیے لگا دے اور دھکا دیدے تاکہ آپ ضلع کچھری سے باہر نکل جائیں  
وکیل کا سوال درپیش تھا۔ عدالت میں حاضر ہونے سے پہلے جناب تصدق حسین خالد سے  
ملاقات ہوئی۔ آپ نے کمال مہربانی سے خود ہی کہا کہ وہ ہمارے مقدمے کی پیروی  
کرنے میں مسرت محسوس کریں گے۔ چنانچہ ان کو ہی تکلیف دی گئی۔

خالد صاحب آئے۔ ہم ملنے میں میاں اے ایم سعیدی پی۔ سی۔ ایس مجسٹریٹ درجہ اول

## رحمتِ مہر و نشان

کی عدالت میں پیش ہوئے۔ میاں صاحب موصوف کسی زمانے میں کپتانی کے عہدے پر فائز تھے۔ مگر اب ان سے بندوق لے کر عدل و انصاف کی ترازو ان کے ہاتھ میں دے دی گئی تھی۔ چھوٹی چھوٹی تیز آنکھیں۔ چھریا بدن۔ رنگ سانولا۔ کرسی پر بڑی تمکنت سے بیٹھے تھے۔ ہم ملزمین سلام کر کے کھڑے میں کھڑے ہوئے تو اب ہماری طرف دیکھے بغیر میاں تصدق حسین خالد کی طرف متوجہ ہوئے۔ ایک بار پھر ضمانتیں ہوئیں۔ اس کے بعد دوسری سماعت کی تاریخ مل گئی۔ ہم نے میاں سعید صاحب کو سلام کیا اور عدالت سے باہر نکل آئے۔ بچوں کا ہینہ تھا۔ سب کے حلق خشک تھے۔ مگر عارف عبدالمیتین کا حلق تو بالکل لکڑی ہو رہا تھا۔ کاش وہاں کوئی پارٹی ممبر ہوتا۔

دو تین پیشیاں اس طرح بھگتے۔ موسم ظالمانہ حد تک گرم ہو چکا تھا۔ لیکن درویش برجان درویش "آواز پڑنے تک" عدالت کے باہر کھڑے رہتے۔ کیونکہ ڈر تھا۔ کہ اگر ہم ادھر ادھر ہو گئے تو مجسٹریٹ صاحب کا قہر نازل ہو جائے گا۔ شروع ہی سے ان کا رویہ بہت سخت تھا۔ ایسا محسوس ہوتا تھا کہ وہ پہلے ہی سے اپنے دل میں ہمارے خلاف فیصلہ مرتب کر چکے ہیں۔ میاں خالد نے مجھ سے کہا۔ "کیوں نہ ہم اس عدالت سے اپنا مقدمہ منتقل کرالیں۔ مجسٹریٹ کا رویہ صاف مخاصمانہ ہے۔" میں نے کہا "میاں صاحب چھوڑیئے۔ دوسری عدالت میں مقدمہ لے گئے تو کیا ہمیں وہاں لڈو پیڑے کھلائے جائیں گے۔ رہنے دیجئے مقدمے کو یہیں۔"

## زحمت ہر دو جہاں

میاں خالد مان گئے۔ چنانچہ دو تین پیشیاں بھگتے۔ استغاثے کی طرف سے مسٹر محمد یعقوب ولد میاں غلام قادر میجر کپور آرٹ پریس لاہور۔ شیخ محمد طفیل حلیم اسٹنٹ سپرنٹنڈنٹ ڈی۔ سی۔ آفس لاہور۔ سید ضیاء الدین احمد مترجم پریس بلوچ پنجاب گورنمنٹ۔ اور چند اور حضرات رسمی طور پر پیش کئے گئے۔

سید ضیاء الدین نے کہا کہ میری رائے میں ”ٹھنڈا گوشت“ تمام کا تمام فحش ہے۔ میاں خالد کے ایک سوال کا جواب دیتے ہوئے کہا کہ جہاں تک مصنف کی کوشش کا تعلق ہے وہ نیک ہے۔ مگر اندازِ اظہار اور استعمالِ الفاظ غلط ہے۔ میاں خالد نے گواہ سے ایک اور سوال کیا۔ ”کیا مصنف کو اپنے کردار کے منہ میں ایسے الفاظ نہیں ڈالنے چاہئیں جو اس کی صحیح شخصیت پیش کریں“۔ سید صاحب نے جواب دیا جس قسم کا کردار ہو ویسے ہی الفاظ استعمال کرنے چاہئیں۔ آپ نے یہ بھی تسلیم کیا کہ مصنف کا یہ کام ہے کہ وہ اچھے برے کے کردار تخلیق کرے۔

شہادتِ استغاثہ ختم ہوئی۔ مجسٹریٹ صاحب نے حسبِ ضابطہ رسمی طور پر ہم سے چند سوال کئے جن کا مختصر جواب دے دیا گیا۔ یہ سلسلہ عدالتی زبان میں ”استفسار ملزم بلا حلف“ کہلاتا ہے اور کچھ اس قسم کا ہوتا ہے۔

سوال عدالت۔ آپ پر الزام ہے کہ آپ نے بحیثیت مصنف مضمون ”ٹھنڈا گوشت“ جو کہ رسالہ ”جاوید“ کے خاص نمبر میں بغرض اشاعت نصیر انور پرنٹر و پبلشر ملزم ہمارے اور عارف عبد المتین اور نصیر انور ایڈیٹر رسالہ مذکور کو جو کہ فحش تھا دیا۔ یہ

## زحمت مہر درخشاں

جرم زیر دفعہ ۲۹۲ تعزیرات ہند کی تعریف میں آتا ہے۔ آپ وجہ ظاہر کریں کہ کیوں نہ آپ کو اس جرم کی سزا دی جائے؟

جواب۔ (جو خالد صاحب نے میری طرف سے دیا) میں نے افسانہ "مکتدا گوشت" "جاوید" میں بغرض اشاعت دیا۔ لیکن وہ فحش نہیں تھا اور نہ میں اسے فحش تصور کرتا ہوں۔ یہ افسانہ اصلاحی ہے۔

سوال عدالت۔ مقدمہ کیوں بنایا گیا؟

جواب۔ پولیس بہتر جانتی ہے۔ اس کا نقطہ اخلاق و اصلاح ہم سے مختلف ہے

سوال عدالت۔ کچھ اور کہنا چاہتے ہیں؟

جواب۔ اس موقع پر نہیں!

اب ہم سے صفائی کے گواہوں کی فہرست پیش کرنے کے لئے کہا گیا۔ یہ فہرست ہم نے پہلے ہی سے تیار کر رکھی تھی۔ چنانچہ فوراً پیش کر دی گئی۔ میاں سعید صاحب نے جب بتیس نام دیکھے تو خفا ہو گئے۔ کہا "میں اتنا ہجوم نہیں بلا سکتا"۔ میاں خالد نے اصرار کیا کہ ہر گواہ اپنی جگہ پر بہت اہم ہے۔ میاں سعید نے اپنے انداز میں مضحکہ اڑانے کی کوشش کی۔ ممتاز شیریں صاحبہ کا نام پڑھا تو ارشاد کیا "یہ ممتاز شانتی کون ہے"۔ عدالت کے آدمی میاں صاحب کے اس مذاق پر ہنسے۔ ہم ہونٹ بھینچے خاموش رہے۔

بڑی مشکلوں کے بعد مجسٹریٹ صاحب درجہ اول چودہ گواہ بلائے پر راضی ہوئے

## زحمتِ مہر و نشان

چنانچہ فہرست پر نشان لگا دیتے گئے۔ سمن جاری ہوئے۔ میں کسی گواہ سے نہ ملا۔ کیونکہ میں چاہتا تھا کہ ہر ایک میرے افسانے کے متعلق اپنی بے لاگ رائے دے تاکہ مجھے اپنی صحیح پوزیشن معلوم ہو سکے۔

جن گواہوں کے سمن کی تعمیل ہو چکی تھی ان کو صبح سویرے عدالت میں حاضر ہونا پڑتا تھا۔ میں بے حد شرمندہ تھا۔ کیونکہ غریب کام کاج چھوڑ کر کئی کئی گھنٹے کھڑے رہتے تھے۔ ہم تو بازم تھے۔ لیکن ان کی حالت بھی ہم جیسی تھی۔ ہم اندر کھڑے میں کھڑے رہتے تھے۔ اور وہ عدالت کے باہر لوہے کے جنگلے کے ساتھ لگے انتظار کرتے رہتے تھے کہ انہیں کب آواز پڑتی ہے۔

میرے دوست شیخ سلیم کی حالت قابلِ رحم تھی۔ صبح شام پینے کا عادی۔ سارا وقت جمائیاں لیتا رہتا تھا۔ آخر اس سے یہ اذیت برداشت نہ کی گئی۔ چھوٹی بوتل میں وسکی بھر کے لے آتا اور تھوڑے تھوڑے وقفے کے بعد پیتا رہتا۔ ادب سے اس کو دور کا بھی واسطہ نہیں۔ لیکن جب وہ دوسروں سے باتیں کرتا تو یہی کہتا "آخر فحاشی ہے کیا۔ منٹو کا افسانہ ٹھنڈا گوشت" میں نے پڑھا نہیں لیکن یہ فحش نہیں ہو سکتا۔ منٹو آرٹسٹ ہے۔"

ہماری طرف سے پہلے گواہ سید عابد علی عابد ایم۔ اے۔ ایل۔ ایل۔ بی۔ پرنسپل دیال سنگھ کالج لاہور تھے۔ آپ نے بیان دیتے ہوئے کہا میں نے رسالہ جاوید میں "ٹھنڈا گوشت" پڑھا ہے۔ یہ ایک ادب پارہ ہے۔ منٹو صاحب کی میں نے

## زحمتِ مہر و نشان

تمام تصانیف پڑھی ہیں۔ پریم چند کے بعد جو مختصر افسانہ نگار مشہور ہوئے ان میں سعادت حسن غٹو کو ایک خاص مقام حاصل ہے۔ اس افسانے سے ایشر سنگھ کے کردار کا نمایاں ترین اثر یہ ہے کہ اس نے جو نار و وا حرکت کی۔ اس کی نرا اسے فطرت کی طرف سے نفسیاتی نامردی کی صورت میں مل گئی۔“

عدالت کے ایک سوال پر عابد صاحب نے کہا۔ ”ولی سے لیکر غالب تک سب وہ چیز جسے فحش کہا جاتا ہے لکھنے چلے آئے ہیں۔ لٹریچر کبھی فحش نہیں ہوتا جو ایک بار لٹریچر قرار دیا جا چکا ہو۔“

استغاثے کی طرف سے سوال کیا گیا۔ ”کیا ادب مقصود بالذات ہے۔“

عابد صاحب نے جواب دیا۔ ”میں پہلے کہہ چکا ہوں کہ ادب تنقیدِ حیات ہے اور اس میں اس سوال کا جواب شامل ہے۔ ہر معقول انسان کے قول اور فعل کا مطلب ہوتا ہے لیکن تمام انسان معقول نہیں ہوتے۔ ہر قول یا فعل سوراٹھی کی نظروں میں اچھایا بُرا ہو سکتا ہے۔ اچھے اور بُرے فعل جانچنے کے لئے بے شمار معیار ہوتے ہیں۔“

استغاثے کے ایک اور سوال کے جواب میں عابد صاحب نے کہا۔ ”یہ افسانہ

میرے سب بچوں اور بچیوں نے پڑھا ہے۔ میری ایک لڑکی جو فور تھ ایئر میں پڑھتی ہے۔ اس سے کئی بارٹیکسٹ پر علمی بحث ہو چکی ہے۔ جو اس کے نصاب کا جزو ہے۔“ پھر آپ نے کہا۔ ”خاص آدمیوں سے جو کہ ادیب ہیں اس افسانے کے بارے میں میرا تبادلہ خیالات ہوا۔ سب نے اس کو بہت سراہا۔“

صفائی کے دوسرے گواہ مسٹر احمد سعید پروفیسر نفسیات دیال سنگھ کالج لاہور تھے آپ نے اپنے بیان میں کہا کہ افسانہ "ٹھنڈا گوشت" فحش نہیں ہے۔ اس میں ایک بہت بڑا جنسی مسئلہ ہے۔ ان کے نزدیک لفظ فحش کی کوئی بنیاد ہی نہیں۔ دوسرے الفاظ میں فحاشی ایک اضافی چیز ہے۔ ذہنی طور پر بیمار اشخاص پر "ٹھنڈا گوشت" پڑھنے سے بڑا اثر ہو سکتا ہے۔

تیسرے گواہ ڈاکٹر خلیفہ عبدالحکیم ایم۔ اے۔ ایل۔ ایل۔ بی۔ پی۔ ایچ ڈی۔ سابق ڈاکٹر آف ایجوکیشن کئی تھے۔ آپ نے اپنے بیان میں کہا۔ "انسانی نفسیات کے اندر جو خیر و شر ہے۔ ادیب کا یہ کام ہے کہ وہ اس کو اس انداز سے پیش کرے کہ جس سے انسانی زندگی کے حقائق سمجھنے میں مدد مل سکے۔ بڑے کردار کو اس انداز سے پیش کرے کہ اس کی برائی دیکھ کر نفرت پیدا ہو۔"

خلیفہ صاحب نے اپنے بیان میں یہ بھی کہا کہ زیر بحث افسانے کے کردار ایشر سنگھ سے شدید کراہت اور نفرت پیدا ہوتی ہے۔ یہ کردار بالکل صحیح ہے۔ ایسے کرداروں پر خاص کیفیتوں کے ماتحت جسمانی حالت درست ہونے کے باوجود نفسیاتی نامردی طاری ہو سکتی ہے۔

ان تین گواہوں کے بیان ایک پیشی میں ہوئے۔ چونکہ یہ خاصے طویل تھے اور ایک ایک لفظ خود محسوس صاحب کو لکھنا پڑتا تھا اس لئے وہ جھنجھلا جھنجھلا جاتے تھے۔ کئی بار آپ نے تنگ آ کر کہا۔ "میں محسوس ہوں یا محرر"۔ لیکن بہر حال انہیں



## زحمتِ مہر و خشاں

اپنا فرض ادا کرنا ہی پڑتا تھا۔

اس پیشی میں ایک بڑی دلچسپ بات ہوئی۔ میرے ہاتھ میں سگر ٹوں کا ڈبہ غالباً کریون لےسکا تھا۔ مجسٹریٹ صاحب کی نظر پڑی تو آپ نے مجھے ایک بہت بڑی ڈانٹ پلائی۔ ”یہ گھر نہیں ہے۔ عدالت ہے۔“ میں نے موڈ بانہ عرض کیا۔ ”لیکن حضور میں پی تو نہیں رہا ہوں۔“ آپ نے اور زیادہ گرم ہو کر کہا۔ ”خاموش رہو۔ ڈبہ اپنی جیب میں رکھو۔“ میں نے حکم کی تعمیل کی۔ مجسٹریٹ صاحب درجہ اول نے میز پر سے اپنا سگر ٹن اٹھایا اور ایک سگر ٹ سنکا کر پینا شروع کر دیا۔ اور میں ملزموں کے کھڑے میں کھڑا اس کا بکھرا ہوا دھواں پیتا رہا۔

اگلی پیشی پر میاں تصدق حسین خالد تشریف نہ لائے۔ کیونکہ ان کے گھر میں کوئی علیل تھا۔ ہمیں تاریخ مل گئی۔ اس تاریخ پر میاں صاحب موصوف تشریف نہ لائے۔ ان کا لڑکا ولانت سے واپس آ رہا تھا۔ وہ کراچی اس کے استقبال کے لئے چلے گئے تھے۔ ہم سخت الجھن میں گرفتار ہو گئے۔ میں نے مجسٹریٹ صاحب سے موڈ بانہ گزارش کی۔ کہ ہمیں تاریخ دے دی جائے اس لئے کہ ہمارا وکیل موجود نہیں۔ آپ نے اس سے انکار کر دیا اور حکم دیا کہ کارروائی شروع ہو۔

میں بہت شپٹایا۔ گواہ کو آواز دی گئی۔ ڈاکٹر سعید اللہ ایم۔ اے۔ ایل۔ ایل۔ بی۔ پی۔ ایچ ڈی۔ ڈی۔ ایس۔ سی (ان دنوں پاکستان ایئر فورس کے سولین افسر) تشریف لائے۔ اب میں سوچنے لگا کیا کروں۔ مگر شاید اس لئے کہ خاندان کے سب بزرگ وکیل اور

باپ سب بیچ بچتے۔ دو بڑے بھائی بیسٹری ہیں اور اس لحاظ سے خون میں کسی قدر قانون گھلا ہوا تھا۔ میں نے میاں تصدق حسین صاحب خالد کی جگہ بستھال لی اور اپنے گواہ نمبر ۲ ڈاکٹر سعید اللہ صاحب سے بیان دلوانا شروع کر دیا۔ بات بات پر مجسٹریٹ صاحب مجھے ٹوکتے۔ ”تم اس طرح سوال نہیں کر سکتے۔۔۔ تم یہ بات نہیں پوچھ سکتے۔۔۔“ میں ڈٹتا رہا۔

ڈاکٹر صاحب کا بیان آدھا ختم ہوا تھا کہ عدالت کے کمرے میں چار نوجوان وکیل کالے کورٹ پہننے بڑے چرت۔ بڑے بانگے داخل ہوئے اور ڈاکٹر سعید اللہ صاحب کے پاس کھڑے ہو گئے۔ ایک جس کی پتلی پتلی مونچھیں تھیں اور جس کا رنگ باقی دو کے مقابلے میں کسی قدر سا نولا تھا۔ میرے ساتھ کھڑے کے ساتھ لگ کر کھڑا ہو گیا۔ حضور ہی دیر کے بعد جب مجھے سانس لینے کا موقع ملا تو اس نے میرے کان میں کہا۔ ”منٹو صاحب کیا ہم آپ کے مقدمے کی پیروی کر سکتے ہیں۔“ میں نے کچھ نہ سوچا اور کہا۔ ”جی ہاں آپ کر سکتے ہیں۔“ چنانچہ پتلی پتلی مونچھوں والے اس نوجوان وکیل نے پیروی شروع کر دی۔ مجسٹریٹ صاحب نے اس سے پوچھا۔ ”آپ کیسے؟“

وکیل نے مسکرا کر جواب دیا۔ ”حضور میں ان کا وکیل ہوں۔ کیوں منٹو صاحب۔“ میں نے اثبات میں سر ہلا دیا۔ کارروائی شروع ہوئی۔ اس وکیل کے باقی تین ساتھی بھی حصہ لینے لگے۔ ان کی سرگرمی میں بڑا دلکش لڑکپن تھا۔ وہ جو کالج کے زندہ دل طلبا میں ہوتا ہے۔۔۔ مجسٹریٹ بھٹا گئے۔ آپ نے ان تین سے پوچھا۔ ”آپ حضرات

کیوں بیچ میں بول رہے ہیں۔ انہوں نے جواب دیا۔ ”حصنور ہم ملزموں کے وکیل ہیں۔  
— کیوں غٹو صاحب“ میں نے پہلے کی طرح اثبات میں سر ہلایا۔

ڈاکٹر سعید اللہ صاحب نے اپنے بیان میں جو کچھ کہا میں اسے مختصراً پیش کرتا  
ہوں۔ آپ نے فرمایا۔ ٹھنڈا گوشت پڑھنے کے بعد میں خود ٹھنڈا گوشت بن گیا  
پڑمردگی اور افسردگی، یہ تھا اس کا اثر۔ یہ افسانہ شہوانی ہیجان ہرگز پیدا نہیں کرتا۔  
ایشر سنگھ کا کردار پیش کرنے کے لئے مصنف نے دو تین دفعہ گالی استعمال کی ہے۔  
مگر شاید فن کار نے اسے مناسب سمجھا ہو۔ مگر گالی کی شکل اس نے اس طرح بدلی ہے کہ  
گالی معلوم نہیں ہوتی۔ اگر وہ گالی جو ایشر سنگھ نے استعمال کی ہے گالی بھی رہتی  
تو بھی میرے نزدیک افسانہ فحش نہ ہوتا۔ گالی فحش بھی ہو سکتی ہے اور فحش نہیں بھی ہو سکتی  
اگر فن کار صحیح فن کار ہے تو وہ گالی کو بغیر ضرورت کبھی استعمال نہیں کرتا۔ اس افسانے  
میں گالی کا استعمال فن کارانہ ہے۔“

پروسی کیوٹر صاحب بڑے نستعلیق قسم کے آدمی تھے۔ بہت بانکے۔ کجکلاہ۔  
گردن میں ہلکا سا شاندار خم۔ آنکھوں پر ”رم بس“ چشمہ جسے وہ بار بار اپنی ناک سے  
اتارتے اور جاتے تھے۔ آپ نے ازراہ تمسخر کچھ کہا تو ڈاکٹر صاحب برس پڑے۔  
اس زور سے کہ دوسرے کمرے میں صوفی تبسم صاحب کرسی پر اچھل کر باہر نکل آئے  
بہر حال معاملہ حل گیا۔

پروسی کیوٹر صاحب جن کا نام غالباً محمد اقبال تھا ڈاکٹر صاحب سے پوچھا۔ ”نفس منہون

کے لحاظ سے مختلف ادبا کو مختلف القاب دیئے گئے ہیں۔ مثلاً "راشد الخیری کو مصوّرِ غم اقبال کو مصوّرِ حقیقت اور خواجہ حسن نظامی کو مصوّرِ فطرت..... آپ....."

ڈاکٹر صاحب نے اقبال صاحب کی بات کاٹ کر کہا۔ "ہیں" ٹھنڈا گوشت کے مصنف کو مصوّرِ حیات کا لقب دوں گا۔"

اب کرنل فیض احمد فیض، اڈیٹر پاکستان ٹائمز کی باری آئی۔ آپ نے اپنے بیان میں کہا۔ "میری رائے میں افسانہ فحش نہیں ہے۔ ایک افسانے کے الگ الفاظ کو فحش یا غیر فحش کہنے کے کوئی معنی نہیں ہیں۔ افسانے پر تنقید کرتے وقت مجموعی طور پر تمام افسانہ زیرِ نظر ہوگا اور ہونا چاہیے۔ محض عریانی کسی چیز کے فحش ہونے کی دلیل نہیں میں سمجھتا ہوں کہ اس افسانے کے مصنف نے فحش نگاری نہیں کی لیکن ادب کے اعلیٰ تقاضوں کو بھی پورا نہیں کیا۔ کیونکہ اس میں زندگی کے بنیادی مسائل کا تسلی بخش تجزیہ نہیں ہے۔"

جرح کے جواب میں فیض صاحب نے کہا۔ "میری بھپیاں لے رہے تھے۔" اگر موضوع تقاضا کرے تو میں ایسے الفاظ کا استعمال جائز سمجھتا ہوں۔ منہ بھر بھر کے بوسے لئے۔" "چوس چوس کر اس کا سارا سینہ کھوکھوں سے لتھیڑ دیا۔" یہ الفاظ پارلیمنٹری نہیں لیکن ادبی اعتبار سے جائز ہیں۔"

فیض صاحب کے بعد صوفی غلام مصطفیٰ صاحب تبسم پر و فیبر گورنمنٹ کالج لاہور تشریف لائے۔ آپ نے اپنے بیان میں کہا۔ "انسانہ" ٹھنڈا گوشت "لوگوں کے

اخلاق کو خراب نہیں کرتا۔ ہو سکتا ہے اس کے بعض فقرے الگ ہو کر فحش ہوں اور بعض نہ ہوں  
انسانی جنسیات کو ادب کا موضوع بنا کر ہمارے لٹریچر کا رجحان ایک صحیح سمت کی طرف جا رہا ہے  
جرح کا جواب دیتے ہوئے صوفی صاحب نے فرمایا۔ ”کوئی افسانہ یا ادب پارہ  
فحش نہیں ہو سکتا۔ جب تک لکھنے والے کا مقصد ادب نگاری ہے۔ ادب بحیثیت  
ادب کے کبھی فحش نہیں ہوتا۔“

اقبال صاحب نے اپنی ناک پر سے کئی مرتبہ جلدی جلدی ”رم لس“ چشمہ اتارا اور  
جمایا۔ وہ صوفی صاحب کو گھیر گھاڑ کر اپنے مطلب کی بات کہنا چاہتے تھے۔ مگر صوفی صاحب  
طفلِ مکتب نہیں تھے۔ بیس برس سے استادی کرتے چلے آئے تھے۔ اقبال صاحب کے  
جال میں نہ پھنسنے۔ ایک مرتبہ تو آپ نے صاف کہہ دیا۔ ”دیکھئے صاحب آپ لاکھ لاکھ  
پھیر کریں لیکن میں وہی کچھ کہوں گا جو مجھے کہنا ہے۔“

اقبال صاحب نے سوال کیا۔ ”اگر کسی تحریر۔ افسانے یا ادب پارے  
کے نتائج مغرب الاخلاق ہوں مگر مصنف کا مقصد تخریبِ اخلاق نہ ہو تو آپ اس  
افسانے کو فحش کہیں گے یا نہیں۔“

صاف ظاہر تھا کہ اقبال صاحب کیا چاہتے ہیں۔ صوفی صاحب نے مسکرا کر  
جواب دیا۔ ”نہیں۔۔۔ اس لئے کہ پڑھنے والوں کے اپنے ذہنی رجحانات شامل ہونگے  
نہ کہ مصنف کا مطلب۔ تخلیق ادب مصنف اپنی طبع سے مجبور ہو کر کرتا ہے۔ یہ  
تخلیق اوروں کے لئے بھی ہوتی ہے۔“

## زحمتِ مہر و نشان

اقبال صاحب نے ایک اور سوال کیا۔ "اگر اس تصنیف سے لوگوں کے اخلاق پر  
بڑا اثر پڑے تو اس کی ذمہ داری ادیب پر ہوگی یا نہیں۔"

صوفی صاحب نے کھٹ سے جواب دیا۔ "وہ بری الذمہ ہے۔"

اقبال صاحب نے عاجز آکر پوچھا۔ "آخر مخرب اخلاق تحریر کیا ہے۔؟"

صوفی صاحب نے جواب دیا۔ "وہ تحریر جس سے لکھنے والے کا مقصد محض تخریب

اخلاق ہو۔"

اقبال صاحب نے ناک پر اپنا "رم لس" چشمہ جمایا اور گردن کو ذرا اور خمیدہ کر کے  
جرح بند کر دی۔

ڈاکٹر آئی۔ لطیف ہیڈ آف دی سائیکولوجی ڈیپارٹمنٹ ایف۔ سی کالج لاہور  
بلاتے گئے۔ میں نے ان کا نام سنا تھا لیکن دیکھا کبھی نہیں تھا۔ آپ صوفی صاحب  
کے بیان کے دوران میں میاں سعید صاحب کے پاس بیٹھے تھے اور رسالہ "جاوید" کا  
خاص نمبر ان کے ہاتھ میں تھا۔ میں نے ان کی طرف غور ہی نہیں کیا تھا۔ جب وہ بیان  
دینے لگے تو میں نے انہیں غور سے دیکھا۔ کالا رنگ۔ سب سے پہلے مجھے ان  
کی تمکھی مونچھیں نظر آئیں۔ آپ نے رسالہ ایک طرف رکھا اور کہنا شروع کیا۔ میں  
نے "ٹھنڈا گوشت" ابھی ابھی پڑھا ہے۔ یہ ایک غلط رسالے میں چھپا ہے۔ میرا مطلب  
ہے یہ افسانہ ایک پولو رسالے میں نہیں چھپنا چاہیے تھا۔ اگر یہ کسی سائنڈنگ  
رسالے میں کس ہسٹری کے طور پر مردمی اور نامردی کی تائید یا تردید میں چھپتا تو اس پر

فحاشی کا الزام عائد نہیں ہو سکتا تھا۔ جن الفاظ کی طرف اشارہ کیا گیا ہے۔ بولنے میں ان کو برا سمجھتا ہوں۔ لیکن کیس ہسٹری میں یہ الفاظ بڑی اہمیت رکھیں گے۔  
 خدا معلوم کیا بات ہوئی کہ ڈاکٹر لطیف نے ایک دم پوچھا۔ ”مسٹر منٹو کون ہیں؟“  
 میں نے کہا۔ ”جناب یہ خاکسار ہے۔“ ڈاکٹر صاحب کی تیکھی مونچھیں تھر تھرائیں۔ آپ نے مجھ سے کچھ نہ کہا اور بیان دینے میں مشغول ہو گئے۔ وکیل صاحب نے میرے کان میں کہا۔ ”منٹو صاحب آپ کا یہ گواہ تو ہوسٹائل ہو گیا ہے۔ اب آپ اس پر جرح کر سکتے ہیں۔“

میں نے کہا۔ ”ہٹائیے۔“

لیکن وکیل صاحب نے جرح کہہ ہی دی۔ اس کے جواب میں ڈاکٹر لطیف صاحب نے کہا۔ ”افسانہ ایسے رسالے میں جس کو ہر بچہ بوڑھا۔ لڑکا۔ لڑکی پڑھ سکے نہیں چھینا چاہیے تھا۔ کیونکہ ایسی طبائع جو جذبات کو مشتعل کرنے والے تاثرات قبول کرنے والی ہوں یہ افسانہ پڑھ کر مشتعل ہوں گی۔“

جرح ختم ہوئی۔ ڈاکٹر لطیف صاحب میرے پاس آئے۔ ہاتھ ملایا اور کہا۔ آپ نے مجھے گواہی کے لئے بلایا تھا تو کم از کم مل لئے ہوتے۔ میں نے مسکرا کر جواب دیا انشاء اللہ اب ملاقات کا شرف حاصل کروں گا۔  
 ڈاکٹر صاحب نے پھر ہاتھ ملایا اور چلے گئے۔

اب میں ان چار نوجوان وکیلوں کے متعلق کچھ کہنا چاہتا ہوں جو بڑے ڈرامائی انداز

## زحمتِ مہرِ درخشاں

میں میرے مقدمے میں داخل ہوئے تھے۔ پتلی پتلی مونچھوں۔ تیکھی ناک اور سانوسے رنگ والے شیخ خورشید احمد تھے۔ کافی ہاؤس ان کے بغیر نامکمل ہے۔ دوسرے تین تھے۔ مسٹر منظر الحق، مسٹر سردار محمد اقبال اور مسٹر اعجاز محمد خاں۔ آپ لوگوں کو بار روم میں معلوم ہوا کہ میں خود اپنا کیس کنڈکٹ کر رہا ہوں اور پریشان ہوں تو وہ میری مدد کے لئے چلے آئے۔ میں نے ان کا شکریہ مناسبتاً موزوں الفاظ میں ادا کیا۔ شیخ خورشید احمد نے کہا۔ ”اس کی کوئی ضرورت نہیں۔ لیکن داد دیجئے کہ میں نے آپ کا افسانہ ”ٹھنڈا گوشت“ پڑھا کیا دیکھا تک نہیں۔“ ہم سب خوب ہنسے۔ شیخ نے کہا۔ ”اور میں شرط لگانے کے لئے تیار ہوں کہ مسٹر اقبال نے بھی یہ افسانہ ابھی تک نہیں پڑھا۔“

ہماری طرف سے سات گواہ اب تک پیش ہوتے تھے۔ بقایا گواہوں کو بلوانے کے لئے جب شیخ خورشید صاحب نے عدالت سے درخواست کی تو مسترد کر دی گئی۔ مجسٹریٹ صاحب نے اس خیال سے کہ ہمارا پلڑا وزنی ہے عدالت کی طرف سے چار گواہ طلب کئے۔ مولانا تاجور نجیب آبادی۔ رشورشس کاشمیری، ابو سعید بزمی اور ڈاکٹر محمد وین تاثیر۔

کئی تاریخیں بھگتیں مگر یہ حضرات جمع نہ ہوئے۔ آخر ایک تاریخ پر سب آگئے تاجور صاحب سے علیک سلیک ہوئی تو آپ نے لکچر پلاننا شروع کر دیا۔ کہ میں ایسے غلیظ۔ فحش اور واہیات افسانے لکھتا ہوں۔ میں خاموش سنتا رہا اس لئے کہ مولانا



کے ساتھ بحث کرنا فضول تھا۔

آغا شورش بڑے پر شور طریقے پر ملے۔ ابو سعید بزمی نے مجھ سے ایک سگرٹ لیا اور سلگا کر ٹھلنے لگے۔ آواز پڑی تو حاضر عدالت ہوئے۔ کارروائی شروع ہوئی۔ پہلے گواہ منجانب عدالت شمس العلماء مولانا احسان اللہ خان تاجور نجیب آبادی پروفیسر دیال سنگھ کالج لاہور تھے۔ آپ نے فرمایا "ٹھنڈا گوشت کسی مسجد میں یا کسی مجلس میں جماعتی حیثیت میں سننا پسند نہیں کیا جاسکتا۔ اگر کوئی پڑھے تو اپنا سر سلامت لے کر نہ جاسکے۔ چالیس سالہ ادبی زندگی میں ایسا ذلیل اور گندہ مضمون میری نظر سے نہیں گذرا۔"

میں نے مولانا سے چند سوال کئے تو آپ نے جواباً کہا۔ "یہ افسانہ میں نے پہلی بار دیال سنگھ کالج میں پڑھا لیکن پورا نہیں پڑھا۔ محوڑا سا پڑھا اور لغو سمجھ کر بند کر دیا۔ مثنوی گلزار نسیم میں بکاؤلی اور تاج الملوک کی شادی کا تذکرہ اخلاق سے متصادم ہے۔ فسانہ عجائب۔ مثنوی بہارِ عشق۔ مثنوی فریبِ عشق اور الف لیلیٰ میں جو فحش حصے ہیں وہ فحش ہیں۔ حکایت خانم دکنیز کا ذکر مثنوی مولانا روم میں آتا ہے لیکن میں نے نہیں پڑھا۔ جنسی ترغیب کا پہلو مثنوی مولانا روم میں نہیں ہو سکتا۔"

جی چاہتا تھا کہ مولانا کو خوب ستاؤں مگر میں نے مناسب خیال نہ کیا اور چند سوال اور کر کے ان کو چھوڑ دیا۔ اب آغا شورش کا شمیری ولد آغا نظام الدین اڈویٹر ہفتہ وار "چٹان" مونیچوں کے اندر مسکراہٹیں بکھیرتے تشریف لائے۔ میری طرف دیکھ کر

آپ کھل کے مسکرائے اور بیان دینا شروع کر دیا۔

آپ نے فرمایا: ”جہاں تک میرے علم اور احساسات کا تعلق ہے میں نے ٹھنڈا گوشت سے اچھے تاثرات فراہم نہیں کئے۔ جس سماج اور گھرانے سے تعلق رکھتا ہوں اس کے پیش نظر میں ایسا مضمون اپنے پرچے میں شائع نہیں کروں گا میرا مدرسہ منکر اسے گوارا نہیں کرتا“

استغاثے کے ایک سوال کا جواب دیتے ہوئے آغا صاحب نے کہا: ”اس سے ادب باش قاری کو ترغیب ہوتی ہے۔ ان لوگوں کو جن کا رجحان طبیعت خاص طور پر بدکاری کی طرف مائل ہو“

ہماری طرف سے آغا صاحب پر کوئی جرح نہ کی گئی — ابو سعید بزمی اڈیٹر احسان لاہور پیش ہوئے تو آپ نے افسانے کو مخرب اخلاق قرار دیا۔ انہوں نے کہا کہ ”افسانہ معنی و مطلب کی وجہ سے قابل اعتراض ہے“

میں نے بزمی سے پوچھا: ”کیوں حضرت۔ یہ بتائیے کیا اسی عدالت میں آپ کے خلاف ازالہ حیثیت عرفی کا مقدمہ چل رہا ہے“ — آپ نے جب ”جی ہاں“ کہا۔ تو مجسٹریٹ صاحب نے حیرت سے پوچھا: ”میری عدالت میں“ — بزمی صاحب نے پھر جواب دیا: ”جی ہاں“ — مجسٹریٹ صاحب نے قلم سے سر کھجا کہ پاتھ سلگایا۔ اور اپنے کام میں مشغول ہو گئے۔

آخری گواہ منجانب عدالت پیش ہوئے یعنی ڈاکٹر تاثیر صاحب پرنسپل اسلامیہ کالج لاہور

آپ نے اپنے بیان میں کہا۔ ”کہانی ادبی لحاظ سے ناقص ہے۔ لیکن۔ ہے ادبی نشان لگانے ہوئے الفاظ کچھ اس کہانی کے لئے ضروری ہیں کچھ غیر ضروری۔ کچھ الفاظ ایسے ہیں جن کو ناشائستہ کہا جاسکتا ہے۔ لیکن میں فحش اس لئے نہیں کہتا کہ لفظ فحش کی تعریف کے متعلق میں واضح نہیں ہوں۔ میرے خیال میں جن لوگوں کا میدان بدکاری کی طرف ہے ان کے لئے اس مضمون میں جنسی ترغیب موجود ہے جس شخص کی طبع میں میدان بدکاری نہ ہو اسے اس مضمون سے جنسی کراہت ہوگی۔ جنسی ترغیب نہیں ہوگی۔ ”کھنڈا گوشت“ کا مطلب مردہ لڑکی ہے۔ میں اس کہانی کو ایک عام جنسی کہانی سمجھتا ہوں۔ یہ جنسی اخلاق خراب نہیں کرتی۔“

عدالت کی تمام کارروائی ختم ہوئی۔ اب فیصلہ باقی تھا جو میاں اے ایم سعید صاحب سماعت کے دوران میں کئی مرتبہ زبانی سنا چکے تھے۔ شیخ خورشید احمد کو یقین تھا کہ ہم سب کو جرمانہ ہوگا۔ فیصلے کی تاریخ سولہ جنوری (یہی سال) مقرر ہوئی نصیر فور بالکل بے پروا تھا۔ ساری سماعت کے دوران میں وہ ہنستا مسکراتا رہا۔ عارفت عبدالمتین البتہ سارا وقت بہت پریشان رہے۔ ان کی اس پریشانی کا باعث یہ بھی تھا کہ ان کے معمر والد بڑے ہراساں تھے۔

جب صفائی کی گواہیاں ختم ہوئی تھیں تو میں نے اپنا تحریری بیان داخل کیا تھا۔ اس کو پڑھ کر مجھے اچھی طرح یاد ہے مجسٹریٹ صاحب نے فرمایا تھا۔ ”یہ بیان ہی لازم کو سزا دینے کے لئے کافی ہے۔“

یہ بیان حسب ذیل ہے :-

میں افسانہ "ٹھنڈا گوشت" مطبوعہ ماہنامہ "جاوید" لاہور کا مصنف ہوں جو استغاثے کے نزدیک عریاں اور فحش ہے۔ مجھے اس سے اختلاف ہے۔ یہ افسانہ کسی بھی نکتہ نظر سے ایسا نہیں ہے۔

فحاشی کے متعلق بہت کچھ کہا جا چکا ہے اور کہا جا سکتا ہے۔ مگر یہ ایک طے شدہ امر ہے کہ "ادب" ہرگز ہرگز فحش نہیں ہو سکتا۔ افسانہ "ٹھنڈا گوشت" کو اگر ادب کے دائرے سے باہر کر دیا جائے تو اس کے فحش ہونے یا نہ ہونے کا سوال پیدا ہو سکتا ہے۔ مگر یہ افسانہ ایک ادیب کی تصنیف ہے۔ جو ادب جدید میں کافی اہمیت رکھتا ہے۔ اس کا ثبوت اس کی تصانیف ہیں اور وہ مضامین ہیں جو قریب قریب ہر ادبی رسالے میں اس کے فن پر شائع ہوئے ہیں۔

اس سے پہلے تین مرتبہ چند افسانوں کے بارے میں شبہ ہوا تھا کہ وہ فحش ہیں چنانچہ مجھ پر مقدمے چلے۔ سزائیں ہوئیں۔ لیکن اپیل کرنے پر ہر بار سیشن کورٹ میں مجھے اور میرے افسانوں کو فحاشی کے الزام سے بری کیا گیا۔

میرے ایک مقدمے کے سلسلے میں مسٹر ایم۔ آر بھٹی ایڈیشنل سیشن جج کے فیصلے کے یہ الفاظ قابلِ غور ہیں۔

"قابلِ غور امر ہے کہ ایسے اشخاص ملزمین کی صفائی میں پیش ہوئے

ہیں۔ جو اردو زبان کے عالم ہونے کی حیثیت میں بہت مشہور ہیں۔ مثال

کے طور پر خان بہادر عبدالرحمن چغتائی، مسٹر کے، ایل کپور پروفیسر ڈی اے  
 وی کالج۔ راجندر سنگھ بیدی اور ڈاکٹر آئی لطیف پروفیسر ایف۔ سی  
 کالج جو بطور گواہان صدفائی پیش ہوئے۔ ان سب کی رائے ہے۔ کہ  
 مضمون (بو) میں ایسی کوئی چیز نہیں جو شہوانی حیات پیدا کرے بلکہ  
 ان لوگوں کا کہنا ہے کہ مضمون ترقی پسند ہے اور اردو ادب کے موڈرن  
 رجحان سے تعلق رکھتا ہے۔ حتیٰ کہ استغاثے کے گواہ نمبر چار بشیر نے  
 دوران جرح میں تسلیم کیا کہ مضمون انسان کے اخلاق پر بُرا اثر نہیں ڈالتا۔  
 ماتحت عدالتِ فاضلہ نے ہندوستانی نوجوانوں کی تعیش پسند زندگی  
 کا ذکر کرتے ہوئے افسوس کیا ہے اور اس بات پر ماتم کیا ہے کہ ملک  
 میں ہندوستانیوں کا پرانا کیریکٹر نا بود ہو رہا ہے (ماتحت عدالت کے  
 فاضل جج) نے وہ خوبیاں بھی یاد کرائی ہیں۔ جن کے لئے ہم ہندوستانی  
 کبھی مشہور تھے اور نصیحت کی ہے کہ نئے فیشنوں کو ختم کر دینا چاہیے۔  
 معلوم ہوتا ہے کہ ماتحت عدالتِ فاضلہ کے خیالات ترقی پسند  
 نہیں ہیں۔ ہمیں زمانے کے ساتھ ساتھ چلنا ہے۔ حسین چیز  
 ایک دائمی مسرت ہے۔ آرٹ جہاں بھی ملے ہمیں اس کی قدر کرنی چاہیے  
 آرٹ خواہ وہ تصویر کی صورت میں ہو یا مجسمے کی شکل میں۔ سوسائٹی کے  
 لئے قطعی طور پر ایک پیش کش ہے۔ چاہے اس کا موضوع غیر مستور ہی

## زحمتِ مردِ درختاں

کیوں نہ ہو۔ یہی کلیہ تحریروں پر بھی منطبق ہوتا ہے۔

جب ملک کے مشہور و معروف آرٹسٹوں اور ادیبوں نے ملزمین

کے حق میں کہا ہے۔ سارا فیصلہ یہیں ہو جاتا ہے۔ زیر بحث مضمون ایسا

نہیں کہ جس پر کسی قانونی عدالت میں نکتہ چینی کی جائے۔ اس لئے مجھے اپیل

منظور کرنے میں کوئی پس و پیش نہیں۔ جرمانہ اگر ادا کیا گیا ہے تو واپس

کیا جائے۔ میں اپیل کرنے والوں کو بری کرتا ہوں۔“

اس فیصلے سے یہی نتیجہ اخذ ہوتا ہے کہ آرٹ فحش نہیں ہو سکتا ہے۔ اور کسی

فن پارے پر کسی قانونی عدالت میں نکتہ چینی نہیں کی جانی چاہیے۔

کوئی لٹریچر یا پس یعنی ادب پارہ معیاری یا غیر معیاری ہو سکتا ہے۔ اس لئے

کہ آرٹسٹ ہو سکتا ہے اپنا معیار قائم نہ رکھ سکے۔ افسانہ نگار کا ہر افسانہ اس کا

شاہکار نہیں ہو سکتا۔

”ٹھنڈا گوشت“ کے اسٹینڈرڈ کے بارے میں کہا سنا جاسکتا ہے۔ یہ کہا جاسکتا

ہے کہ یہ افسانہ میرے دوسرے افسانوں کے پائے کا نہیں۔ یہ کام ادبی نقادوں کا

ہے۔ اور انہیں اس بات کا حق ہے کہ وہ جانچیں، پرکھیں۔ مگر اس افسانے پر کسی صورت

میں بھی فحاشی کا الزام نہیں لگایا جاسکتا۔ اس لئے کہ مصنف کی طرف سے افسانوی ادب

میں اچھا بُرا جیسا بھی ہے یہ ایک اضافہ ہے۔ لیکن اس صورت میں کہ مجھے اپنی پوزیشن

صاف کرنا ہے۔ آئیے ہم اس افسانے کو اچھی طرح جانچیں کہ اس میں فحاشی کا کوئی

پہلو نکلنا ہے یا نہیں۔

افسانہ ٹھنڈا گوشت "جیسا کہ ظاہر ہے ایک افسانہ ہے جس کا عقبی منظر یوں تو گذشتہ فسادات ہیں لیکن دراصل جس کی بنیاد انسانی نفسیات پر قائم ہے۔ اور انسانی نفسیات کا "جنس" سے چولی دامن کا ساتھ ہے۔

افسانے میں دو کردار ہیں۔ ایشر سنگھ اور اس کی داشتہ یا بیوی کلونت کو۔ کار۔ دو نو ٹھیٹ قسم کے گنوار سکھ ہیں۔ دو نو جنسی لحاظ سے بہت تکرے ہیں۔ یوں کہنا چاہیے کہ ایشر سنگھ کو جنسی تشفی صرف کلونت کو ر ایسی عورت ہی سے اور کلونت کو جنسی تشفی صرف ایشر سنگھ ایسے مضبوط اور توانا مرد ہی سے مل سکتی تھی۔ دو نو کی جنسی زندگی بڑی ہموار تھی۔ لیکن ایک ایسا وقت آتا ہے۔ جب کلونت کو محسوس کرتی ہے کہ ایشر سنگھ تبدیل ہو گیا ہے۔ اس کی جنسی محبت میں پہلی سی توانائی نہیں رہی۔ وہ اس سے بے رخی برت رہا ہے۔ کسی اور عورت سے اس نے ناٹ جوڑ لیا ہے۔ اصل بات یہ تھی کہ سردار ایشر سنگھ ایک زبردست نفسیاتی رو عمل کا شکار تھا۔ جس کے باعث اس کی جنسی توانائی قریب قریب مفلوج ہو چکی تھی۔ وہ لوٹ مار کے دوران میں قتل و غارت کرنے کے بعد ایک نوجوان مسلم دو شیزہ اٹھالایا تھا کہ تبدیلی کے طور پر وہ اس سے جنسی حفاٹھائے۔ مگر جب اس نے ایسا کرنا چاہا تو اسے معلوم ہوا کہ لڑکی دہشت کے مارے اس کے کندھوں پر ہی مر چکی تھی۔ اور اس کے سامنے ایک ٹھنڈی لاش پڑی تھی۔ اس کی تہی ہمئی

شہوانی خواہشات کے سامنے ٹھنڈے گوشت کا لو تھڑا۔ اس کا ایشر سنگھ کو کچھ ایسا زبردست احساس ہوا کہ نفسیاتی طور پر نامرد ہو گیا۔

اگر ایشر سنگھ کو ٹھنڈی عورتوں سے سابقہ پڑا ہوتا۔ اگر ایشر سنگھ خود ٹھنڈا مرد ہوتا تو اتنا زبردست نفسیاتی ردِ عمل نہ ہوتا۔ مگر جیسا کہ اس کا کردار پلینٹ کیا گیا ہے وہ جنسی لحاظ سے بہت ہی توانا تھا اور اس کا جنسی رشتہ ایک ایسی عورت سے تھا جو ہر لحاظ سے اس کا ہم پایہ تھی۔ یہی وجہ ہے کہ اوپر بیان کئے گئے حادثے نے اسے جنسی لحاظ سے بالکل نکما کر دیا۔

یہ بات یہاں قابلِ غور ہے کہ قتل و غارت نے اور لوٹ مار نے ایشر سنگھ پر کوئی اثر نہیں کیا تھا۔ اس نے کئی انسانوں کو موت کے گھاٹ اتارا تھا مگر اس کے ضمیر پر احساس کی ایک ہلکی سی خراش بھی نہ آئی تھی۔ لیکن جب وہ لڑکی کی ٹھنڈی لاش پر جھجکا تو اس کی مردانگی غائب ہو گئی۔

افسانہ ”ٹھنڈا گوشت“ کے بطن میں جو کچھ بھی ہے ظاہر ہے کہ فحش نہیں۔ عنوان ہی ایک بین ثبوت ہے کہ افسانہ پڑھنے والوں کے دل و دماغ میں شہوت کی گرم لہریں نہیں دوڑائے گا۔ جو حادثہ ایشر سنگھ کو پیش آیا وہ کیسے کسی قاری کو شہوانی جذبات کی طرف مائل کر سکتا ہے۔

ایشر سنگھ کا اندازِ گفتگو اس کا اپنا ہے۔ ہزاروں آدمی عام روزمرہ کی زندگی میں وہ الفاظ استعمال کرتے ہیں جو مصنف نے اس کے منہ سے کہلوائے ہیں۔ اسکی حرکات



غیر فطری نہیں۔ اسی طرح کلونٹ کو ر کے متعلق کہا جاسکتا ہے۔

استغاثے کے فاضل وکیل نے خاص طور پر اس بات پر زور دیا ہے کہ ایشرسنگھ کے مکالموں میں گالیاں استعمال کی گئی ہیں۔ میں یہاں گالی کی نفسیات پر بحث نہیں کروں گا۔ مگر یہ ایک کھلی ہوئی حقیقت ہے کہ وہ الفاظ جو استغاثے کے وکیل کے نزدیک گالی ہیں اصل میں گالی نہیں ہیں۔

میں یہاں گالی کی ایک دو مثالیں پیش کرتا ہوں۔ اردو کے مشہور شاعر مرزا غالب۔ مرزا شہاب الدین خاں صاحب کے نام ایک رقعے میں لکھتے ہیں۔  
 ”یہ اشعار جو تم نے بھیجے ہیں۔ خدا جانے کس ولد الزنا نے داخل کر دیئے ہیں۔“  
 اگر یہ شعر متن میں پائے بھی جاویں تو یوں سمجھنا کسی ملعون زنجب نے اصل کلام کو چھپیل کر یہ خرافات لکھ دیئے ہیں۔“

(اردوئے معلیٰ۔ صفحہ ۲۱۷)

مرزا شہاب الدین کے نام ایک اور خط میں ارشاد ہوتا ہے۔  
 ”میاں وہ قاضی مسخرہ تو چوتیا ہے۔“

(اردوئے معلیٰ۔ صفحہ ۲۱۸)

گالی کے یہ نمونے تو ہو گئے۔ لیکن اگر کوئی شخص گفتگو کے دوران میں یہ کہے۔ ”میں بھی عجیب چوتیا ہوں کہ آپ یہاں اور میں آپ کو لاہور ڈھونڈتا پھرا۔“ تو ظاہر ہے لفظ ”چوتیا“ گالی نہیں۔ ”سالا“ ہمارے یہاں بہت بڑی گالی متصور کی جاتی ہے۔

## رحمتِ مہر درخشاں

لیکن بمبئی میں لفظ "سالہ" کوئی اہمیت نہیں رکھتا۔ عام گفتگو میں آپ کو وہاں ایسے کئی فقرے سننے میں آئیں گے۔

”ہمارا باپ سالہ بڑا اچھا آدمی تھا“

”سالہ ہم سے مشٹیک ہو گیا“

”سالہ کیسی بات کرتا ہے“

ماں بہن کی گالی یو۔ پی اور پنجاب میں گفتگو میں عام استعمال ہوتی ہے۔ اور کسی کے کان کھڑے نہیں ہوتے۔ خاص گالی اکثر لوگوں کا تکیہ کلام بن جاتی ہے۔ ایشر سنگھ بھی چند گالیوں کو تکیہ کلام کے طور پر ہی استعمال کرتا ہے۔ اس لئے استغاثے کے فاضل وکیل کا اس نکتے پر زور دینا بالکل بیکار ہے۔

اس کے علاوہ یہ اہم بات بھی پیش نظر رہنی چاہیے کہ ایشر سنگھ جیسے اجد اور گنوار آدمی سے شائستہ کلامی کی توقع کیسے کی جاسکتی ہے۔ اس کے منہ میں اگر مصنف نے مہذب اور شائستہ الفاظ ڈالے ہوتے تو افسانے میں حقیقت نگاری کا خاتمہ ہو جاتا۔ بلکہ میں تو یہ کہوں گا کہ افسانہ ایک نہایت ہی بھونڈی شکل اختیار کر لیتا اور آرٹ کی سطح سے بہت ہی نیچے خرافات کے کھڈ میں جا گرتا۔

سوال ہے۔ جو چیز جیسی ہے اسے من و عن کیوں نہ پیش کیا جائے۔ ٹاٹ کو اٹلس کیوں بنایا جائے۔ غلاظت کے ڈھیر کو عود و عنبر کے انبار میں کیوں تبدیل کیا جائے۔ حقیقت سے انحراف کیا ہمیں بہتر انسان بننے میں مدد و معاون ہو سکتا

ہے — ہرگز نہیں — پھر ایشر سنگھ کے کردار اور اس کی گفتار پر اعتراض کیا  
معنی رکھتا ہے۔

ایشر سنگھ گندہ دہن سہی۔ افسانے کا موضوع گھناؤنا سہی۔ لیکن کیا اس کو پڑھنے  
کے بعد ہمیں انسانیت کی وہ رفق دکھائی نہیں دیتی جو ایشر سنگھ کے سیاہ قلب میں  
خود اس کا مکروہ فعل پیدا کرتا ہے۔ اور یہ ایک صحت مند چیز ہے کہ اس افسانے کا  
مصنف انسانوں اور انسانیت سے مایوس نہیں ہوا۔ اگر مصنف نے ایشر سنگھ کے  
دل و دماغ پر نفسیاتی ردِ عمل پیدا نہ کیا موتا تو یقیناً ”ٹھنڈا گوشت“ ایک نہایت  
ہی مہل چیز ہوتی۔

مجھے افسوس ہے کہ وہ تحریر جو انسانوں کو بتاتی ہے کہ وہ انسان سے حیوان بن کر بھی  
انسانیت سے علیحدہ نہیں ہو سکتے فحش اور شہوت کو ابھارنے والی سمجھی جا رہی ہے۔ اور  
یہ لطیفہ ہے کہ افسانے میں ایک انسان کو اس کی رہی سہی انسانیت ایک بہت بڑی  
سزا دیتی ہے۔

یہ بات قابلِ غور ہے کہ ایشر سنگھ کو اپنی چہرہ ہی ہوئی گردن کا بالکل احساس نہیں تھا  
اس کو آخری سانس تک صرف ایک ہی بات تلتاتی رہی — کہ وہ ایک ٹھنڈی لاش  
سے زنا کرنے والا تھا۔

فرانس میں مشہور ناول نگار فلا بیئر کی تصنیف ”مادام بواری“ پر فحاشی کے الزام  
میں مقدمہ چلا تو وکیل صفائی موسیو سینار نے فاضلانہ بحث کے دوران میں کہا۔

”حضرات! یہ کتاب جو بقول وکیل استغاثہ شہوانی جذبات کو بھڑکاتی ہے۔ موسیو فلا بیئر کے وسیع مطالعے اور غور و فکر کا نتیجہ ہے۔ اس نے اپنی توجہ متین فطرت کی وساطت سے ایسے ہی متین اور ملول مضامین کی طرف منعطف کی ہے۔ وہ ایسا آدمی نہیں جس کے خلافت و کبیل استغاثہ نے ہیجان خیز تصویروں کی نقاشی کے الزام میں جگہ جگہ اپنی تقریر میں ہر اگلا ہے۔ میں پھر دہراتا ہوں کہ فلا بیئر کی فطرت میں بے انتہا سنگینی شدید سنجیدگی اور بے پناہ ملال بھرا پڑا ہے۔“

میں اپنے متعلق صرف اتنا کہہ سکتا ہوں کہ میں ایک شریف خاندان کا فرد ہوں۔ اتفاق سے میرا پیشہ تصنیف و تالیف ہے۔ اپنی فطرت۔ اور جو تعلیم و تربیت مجھے ملی ہے اس کی بدولت میں نے آج تک سمٹا اور سوقیانہ ادب پیش نہیں کیا۔ اردو کے جدید ادب سے جو ذرا سا بھی واسطہ رکھتے ہیں ان کو میرے ادبی مقام کا علم ہے افسانہ ”ٹھنڈا گوشت“ میں فلا بیئر کی فطرت کی بے انتہا سنگینی اور شدید سنجیدگی شاید نہ ہو لیکن اس سے انکار نہیں کیا جاسکتا کہ یہ بے پناہ ملال سے بھرا پڑا ہے۔ اور جب سوال ملال کا ہو تو شہوت کا سوال ہی کہاں پیدا ہوتا ہے۔ اب افسانے کے اس پہلو سے بھی دیکھا جائے کہ مصنف کی نیت کیا ہے۔ رائے صاحب لالہ سنت رام کی عدالت میں اپنے افسانے ”دھواں“ کے سلسلے میں صفائی کا بیان دیتے ہوئے میں نے کہا تھا۔

## زحمت مہر درخشاں

”تحریر و تقریر میں۔ شعر و شاعری میں۔ سنگسازی و صنم تراشی میں فحاشی تلاش کرنے کے لئے سب سے پہلے اس کی ترغیب ٹٹولنی چاہیے۔ اگر یہ ترغیب موجود ہے۔ اگر اس کا ایک شائبہ بھی نظر آ رہا ہے تو وہ تحریر۔ وہ تقریر۔ وہ شعر۔ وہ بت قطعی طور پر فحش ہے۔“

ظاہر ہے کہ ایسی کوئی ترغیب زیرِ بحث افسانے میں نہیں۔ میں افسانے کا تجزیہ اوپر کر چکا ہوں جو یہ ثابت کرنے کے لئے کافی ہے کہ مصنف کی نیت میں کوئی فرق نہیں تھا اور اس نے محض ایک نفسیاتی حقیقت کو اس کے صحیح روپ میں افسانے کی صورت میں پیش کیا ہے۔

افسانہ ”ٹھنڈا گوشت پڑھ کر“ اگر کسی صاحب کے جذبات برانگیختہ ہوں۔ تو انہیں کسی ذہنی معالج سے رجوع کرنا چاہیے۔ افسانہ ”دھواں“ ہی کی صفائی کے سلسلے میں میں نے اپنے بیان میں کہا تھا۔

”ایک مریض جسم۔ ایک بیمار ذہن ہی ایسا غلط اثر لے سکتا ہے جو لوگ روحانی۔ ذہنی اور جسمانی لحاظ سے تندرست ہیں۔ اصل میں انہیں کے لئے شاعر شعر کہتا ہے۔ افسانہ نگار افسانہ لکھتا ہے اور مصوّر تصویر بناتا ہے۔“

”میرے افسانے تندرست اور صحت مند لوگوں کے لئے ہیں۔  
 نورمل انسانوں کے لئے جو عورت کے سینے کو عورت کا سینہ ہی سمجھتے

## زحمتِ مہر درخشاں

ہیں اور اس سے زیادہ آگے نہیں بڑھتے۔ جو عورت اور مرد کے رشتے کو استعجاب کی نظر سے نہیں دیکھتے۔“

افسانہ ”ٹھنڈا گوشت“ بھی دوسرے ادب پاروں کی طرح صحت مند دماغوں کے لئے ہے۔ ایسے دماغوں کے لئے نہیں ہے۔ جو معصوم اور پاکیزہ چیزوں میں بھی شہوت کو بیدار لیتے ہیں۔

اگر کوئی عورت لوہے کی مشین کی حرکت سے شہوانی لذت حاصل کر لیتی ہے تو کیا اس لوہے کی مشین یا اس کی حرکت پر سفلی جذبات برانگیختہ کرنے کا الزام دھرا جائے گا۔ دنیا میں تو ایسے اشخاص بھی موجود ہیں جو مقدس کتابوں سے بھی شہوانی لذت حاصل کر لیتے ہیں۔ مگر ایسے لوگوں کا علاج ہونا چاہیے۔

امریکہ میں مشہور مصنف جیمز جوتیس کی تصنیف ”یولی سیز“ کو فحاشی سے بری کہتے ہوتے نج دولت نے اپنے فیصلے میں لکھا۔

”ایک خاص کتاب ایسے جذبات اور خیالات پیدا کر سکتی ہے یا نہیں۔ اس کا فیصلہ عدالت کی رائے کے ذریعے یہ دیکھ کر ہوگا کہ اوسط درجے کے جنسی جبلتیں رکھنے والے آدمی پر اس کا کیا اثر ہوتا ہے۔ ایسے آدمی پر جسے فرانسیسی ”معمولی قسم کی حسیات رکھنے والا انسان“ کہتے ہیں اور جس کی حیثیت قانون تفتیش کی اس شاخ میں ایک فرضی عامل کی ہوتی ہے جیسے عدالتِ خفیہ کے مقدموں میں ”سمجھ بوجھ والے آدمی“ کی حیثیت

ہوتی ہے۔ یا رجسٹری کے قانون میں ایجاد کے مسئلے کے متعلق ”فن کے ماہر“ کی۔

قانون کا تعلق صرف اوسط درجے کے آدمی سے ہے۔ چنانچہ افسانہ ”ٹھنڈا گوشت“ کے متعلق کوئی فیصلہ مرتب کرنے سے پہلے یہ دیکھنا چاہیے کہ اس کے مطالعے سے ایک اوسط درجے کی جنسی جبلتیں رکھنے والے آدمی کے دل و دماغ پر کیا اثر ہوتا ہے۔ مشہور امریکی ناول نگار ارسکائن کیلڈول کی تصنیف ”کوڈز ٹیل ایکٹ“ کو فحاشی کے الزام سے بری کرتے ہوئے عدالت نے اپنے فیصلے میں لکھا۔

”مصنف کا مقصد ایک سچی تصویر پیش کرنا تھا۔ ایسی تصویروں میں بعض ضروری تفصیلات کا آجانا لابدی امر ہے۔ اور چونکہ ایسی تفصیلات کا گہرا تعلق زندگی کے جنسی پہلو سے ہوتا ہے۔ اس لئے انہیں بہیمانہ صاف گوئی کے ساتھ بیان کر دیا جاتا ہے۔ اس لئے عدالت یہ حکم صادر نہیں کر سکتی کہ ایسی تصویریں سرے سے بنائی ہی نہ جائیں۔ کہ داروں کی زبان بلاشبہ بھدی اور گندی ہے۔ مگر عدالت مصنف سے ان پڑھ اور غیر جندب بوگوں کے منہ میں شائستہ زبان ڈال دینے کا مطالبہ بھی نہیں کر سکتی۔“

افسانہ ”ٹھنڈا گوشت“ ایک سچی تصویر ہے۔ اس میں کوئی ابہام نہیں بڑی ہی بہیمانہ صاف گوئی سے اس میں ایک نفسیاتی حقیقت کی نقاب کشائی کی گئی ہے۔ اگر اس میں کہیں گندی اور فحاشیت ہے تو اسے مصنف کے ساتھ نہیں بلکہ افسانے کے

## زحمتِ ہر درختاں

کر داروں کی ذہنی سطح کے ساتھ منسوب کرنا چاہیے۔  
 کسی تحریر کے چند الفاظ اگر چمٹے سے اٹھا کر لوگوں کو دکھائے جائیں کہ فحش ہیں  
 تو اس سے کوئی صحیح اندازہ نہیں ہوگا۔ ان الفاظ کی جداگانہ اشاعت قابلِ گرفت  
 ہو سکتی ہے۔ بالکل اسی طرح جیسے غالب۔ میر۔ ایسٹووفین۔ چامبر۔ بوکشیو۔ بلکہ کتابِ مقدس  
 تک کے بعض مقامات کو قابلِ تعزیر گردانا جا سکتا ہے۔ تاہم کسی تحریر کو سمجھنے کے لئے  
 اسے مجموعی طور ہی سے دیکھنا پڑے گا۔

مجھے آخر میں یہ کہنے کی اجازت دی جائے کہ مجھے انتہائی افسوس ہے کہ استغاثے  
 کی طرف سے میری تصنیف ”ٹھنڈا گوشت“ پر کوئی ادبی تنقید نہیں ہوئی۔ اگر ایسا ہوتا  
 تو مجھے ولی مسرت ہوتی۔ افسانے میں اگر کوئی فنی کمزوری رہ گئی تھی۔ بیان میں اگر کوئی  
 سقم تھا۔ انشاء میں اگر کوئی خامی تھی تو مجھے اس کا علم ہو جاتا اور میں کچھ حاصل کرتا۔  
 لیکن میں یہاں ملزموں کے کٹہرے میں کھڑا ہوں اور ایک نہایت ہی کھناؤنے لزام  
 کا منہ دیکھ رہا ہوں کہ میں نے اپنی تصنیف کے ذریعے سے لوگوں کے شہوانی جذبات  
 ابھارے ہیں۔ اس کے خلاف میرے دل سے احتجاج کے سوا اور کیا چیز نکل سکتی ہے  
 حیرت ہے کہ ”ٹھنڈا گوشت“ پڑھ کر قاری کا ذہن خوف و نفرت میں ملفوف  
 ہونے کے بجائے شہوت سے ملوث کیسے ہو سکتا ہے۔

اور بھی حیرت ہے کہ ایٹر سنگھ کو جو ہولناک سزا ملی وہ پڑھنے والے کے دل و  
 دماغ میں شہوانی جذبات کیسے بیدار کر سکتی ہے۔



## زحمتِ مردِ خشتان

سولہ جنوری آن پہنچی۔ شیخ سلیم بہت پریشان تھا۔ اس پریشانی کے باعث اس نے زیادہ پینا شروع کر دی۔ نصیر انور حسبِ معلوم بے پروا تھا۔ عزیز عارف عبد المتین کا حلق پہلے سے زیادہ خشک ہو گیا تھا۔

سولہ جنوری کی صبح کو پانچ سو روپے جیب میں ڈال کر میں ضلع کچہری روانہ ہوا۔ شیخ سلیم پہلے ہی سے وہاں موجود تھا۔ صبح سے پی رہا تھا۔ بوتل پتلون کی جیب میں تھی۔ خود بہت مضطرب تھا۔ لیکن بار بار مجھے تسلی دیتا تھا۔ ”بھائی جان۔ فکر کی کوئی بات نہیں۔ سب ٹھیک ہو جائے گا۔“ میں یہ سن کر مسکرا دیتا۔

اتنے میں نصیر انور اور عارف عبد المتین بھی آگئے۔ عارف نے مجھ سے بڑے تشویش بھرے لہجے میں پوچھا۔ ”منٹو صاحب۔ آپ کا کیا خیال ہے۔ کیا ہوگا۔“ میں نے جواب دیا۔ ”وہی ہوگا جو منظورِ خدا ہوگا۔“

مجسٹریٹ صاحب آچکے تھے مگر فیصلہ سنانے کے آثار دکھائی نہیں دیتے تھے۔ گیارہ بج گئے۔ بارہ بج گئے۔ پانی پی پی کر ہمارے پیٹ اچھر گئے۔ مگر آواز نہ پڑی۔ اتنے میں میرے ایک منجھرنے مجھے بتایا کہ فیصلہ تیار ہے۔ مگر میاں اے۔ ایلم سعید اس میں شاید کچھ ترمیم کرنا چاہتے ہیں۔ تھوڑی دیر کے بعد تپا چلا کہ میاں صاحب غائب ہیں۔ یعنی اپنے کمرے میں موجود نہیں اور یہ کہ انہوں نے صبح سے کسی مقدمے کو ہاتھ تک نہیں لگایا۔ ایک صاحب نے یہ کہا کہ وہ بہت پریشان ہیں۔ غرض جتنے منہ

اتنی باتیں۔

مختوڑی دیر کے بعد منبر کی خبر لایا۔ ایک طرف لے جا کر اس نے مجھ سے سرگوشی میں کہا۔ ”میں فیصلہ دیکھ آیا ہوں۔۔۔ جلدی جلدی میں دیکھا ہے۔ صرف چند آخری سطریں۔ آپ کو یقیناً سزا ہوگی۔ اور جرمانہ بھی۔۔۔ آپ کے نام کے آگے یہ لکھا تھا۔  
*And Sentence him to undergo.....* اس کے آگے جگہ خالی تھی۔ دوسرے ملزموں کو صرف جرمانہ ہوگا۔ میں جاتا ہوں اور ضامن کا بند و بست کرتا ہوں۔“

میں سوچنے لگا۔ سزا کتنی ہوگی۔ ایک ماہ کی۔ دو ماہ کی یا چند دنوں کی؟ میں نے کسی سے بات نہ کی البتہ شیخ خورشید صاحب کو سب کچھ بتا دیا۔ آپ نے فوراً ضمانت کے کاغذ تیار کر لئے اور مجھ سے کہا۔ ”گھبرائیے نہیں منٹو صاحب۔ سزا زیادہ سے زیادہ دس بارہ یوم کی ہوگی۔“ لیکن پھر کچھ سوچ کر تشویشناک لہجے میں کہا۔ ”لیکن ایسا نہ ہو وہ ضمانت لینے سے انکار کر دے۔“

یہ سن کر مجھے بہت تشویش ہوئی۔ کیونکہ مجھ پر ٹیٹ صاحب کا رویہ شروع ہی سے مخاصمانہ رہا تھا۔ لیکن کچھ کہا بھی تو نہیں جاسکتا تھا۔ خاموش دل ہی دل میں پیچ و تاب کھاتا رہا۔ آخر مجھ سے نہ رہا گیا۔ اور میں نے شیخ سلیم کو ساری بات بتا دی۔ میرے جی کا بوجھ تو کسی قدر ہلکا ہو گیا۔ مگر شیخ بیچارہ اور زیادہ مضطرب ہو گیا، لیکن تسلی دینے کی خاطر مجھ سے کہا۔ ”کچھ فکر نہ کرو بھائی جان۔۔۔ میں ٹیکسی لے کر وہاں جیل میں

پہنچوں گا۔۔۔ روپیہ سب کچھ کر سکتا ہے۔ آپ کو کوئی تکلیف نہیں ہوگی۔ میں ایسے معاملے بیڑنا جانتا ہوں۔۔۔ میرا خیال ہے آپ اس وقت ایک بڑا پاک لگیے۔ میں نے کہا۔ ”نہیں شیخ صاحب۔۔۔ شام کو“

شیخ صاحب نے کہا۔ ”تو آپ مطمئن رہیں، میں آپ کو وہاں پہنچا دوں گا۔“ یہ سن کر مجھے بے اختیار منہ سی آگئی۔ ایک بیج چکا تھا۔ شیخ سلیم۔ نصیر انور اور میں نے گورنمنٹ کالج کے ہوسٹل کے سامنے گھاس کے میدان پر بیٹھ کر ”آلو چھوٹے“ کھائے اور اس خیال سے کہ کہیں آواز نہ پڑ جائے جلدی لوٹ آئے اور فیصلے کا انتظار کرنے لگے۔

نصیر انور اور عارف عبدالمعتین سے میں نے اشارتاً کئی بار کہہ دیا تھا کہ وہ جرم نے کا بند و بست کر لیں۔ تاکہ عین وقت پر پریشانی کا سامنا نہ کرنا پڑے۔۔۔ شیخ سلیم پی پی کر اسکی میں سوچ رہا تھا کہ وہ جیل میں مجھ تک کیسے پہنچے گا اور میری آسائش کا بند و بست کن ذرائع سے کرے گا۔

عزیزی مشتاق احمد اپنے ایک دولت مند دوست شریف صاحب کو میری ضمانت دینے کے لئے پکڑ لائے تھے۔ یہ غریب بھی ہماری طرح کھڑے ہو رہے تھے۔ شیخ سلیم کو غصہ تھا کہ جب وہ موجود ہے تو کوئی اور ضمانت دینے کے لئے کیوں لایا گیا۔ میں نے ان سے کہا۔ شیخ صاحب اگر آپ کو ضمانت دینے ہی کا شوق ہے تو دو ملزم اور موجود ہیں۔ شیخ صاحب اس وقت اچھے موڈ میں تھے۔ میری یہ بات

## زحمتِ مہر درخشاں

سن کر مسکرا دیئے اور ایک پگ اور چڑھا کر اسیکھیں سوچنے میں محو ہو گئے۔ ان کو اس بات کی بہت فکر تھی کہ منٹو کی شام خراب ہو جائے گی۔ پانچ بج گئے۔ تشویش اور تردد بڑھتا گیا۔ نصیر بالکل بے پروا تھا۔ جیسے کچھ ہونے والا نہیں۔ اس کی یہ بے پروائی قابل رشک تھی۔ عارف عبد المتین کا حلق اب اتنا خشک ہو چکا تھا کہ اس نے بولنا بند کر دیا تھا۔ سارٹھے پانچ ہوئے تو ہمیں بلا یا گیا۔ فوراً شیخ خورشید صاحب کو اطلاع دی گئی۔ وہ بھاگے بھاگے آئے۔ ہم سب حاضر عدالت ہوئے۔

میاں اے۔ ایم سعید و انتوں تلے قلم دبا ئے۔ سامنے میز پر فیصلے کے کاغذ رکھے سوچ میں غرق بیٹھے تھے۔ شیخ خورشید کے چہرے سے صاف ظاہر تھا کہ وہ بے حد مضطرب ہیں۔ میرا دل زور زور سے دھڑک رہا تھا۔ شیخ سلیم کا رنگ زرد تھا۔ عارف عبد المتین بار بار ہونٹوں پر خشک زبان پھیر رہا تھا۔ نصیر انور اسی طرح بے پروا تھا۔

پریس رپورٹر موجود تھے۔ کاغذ پینسل ہاتھ میں لئے وہ بڑی بے چینی سے فیصلے کا انتظار کر رہے تھے۔ چند لمحات مکمل سکوت طاری رہا۔ اس کے بعد میاں اے۔ ایم سعید صاحب کھنکارے۔ دانتوں کی گرفت سے قلم آزاد کیا۔ نب کو روشنائی دکھائی فیصلے کے کاغذ الٹ پلٹ کئے۔ اور بہت سوچ سوچ کر ایک کاغذ پر خالی جگہیں پُر کیں۔ اس کے بعد میرے بارے میں اپنا فیصلہ صا در فرمایا۔ تین مہینے قید

## زحمتِ مہر و زحمتِ شاہ

بامشقت اور تین سو روپے جرمانہ — عدم ادائیگی جرمانہ کی صورت میں اکیس یوم مزید قید بامشقت — شیخ سلیم کارنگ اور زیادہ زرد ہو گیا۔ اُس نے نگاہوں ہی نگاہوں میں مجھے تسلی دی گویا یہ کہہ رہا ہے۔ ”کچھ فکر نہ کرو۔ میں وہاں جیل میں ضرور پہنچوں گا۔“

میں یہ سوچنے لگا تھا کہ مجسٹریٹ ضمانت قبول کرے گا یا نہیں — محوڑے وقفے کے بعد میاں اے۔ ایم سعید نے دوسری خالی جگہیں پر کیس اور بقایا دو ملزمین کے بارے میں فیصلہ سنایا — تین تین سو روپیہ جرمانہ — عدم ادائیگی جرمانہ کی صورت میں اکیس یوم قید بامشقت۔

میں نے جرمانہ داخل کر دیا۔ شیخ خورشید صاحب نے میری ضمانت کے کاغذ پیش کئے تو میاں اے۔ ایم سعید نے کہا۔ ”میں اگر ضمانت منظور کرتا ہوں۔ تو سزا کا مطلب ہی فوت ہو جاتا ہے۔“

شیخ خورشید صاحب نے یہ استدلال پیش کیا۔ ”آپ کا ارشاد درست۔ بلزم نے جرمانہ ادا کر دیا ہے۔ جو اپیل منظور ہونے کی صورت میں یقیناً واپس مل جائے گا۔ لیکن وہ دو تین دن جو ضمانت ہونے سے پہلے میرا متوکل جیل میں کاٹے گا۔ اپیل منظور ہونے پر کیا اُسے واپس مل جائیں گے۔“

استدلال بہت معقول تھا۔ مگر پھر بھی میاں اے۔ ایم سعید کچھ دیر اڑے رہے آخر میں کرم فرمائی کی اور میری ضمانت قبول کر لی۔

## زحمتِ ہر درخشاں

عارف عبد المتین کے والد صاحب نے اُن کا جرمانہ ادا کر دیا۔ اب رہ گئے نصیر انور  
ان سے پوچھا گیا تو انہوں نے بڑی بے پروائی سے کہا۔ ”میرے پاس تو فی الحال کچھ  
بھی نہیں ہے۔“ مجسٹریٹ صاحب نے حکم دیا کہ ہتکڑی لگاؤ اور جیل بھیج دو۔ نصیر انور اسی  
طرح خاموش کھڑا رہا۔ میرے پاس دو سو روپے موجود تھے۔ چودھری نذیر مالک  
نیا ادارہ سے میں نے کہا کہ ایک سو روپے کا بندوبست کر دیں۔ مگر ان سے نہ ہوسکا۔  
سپاہی ہتکڑیاں لئے نصیر کی پیٹھ پیچھے کھڑا تھا۔ ان کی چھنکار عدالت کے کمرے میں  
گوںج رہی تھی۔ باہر پولس وین تھی۔ یعنی سارے لوازمات موجود تھے۔

آخر خورشید صاحب ہی کام آئے۔ آپ نے میاں اے۔ ایم سعید صاحب سے  
بڑے مناسب و موزوں الفاظ میں درخواست کی کہ وہ نصیر انور کی ضمانت لے لیں۔  
جرمانے کا روپیہ وہ کل صبح داخل کر دیں گے۔ مجسٹریٹ صاحب نے یہ درخواست  
قبول کر لی۔ اب ضامن کا سوال تھا۔ شیخ خورشید صاحب نے پوچھا۔ ”ان کی ضمانت  
کون دے گا؟“

کوئی آگے نہ بڑھا۔ اچانک شیخ سلیم نے جواب تک نشے میں دھت ہو چکے  
تھے۔ شیخ خورشید صاحب سے مخمور لہجے میں کہا۔ ”نصیر صاحب کی ضمانت میں دیتا ہوں“  
— میرا دل دھڑکنے لگا۔ اگر عدالت کو معلوم ہو گیا کہ شیخ صاحب پیسے ہوتے ہیں  
تو ان کی ضمانت کون دے گا۔ مجھے یقین تھا کہ وہ ضرور دھڑلے جائیں گے اور  
سارا معاملہ چرپٹ ہو جائے گا۔ میں اسی خوف کے مارے کمرے سے باہر چلا گیا۔

بار بار اندر جھانک کر دیکھتا کہ شیخ سلیم گرفتار ہوئے ہیں یا کہ نہیں۔ لیکن خیریت گزری۔  
 نصیر انور کی عنایت ہو گئی۔ شیخ صاحب جھومتے ہوئے باہر نکلے اور مجھے گلے لگا کر  
 رونے لگے۔ ”اللہ میاں نے میرے بھائی کو بچا لیا۔“ یہ کہہ کر آپ نے جیب سے بوتل  
 نکال کر ایک گھونٹ بھرا جو کہ آخری تھا۔ ”چلو بھئی چلیں۔ کہیں دکان بند نہ ہو جائے۔“  
 نصیر انور بہت ممنون و متشکر تھا۔ بار بار شیخ سلیم کا شکر یہ ادا کرتا تھا۔ شیخ صاحب  
 نے اُس سے کہا۔ ”شکر یہ ادا کرنے کی کوئی ضرورت نہیں۔ میں نے اپنا فرض ادا کیا ہے  
 آپ میرے دوست کے دوست ہیں۔“

اب سیشن میں اپیل دائر کرنے کی تیاریاں شروع ہوئیں۔ میاں اے۔ ایم سعید  
 کے فیصلے کی نقل حاصل کرنے کے لئے درخواست دی۔ جب نہ ملی تو درخواست کے ساتھ  
 نو ”پہتے“ لگائے۔ نقل مل گئی۔

میاں صاحب کا فیصلہ انگریزی میں تھا۔ ذیل میں اس کا اردو ترجمہ درج ہے۔

### فیصلہ

ایک اردو رسالہ بہ نام ”جاوید“ کے ایڈیٹر عارف عبد المتین اور اس کے پبلشر  
 نصیر انور کو معہ ایک مصنف مسملی سعادت حسن منٹو کے میرے پاس مقدمہ زیر دفعہ ۲۹۲  
 پی۔ پی۔ سی کے لئے بھیجا گیا ہے۔ مؤخر الذکر ملزم کے خلاف یہ الزام ہے کہ وہ ایک  
 فحش کہانی جس کا عنوان ”ٹھنڈا گوشت“ ہے، کا مصنف ہے اور جو مذکورہ بالا رسالہ  
 کے ایک خاص نمبر میں شائع ہوئی ہے۔ دوسرے دو ملزموں کے خلاف یہ الزام ہے

کہ انہوں نے اس کہانی کو مندرجہ بالا انداز میں شائع کرنے کا جرم کیا ہے۔  
 رسالہ "جاوید" کا خاص نمبر مارچ ۱۹۴۹ء میں شائع ہوا تھا۔ یہ سید ضیاء الدین مترجم  
 پریس برانچ حکومت پنجاب کے علم میں آیا۔ جو اس مقدمہ میں گواہ استغاثہ ۳ کی حیثیت  
 سے پیش ہوا ہے۔ اس کا یہ فرض ہے کہ وہ کسی بھی طبع شدہ چیز میں کوئی فحش مواد  
 محسوس کرے تو اس سے حکومت پنجاب کو مطلع کرے۔ اس کے خیال میں مذکورہ بالا  
 ایڈیشن میں شائع شدہ کہانی بعنوان "ٹھنڈا گوشت" فحش تھی۔ چنانچہ اس نے حکومت  
 پنجاب کی توجہ اس طرف مبذول کرائی اور اس غرض کے لئے قانونی کارروائی کے  
 لئے کہا۔

اس کہانی کی تصنیف اور خاص نمبر میں اس کی اشاعت سے انکار نہیں کیا گیا۔  
 اور نہ پہلے دونوں ملزم رسالے کے مدیر اور ناشر ہونے سے منکر ہیں۔ لہذا اب سوال  
 صرف یہ رہ جاتا ہے کہ کہانی بعنوان "ٹھنڈا گوشت" فحش ہے یا نہیں۔

استغاثے نے مذکورہ رسالے کے خاص نمبر کو پیش کیا ہے جو ریکارڈ میں  
 (Ex. P. F) کی حیثیت سے درج کیا گیا ہے۔ کہانی جو اس قانونی چارہ جوئی کا موضوع  
 ہے، اس شمارے کے صفحہ ۸۸ سے ۹۳ تک چھپی ہے۔ میں نے نہایت غور سے اس  
 کہانی کو پڑھا۔ جو موضوع کی تشکیل کرتی ہے اور دیکھا کہ اس میں گندہ طرز بیان اور  
 ناشائستہ گالیاں استعمال کی گئی ہیں۔ میں نے یہ بھی محسوس کیا۔ اس کہانی میں کئی شہوت  
 پرستانہ مقامات پیش کئے گئے ہیں اور جنسی اشارات کا اکثر ذکر کیا گیا ہے۔



یہ طے کرنے کے لئے کہ آیا کوئی تصنیف مثلاً زیرِ بحث کہانی فحش ہے یا نہیں ضروری ہے کہ ایک معیار مقرر کیا جائے جس سے فحاشی کی تمیز کی جاسکے۔

۳ کیو۔ بی (۱۸۶۸ء) میں ہیکلن رپورٹ میں اسی موضوع کے ایک مشہور مفذمے میں لارڈ کوک بورن جی۔ جے صفحہ ۳۶ (یا صفحہ ۳۷) پر فحاشی کا یہ معیار مقرر کیا تھا اس قسم کا الزام زدہ مواد جو ان لوگوں کو بد اخلاقی اور بد چلنی کی ترغیب دے جن کے اذہان اس قسم کے مخرب اخلاق اثرات قبول کر سکتے ہوں اور جن کے مانتوں میں اس قسم کا مواد پہنچ سکتا ہو۔ معلوم ہوتا ہے کہ ہندوستان کی تمام عدالت ہائے عالیہ ہمیشہ اس معیار کی تقلید کرتی رہی ہیں۔ اس معیار سے یہ ظاہر ہے کہ قانون میں مستعملہ عربیاتی اس ماحول سے متعلق ہے جس میں کہ یہ جانچی جانی ہے۔ وہ باتیں جو ایک پاکستانی کے اخلاق کے لئے ضرر رساں خیال کی جائیں۔ جہاں تک ایک فرہیسی کا تعلق ہے بالکل بے ضرر سمجھی جاسکتی ہیں۔ ہر سوسائٹی کے اپنے اخلاقی معیار ہوتے ہیں۔ اور وہ چیزیں جو ایک سوسائٹی کا اخلاقی قوام خیال کی جاتی ہیں۔ بعض اوقات اسی دوسری سوسائٹی کے معیار کے مطابق غیر اخلاقی ہو سکتی ہیں۔ اسی طرح اظہار کے بعض اسباب کا اثر مختلف سوسائٹیوں کے افراد پر مختلف ہوتا ہے۔ خواہ یہ اظہار مخالف معیاروں کے نزدیک غیر اخلاقی ہی کیوں نہ ہو۔ اس لئے زیرِ بحث کہانی کے فحش یا غیر فحش ہونے کا فیصلہ پاکستان کے مروجہ اخلاقی معیاروں کے پس منظر پر کرنا ہوگا۔ اور اس اثر کے مطابق جو اس قسم کی تخریب اس سوسائٹی میں رہنے والے لوگوں کے اذہان پر ڈالے گی۔

## زحمتِ نبردِ خشاں

لاڈ لوگ برکن قائم کہ معیار ایک مکمل اور جامع تعریف نہیں ہے۔ یہ جدید اور اس کی مفہوم ظاہر کرتا ہے صرف ایک معیار ہے۔ اس کے علاوہ کچھ اور بھی معیار ہو سکتے ہیں۔ ان میں سے ایک وہ رجحان ہے (یہ الزام زدہ مواد میں موجود ہے) جو قارئین کے اخلاقی احساسات کو ٹھیس پہنچاتا ہے۔ یہ معیار بھی قارئین کے اخلاق پر منحصر ہے۔

استغاثہ نے ابتدا میں صرف پانچ گواہ پیش کئے اور اپنا کیس بند کر دیا۔  
 گواہ استغاثہ ۱۔ مسٹر محمد یعقوب نیچر کپور پرنٹنگ پریس۔ ۲۔ شیخ محمد طفیل۔  
 ۳۔ مرزا محمد اسلم۔ گواہ استغاثہ ۵۔ خدابخش نے ان امور کے متعلق شہادت دی۔  
 جن کا فحاشی سے کوئی تعلق نہیں۔ گواہ استغاثہ ۳۔ سید ضیاء الدین نے دوسرے امور بیان کرنے کے علاوہ اپنی رائے ظاہر کی کہ زیر بحث کہانی فحش ہے۔ تاہم ریکارڈ میں کوئی اس قسم کا مواد نہیں جن سے ظاہر ہو کہ یہ گواہ ماہر ادب سمجھا جاسکتا ہے۔  
 میرے خیال میں قانون شہادت کی دفعہ ۴۵ کی رو سے اس کی شہادت قابل قبول نہیں ہے۔ اس لئے جہاں تک فحاشی کے مسئلے کا تعلق ہے۔ استغاثے کا کیس جیسا کہ ابتداً پیش کیا گیا، خود عدالت کی رائے اور الزام زدہ مواد کے مطالعہ کے بعد اس کی ماہیت پر منحصر ہو گیا۔

ملزمین نے صفائی میں سات گواہ ادبی امور کے ماہرین کی حیثیت سے پیش کئے ان گواہوں کی شہادت سے یہ ثابت کرنا مقصود تھا کہ زیر بحث تحریر فحش نہیں ہے صفائی کے اہتمام پر استغاثے نے درخواست کی کہ مسئلے کی اہمیت کے پیش نظر کچھ اور ماہرین بطور عدالتی گواہ بلائے جائیں اور میں نے انصاف کی خاطر چار اور

ماہروں کو بطور عدالتی گواہ بلوایا۔

بیشتر ماہرین نے خواہ وہ صفائی کی طرف سے پیش ہوئے یا عدالت کی طرف سے کسی نہ کسی فریق کے حق میں رائے دی کہ زیر بحث کہانی محض ہے یا نہیں۔ جیسا کہ پہلے کہا جا چکا ہے، تعزیرات میں جو فحاشی کی اصطلاح استعمال ہوتی ہے، اس کی ٹیکنیکل اہمیت ہے، جس کا تعین عدالت کو کرنا ہے۔ ماہرین کی شہادت اسی حد تک ضروری ہے۔ جہاں تک یہ ادب کے مروجہ معیاروں، اظہار کی شستگی، سوقیانہ پن، اخلاقی یا غیر اخلاقی حیثیت اور اس رجحان کے متعلق جو کوئی تحریرہ قارئین کے اذہان پر اثر انداز ہو رہی ہو، وہی عدالتی ہے۔ ان امور سے یہ تعین کرنا عدالت کا کام ہے کہ کوئی چیز فحاشی کی شرائط کو پورا کرتی ہے یا نہیں۔

صفائی کے گواہ ۱۔ مسٹر عابد علی عابد ۲۔ مسٹر احمد سعید ۳۔ ڈاکٹر خلیفہ عبدالحکیم ۴۔ ڈاکٹر سعید اللہ ۵۔ فیض احمد فیض ۶۔ صوفی غلام مصطفیٰ انیسٹم ۷۔ ڈاکٹر آئی بلیف سب صاحب علم ہیں۔ ان کے خیال کے مطابق کیونکہ آرٹ زندگی کا آئینہ دار ہے۔ اس لئے فن کار کوئی ایسی چیز جو زندگی کی سچی تصویر ہو حقیقت پسندانہ طور پر پیش کرنے سے اپنے حقوق سے تجاوز نہیں کرتا۔ اس لئے وہ یہ جواز پیش کرتے ہیں۔ کہ زندگی کا حقیقت پسندانہ اظہار محض نہیں ہو سکتا۔ وہ زیر بحث کہانی کی غیر شائستہ زبان اور اس کے سوقیانہ محاوروں کو بھی قابل گرفت نہیں سمجھتے۔ کیونکہ یہ اس قسم کی گفتگو کی نمائندگی کرتے ہیں، جو پیش کردہ کردار کے نوع کے لوگ بولتے ہیں۔ ان میں سے بعض نے

## رحمتِ مہر و نشان

یہ کہا ہے کہ زیرِ بحث کہانی میں قارئین کے اخلاق کو بگاڑنے کا کوئی میلان نہیں پایا جاتا بعض نے اس نکتے پر خاموشی اختیار کی۔ عدالتی گواہ ۱ مولانا تاجور ۲ آغا شورش کاشمیری ۳ مولانا ابوسعید بزمی ۴ ڈاکٹر تاثیر بھی اسی پائے کے علمی آدمی ہیں ان گواہوں کی شہادت سے یہ بات نمایاں ہوتی ہے کہ زیرِ بحث کہانی 'بڑا ادب' ہے اور غیر شائستگی سے پیش کی گئی ہے۔

صفائی کے گواہ ۵ ڈاکٹر آئی لطیف نے رائے ظاہر کی کہ اگر زیرِ بحث کہانی کسی میڈیکل جریدے میں شائع ہوتی تو یہ ایک سبق آموز کیس ہٹری ہوتی۔ لیکن ایک مقبول عام رسالے میں جسے ہر شخص پڑھ سکتا ہے، ناموزوں معلوم ہوتی ہے۔

صفائی کے گواہ ۶ کرنل فیض احمد فیض کا خیال ہے کہ اگرچہ وہ اسے فحش نہیں کہہ سکتے تاہم یہ کہانی ادب کا کوئی اچھا نمونہ نہیں۔ اس میں بعض غیر شائستہ محاورے استعمال کئے گئے ہیں جن سے اجتناب کیا جاسکتا تھا۔

عدالتی گواہ ۷ مولانا تاجور نے اس کی سخت اور غیر مبہم الفاظ میں مذمت کی۔ اور کہا کہ انہوں نے اپنے چالیس سالہ ادبی تجربہ میں اس سے زیادہ کوئی چیز غیر شائستہ نہیں دیکھی۔ عدالتی گواہ ۸ ڈاکٹر تاثیر کی رائے ہے کہ اس میں ان لوگوں کا احساق بگاڑنے کا رجحان موجود ہے جو شہوانی حرص کی طرف مائل ہوتے ہیں۔

پاکستان کے مروجہ اخلاقی معیار قرآن پاک کی تعلیم کے حوالے سے بہت صحیح طور پر معلوم ہو سکتے ہیں۔ کہا جاتا ہے کہ غیر شائستگی اور شہوانیت کی لگام شیطان کے ہاتھ

میں ہوتی ہے۔ غیر شائستگی شہوانیت، نفس پرستی اور سوقیانہ پن زندگی میں موجود ہے اگر ادبی مذاق کے اس معیار کو تسلیم کر لیا جائے جسے صفائی کے گواہوں نے بیان کیا ہے تو زندگی کے پہلوؤں کا حقیقت نگارانہ اظہار اچھا ادب ہو سکتا ہے۔ لیکن پھر بھی یہ ہمارے معاشرے کے اخلاقی معیار کی خلاف ورزی کرے گا۔ ملزم سعادت حسن منٹو کی لکھی ہوئی کہانی ایک سوقیانہ آدمی کے کردار کو پیش کرتی ہے جو اپنی معشوقہ سے جسے بہت شہوت پرست دکھایا گیا ہے، وحشیانہ اور سوقیانہ انداز سے جنسی فعل کا طالب ہوتا ہے۔ جنسی تضمین کے ساتھ غیر شائستہ گالیوں کا استعمال عام کیا گیا ہے۔ جنسی نوع کے افعال کے سلسلے میں نسوانی جسم کے بعض پوشیدہ اعضا کا ذکر نہایت بدتمیزی سے کیا گیا ہے۔ ساری کہانی ایک ناشائستہ جنسی معاملے پر مرکوز ہے۔ درحقیقت جنسی بدتمیزی ہی اس کہانی کا بنیادی تصور ہے۔

ادبی اور نفسیاتی ماہر کہانی کا ایک خاص انداز سے ردِ عمل قبول کر سکتے ہیں۔ تاہم میری رائے میں ایک اٹھڑنا بالغ پر اس قسم کی کہانی کا ردِ عمل 'انہار' بول چال اور خیالات میں غیر شائستگی کی حوصلہ افزائی کی صورت میں ہوگا۔

سعادت حسن منٹو جیسے بزرگ خود مشہور مصنف کی مثال پیش نظر رکھتے ہوئے وہ نوجوان جو اس کہانی کو پڑھیں گے اسی طرح سے غیر شائستگی کو تقویت دیں گے۔

کہانی بعنوان "ٹھنڈا گوشت" کو غور سے پڑھنے کے بعد مجھے اطمینان ہو گیا ہے۔ کہ اس میں قارئین کا اخلاق بگاڑنے کا میلان موجود ہے اور یہ ہمارے ملک کے مروجہ

استلاقی معیاروں کی خلاف ورزی کرتی ہے۔

اس لئے میں ملزم سعادت حسن منٹو کو ایک فحش تحریر پیش کرنے کا ذمہ دار ٹھہراتا ہوں، اور اسے زیر دفعہ ۲۹۲، پی۔ پی۔ سی تین ماہ قید بامشقت اور تین سو روپے جرمانے کی سزا دیتا ہوں۔ عدم ادائیگی جرمانہ کی صورت میں اس کو مزید ۲۱ یوم کی سزا بھگتنی پڑے گی۔ ملزمین عارف عبدالمیتین اور نصیر انور جو واضح طور پر جریدے کے مدیر اور ناشر ہیں، جس میں مذکورہ کہانی شائع ہوتی ہے، ایک فحش تصنیف کی اشاعت عام کے مجرم ہیں اور وہ بھی اسی دفعہ کے تحت آتے ہیں۔ تاہم ان کے معاملے میں انکی کم عمری کے پیش نظر اور پھر یہ کہ کہانی کا مصنف ایک ایسا شخص تھا، جو خاصی ادبی شہرت کا مالک ہے۔ انہیں اس اعتماد کی وجہ سے کہانی قبول کر لی ہوگی کہ یہ قابل قبول ادبی پارہ ہوگا، میں ان ہر دو ملزموں کے لئے تین تین سو روپہ جرمانے کی نرم سزا تجویز کرتا ہوں چونکہ یہ انصاف کے تقاضوں کو پورا کرے گی، اس لئے میں اس کے مطابق حکم دیتا ہوں عدم ادائیگی جرمانہ کی صورت میں ملزمین عارف عبدالمیتین اور نصیر انور کو اکیس یوم قید بامشقت بھگتنی پڑے گی۔

دستخط

اے۔ ایم سعید محبہ طریٹ درجہ اول لاہور

## زحمتِ مہر و خشاں

۲۸ جنوری ۱۹۵۷ء کو سیشن میں اپیل دائر کر دی گئی۔ تاریخ ملنے پر ہم مہر الحق صاحب سیشن جج لاہور کی عدالت میں پیش ہوئے۔ آپ نے اس بنا پر کہ وہ مجھے اور میرے خاندان کو بہت اچھی طرح جانتے تھے اور ہم شہر (یعنی امرتسر کے) تھے۔ مقدمہ مسٹر جوشوا ایڈیشنل سیشن جج کی عدالت میں منتقل کر دیا۔ دوسری پیشی پر حاضر ہوئے تو معلوم ہوا کہ مسٹر جوشوا نے کیس واپس مہر الحق صاحب کو بھیج دیا ہے۔ یہ عذر ظاہر کر کے کہ وہ اردو زبان اچھی طرح نہیں جانتے۔ مہر الحق صاحب نے سوچ بچار کے بعد مقدمہ عنایت اللہ خاں صاحب ایڈیشنل سیشن جج کی عدالت کے سپرد کر دیا۔ ہم حاضر ہوئے تو عنایت اللہ خاں صاحب نے ہمارے وکیل سے فرمایا۔ ”یہ کیس چونکہ میرے لئے اپنی نوعیت کا پہلا کیس ہے اس لئے میں اچھی طرح اسٹڈی کرنا چاہتا ہوں۔ اس کے لئے وقت درکار ہے میں آپ کو ایک مہینے بعد کی تاریخ دیتا ہوں۔“

شیخ نور شید احمد نے کہا ٹھیک ہے۔ چنانچہ دلائل کے لئے دس جولائی کی تاریخ مقرر ہو گئی۔ شیخ نور شید صاحب نے عدالت سے باہر آ کر مجھ سے کہا۔ ”اچھا ہے۔ اس دوران میں میں بھی خوب تیاری کروں گا۔“ لیکن انہوں نے اندیشہ ظاہر کیا کہ ہمارا کیس غلط آدمی کے پاس گیا ہے جو بڑا تنگ خیال ہے۔ وارنٹی رکھتا ہے۔ نماز روزے کا پابند ہے۔ میں نے کہا۔ ”ہٹائیے۔ یہاں نہیں تو ہائی کورٹ میں دیکھا جائے گا۔“

شیخ نور شید صاحب نے اس دوران میں اپنی رہبری کے لئے مجھ سے کہا کہ میں اپنے افسانے ”ٹھنڈا گوشت“ پر ایک مختصر سا تبصرہ لکھ دوں۔ چنانچہ میں نے درج ذیل

سطور لکھ کر اُن کے حوالے کر دیں۔

یوں تو کہانی بظاہر جنسی نفسیات کے ایک نکتے کے گرد گھومتی ہے، لیکن درحقیقت اس میں انسان کے نام ایک نہایت ہی لطیف پیغام دیا گیا ہے کہ وہ ظلم و تشدد اور اور بربریت و حیوانیت کی آخری حدود تک پہنچ کر بھی اپنی انسانیت نہیں کھوتا۔ اگر ایشر سنگھ اپنی انسانیت کھو چکا ہوتا تو مردہ عورت کا احساس اُس پر اتنی شدت سے کبھی اثر نہ کرتا۔ کہ وہ اپنی مردانگی ہی سے طاری ہو جاتا۔

اتنے شدید قسم کے اثر کو نفسیاتی نقطہ نگاہ سے مناسب و سوزوں اور قریب از حقیقت دکھانے کے لئے ضروری تھا کہ ایشر سنگھ کو جنسی لحاظ سے عام مردوں کے مقابلے میں زیادہ قوی بتایا جاتا۔ چنانچہ مصنف نے کہانی میں جگہ جگہ اپنے قلم کی جنبش سے بقدر کفایت ایسا کیا ہے۔

ایشر سنگھ کے کردار کے جنسی پہلو کو اور زیادہ اجاگر کرنے اور اس طرح اُسے اس کے دردناک انجام کو قاری کے لئے قابل قبول بنانے کے لئے مصنف نے کلونٹ کچھ کا کردار پیش کیا ہے جو ایشر سنگھ ہی کی طرح عام عورتوں کے مقابلے میں جنسی لحاظ سے کہیں زیادہ قوی اور توانا ہے۔

اگر ایشر سنگھ ایک عام مرد ہوتا، اسی طرح اگر کلونٹ کو ایک عام عورت ہوتی تو یقینی طور پر افسانہ "ٹھنڈا گوشت" کا انجام کچھ اور ہی ہوتا۔ عام مرد پر جس کا جنسی تعلق



## رحمت مہر درخشاں

ایک عام عورت سے رہا ہوا ایک لڑکی کی ٹھنڈی لاش ہرگز ہرگز وہ نفسیاتی اثر نہیں کر سکتی جو ایشر سنگھ نے اپنے قوی اور توانا جنسی کردار کے باعث محسوس کیا۔ اور اس شدت سے محسوس کیا کہ وہ اس کے نیچے دب کر، بلکہ پس کر اپنی مردانگی کھو بیٹھا۔

شہوت ایک جذبہ آتشیں ہے۔ انسان میں اگر یہ جذبہ بیدار ہو تو اس کے جسم میں گرم رو دوڑ جاتی ہے۔ اس کا درجہ حرارت بڑھ جاتا ہے۔ اس کا دل و دماغ تپ جاتا ہے۔ زیرِ نخبث افسانے کا عنوان ”ٹھنڈا گوشت“ ہے۔ ظاہر ہے کہ یہ عنوان جو کہ معنوی اعتبار سے ہی سے ٹھنڈا ہے، قاری کے دل و دماغ میں کسی قسم کی گرمی پیدا نہیں کر سکتا۔

اگر کوئی عورت جنسی لحاظ سے کمزور ہو تو ہم اسے ”ٹھنڈی عورت“ کہتے ہیں، یعنی ایسی عورت جو مرد میں جنسی خواہش پیدا نہیں کرتی۔ افسانہ ”ٹھنڈا گوشت“ میں کلائمکس پیدا کرنے والی ایک لڑکی کی ٹھنڈی لاش ہے۔ ایسی ٹھنڈی لاش جو ایشر سنگھ جیسے پرجوش شہوانی مرد کی ساری مردانگی پر برف کی سہل کی طرح گرتی ہے اور اسے تیخ بستہ کر دیتی ہے۔ ہم بخوبی سوچ سکتے ہیں کہ ”ٹھنڈا گوشت“ پڑھنے والے قارئین پر جو یقیناً ایشر سنگھ کی طرح پرجوش شہوانی انسان نہیں ہو سکتے، اس کہانی کے انجام نے کس قسم کا اثر چھوڑا ہوگا۔ صفائی کے گواہ ڈاکٹر سعید اللہ ایم۔ اے۔ ایل۔ ایل۔ بی۔ پی۔ ایچ ڈی۔ ڈی۔ ایس۔ سی نے اپنے تاثر کو مختصر مگر جامع الفاظ میں کیا خوب بیان کیا ہے افسانہ ”ٹھنڈا گوشت“ پڑھنے کے بعد میں خود ”ٹھنڈا گوشت“ بن گیا۔“

## زحمتِ مہر و زخماں

جہاں تک نور مل انسانوں کا تعلق ہے، ہم بلا خوفِ نزدیکہ کہہ سکتے ہیں کہ یہ افسانہ پڑھنے کے بعد ان کا ردِ عمل بعینہ ایسا ہی ہوگا۔ یہ جدا بات ہے.....  
... کہ وہ ڈاکٹر سعید اللہ صاحب کی طرح اپنے محسوسات کو بطریقِ احسن بیان نہ کر سکیں۔  
— ایمنور مل انسانوں کے متعلق ہم کچھ نہیں کہہ سکتے، کیونکہ ایسے لوگ موجود ہیں۔ جو لاشوں سے بھی مباشرت کر سکتے ہیں۔

”ٹھنڈا گوشت“ میں مرد اور عورت کے جنسی تعلقات کو کسی مقام پر بھی لذیذ انداز میں پیش نہیں کیا گیا۔ اولاً اس لئے کہ ایسا انداز افسانے کے مقصد سے متصادم تھا۔ ثانیاً اس لئے کہ افسانے کا مصنف ”شہوت نگار“ نہیں ہے۔ ”ٹھنڈا گوشت“ کوئی جوڑ دار آسن نہیں پیش کرتا۔ امساک کا نسخہ نہیں بتاتا۔ کسی خفیہ تصویر کی جھلک نہیں دکھاتا۔ ”ٹھنڈا گوشت“ البتہ ایک دردناک تصویر ہے ایک ایسے مرد کی جس میں انسانیّت کی رمت، اُس کے کردار کی تمام ہولناکیوں کے باوجود باقی بھتی۔ اس رمت نے گو اُسے انجام کارِ نامرد بنا دیا اور وہ اپنے جنسی رفیق کے حسد کے باعث نہایت ہی تکلیف دہ موت سے ہمکنار ہوا، لیکن یہ بات قابلِ غور ہے کہ مرتے ہوئے اُسے اپنی موت کا احساس بالکل نہیں تھا۔ اس لئے کہ اُس کے دل و دماغ پر صرف ایک چیز مسلط تھی۔ اُس لڑکی کی لاش کا یرف ناک ردِ عمل جس کے ساتھ وہ مباشرت کرنا چاہتا تھا۔

مرنے سے پہلے ایشر سنگھ کو اپنی بہمیت کا احساس بھی ہوا۔ اور یہ احساس

اُس کے ارد گرد پھیلی ہوئی ظلمت میں روشنی کی ایک کرن کھٹی مصنف لکھتا ہے :-  
 لہو ایشر سنگھ کی زبان تک پہنچ گیا۔ جب اس نے اس کا ذائقہ چکھا تو اس کے بدن  
 پر جھرجھری سے دوڑ گئی۔ "اس نے اپنے آپ سے کہا۔" اور میں — اور میں —  
 بھینی یا چھ آدمیوں کو قتل کر چکا ہوں — اسی کرپان سے!"

ایشر سنگھ نے اپنی کرپان سے چھ آدمی قتل کئے تھے، جو نفسیاتی حادثہ اُسے پیش  
 آیا، اُس سے پہلے غالباً اُس نے کبھی غور نہ کیا ہوگا۔ کہ اُس کے ہاتھوں چھ آدمیوں  
 کا خون ہو چکا ہے۔ مگر اب وہ اپنے خون کا ذائقہ چکھتے ہوئے سوچتا ہے، بلکہ  
 یوں کہتے کہ یہ سوچنے کے قابل ہو جاتا ہے کہ جس کرپان نے میرا گلا کاٹا ہے، اُس سے  
 میں چھ آدمی کاٹ چکا ہوں — اور جب وہ "چھ آدمیوں کو قتل کر چکا ہوں" کے  
 ساتھ "بھینی یا" استعمال کرتا ہے تو کیا ہمیں اس گالی میں اُس کی روح کی وردناک  
 چیخ سنائی نہیں دیتی — آپ سنئے :-

"اور میں — اور میں — بھینی یا چھ آدمیوں کو قتل کر چکا ہوں — اسی  
 کرپان سے!"

"یعنی ایشر سنگھ — تو درد اور تکلیف محسوس کر رہا ہے — لیکن جانتا ہے تو  
 کہ اس کرپان سے تو نے چھ آدمی مارے ہیں۔"  
 ایشر سنگھ سے ہم اس کے خیالات و محسوسات کے خوش اسلوب بیان کی توقع نہیں

کر سکتے۔ وہ ایک گنوار آدمی ہے، لیکن اس نے اپنے خام انداز میں سب کچھ بیان کر دیا۔ اور یہ خام انداز اپنی جگہ پر مناسب و موزوں ہے۔

ایشر سنگھ کی قوتِ مردمی سلب ہو چکی تھی، لیکن وہ اپنے اندر ایک نئی کروٹ محسوس کر رہا تھا۔ اُس کے مقابلے میں کلونت کو ر کے دل و دماغ پر صرف ایک خیال مسلط تھا۔ اُس عورت کا جس نے اُس کے خیال کے مطابق اُس کے شوہر ایشر سنگھ کو موہ لیا تھا۔ وہ پوچھتی ہے۔ "کون ہے وہ حرامزادی؟"

مصنف لکھتا ہے:-

ر ایشر سنگھ کی آنکھیں دھندلا رہی تھیں۔ ایک ہلکی سی چمک اُن میں پیدا ہوئی اور اس نے کلونت کو ر سے کہا۔ "گالی نہ دے اُس بھڑوی کو۔"

ان چھ الفاظ میں کیا مصنف نے ایشر سنگھ کے سارے جذبات جمع نہیں کر دیئے وہ کلونت کو ر کو منع کرتا ہے کہ وہ اس عورت کو گالی نہ دے، لیکن خود اُسے "بھڑوی" کہتا ہے۔ دراصل اس گالی کا رخ اس کی اپنی ذات کی طرف ہے۔ وہ بظاہر تو رحم اس عورت پر کھاتا ہے جس کو کلونت کو ر حرامزادی، کہتی ہے، لیکن درحقیقت اس کو رحم اپنی حالت پر آتا ہے۔

ذرا آگے چلئے تو سارا مطلب واضح ہو جاتا ہے۔

کلونت کو ر چلائی۔ "میں پوچھتی ہوں، وہ کون ہے؟"

ایشر سنگھ کے گلے میں آواز زندہ گئی۔ "بتانا ہوں" یہ کہہ کہ اُس نے اپنی گردن

پر لاکھ پھیرا اور اُس پر اپنا جیتا جیتا خون دیکھ کر مسکرایا۔ انسان ماں یا بھی ایک عجیب چیز ہے۔

یہاں ہم ایشر سنگھ کو ایک فلسفی — ایک خام فلسفی کی حیثیت سے دیکھتے ہیں۔ اور اس خام فلسفی کے عقب میں ہمیں صرف ایک چیز نظر آتی ہے — اس لڑکی کی ٹھنڈی لاش جس سے ایشر سنگھ جیسا ”گرم مرد“ مباشرت کرنا چاہتا ہے۔ وہ مسکراتا ہے۔ صرف مسکرانے کے لئے نہیں۔ اُس کی مسکراہٹ دراصل اس کی حیرت کا مظہر ہے۔ چونکہ وہ سمجھ نہیں سکتا کہ اُس کے ساتھ کیا ہوا ہے، اس لئے وہ مسکرا دیتا ہے اور اپنے مضطرب ذہن سے فرار حاصل کرنے کے لئے خود سے کہتا ہے۔ ”انسان ماں یا بھی ایک عجیب چیز ہے“

یہ ایک بہت بڑا المیہ ہے جو کسی انسان کے ساتھ پیش آسکتا ہے۔ اس کو شہوانی جذبات کی براہ کجنگی سے چونکہ فسوب کیا جاسکتا ہے؟ — کہانی، جس میں ایک قوی اور توانا مرد کی شہوت سرد ہو جاتی ہے، پڑھنے والوں کے سفلی جذبات کیسے مشتعل کر سکتی ہے؟

اس میں کوئی شک نہیں کہ ”ٹھنڈا گوشت“ میں چند ایسے الفاظ اور فقرے موجود ہیں جن کو اگر افسانے کے جسم سے نوچ کر علیحدہ کر کے دیکھا جائے تو وہ ناشائستہ اور غیر مہذب معلوم ہوں گے، مگر وہ افسانے کا لازمی جزو ہیں جن کے بغیر افسانہ مکمل نہیں ہو سکتا

کسی لفظ کو یا کسی فقرے کو اُس کے گرد کے ماحول کے ساتھ ہی دیکھنا پڑتا ہے۔  
اگر آپ "جگ ساپزل" میں سے ایک ٹکڑے کو اٹھالیں اور کہیں "یہ تو گدھے کی  
دُم ہے" تو ظاہر ہے کہ آپ اپنی رائے صحیح طور پر قائم نہیں کر رہے، اس لئے کہ اُس  
ٹکڑے کو اُس کے صحیح مقام پر رکھ کر "جگ ساپزل" کو من حیث المجموع دیکھنا پڑے گا،  
کیونکہ ہو سکتا ہے کہ وہ ٹکڑا دوسرے ٹکڑوں کے ساتھ جڑ کر کسی خوبصورت عورت کے  
گلے میں پڑی ہوئی لومڑی کی کھال کی شکل اختیار کر جائے۔

اس کے علاوہ ہمیں یہ بھی دیکھنا ہے کہ جو ناشائستہ اور غیر مہذب الفاظ یا فقرے  
ہیں وہ کس قسم کے انسان کے منہ سے نکلے ہیں۔ ایشر سنگھ ایک گنوار اور غیر مہذب انسان  
ہے۔ اُس کے منہ سے ہم شائستہ اور مہذب گفتگو کی توقع نہیں کر سکتے۔

اب ہم گالیوں کی طرف آتے ہیں جو ایشر سنگھ کے مکالموں میں ہمیں نظر آتی ہیں۔  
ہم اس حقیقت سے کبھی اغماض نہیں کر سکتے کہ اکثر مہذب اور غیر مہذب انسان  
(مرد اور عورتیں) اپنی روزمرہ کی گفتگو میں گالیاں استعمال کرتے ہیں۔ ایشر سنگھ اپنی گفتگو  
میں گالیاں بغیر کسی تکلف کے استعمال کرتا ہے۔ اس لئے کہ اُس کا مقصد گالی دینا نہیں۔  
اکثر مقامات پر وہ گالی کو بطور تکیہ کلام کے استعمال کرتا ہے، ملاحظہ ہو:-

”اور میں — اور میں — بھینی یا چھ آدمیوں کو قتل کر چکا ہوں“

ظاہر ہے کہ گالی کا رخ نہ تو خود ایشر سنگھ کی طرف ہے نہ اُن چھ آدمیوں کی طرف  
جنہیں وہ قتل کر چکا ہے۔

## زحمتِ مردِ نرِ شاں

”گلا چرا ہوا ہے ماں یا میزا“

ظاہر ہے کہ مکّے کی کوئی ماں نہیں ہے جس کو وہ گالی دے رہا ہے۔

”یہ کڑی یا دماغ ہی خراب ہے۔“

اس کے متعلق بھی ہم ہی کہہ سکتے ہیں کہ دماغ کی کوئی بیٹی نہیں ہے جس کو وہ گالی دے

رہا ہے۔

اسی طرح کلونٹ کو ر ایک جگہ کہتی ہے۔ ”یہ بھی کوئی ماں یا جواب ہے؟“

دو مقامات پر ایشر سنگھ کہتا ہے۔ ”انسان ماں یا بھی عجیب چیز ہے“۔ ”انسان

کڑی یا بھی عجیب چیز ہے!“۔ جیسا کہ صفائی کے گواہ مسٹر آئی لطیف نے کہا ہے،

یہ گالیاں اپنی جگہ بہت نفسیاتی اہمیت رکھتی ہیں۔ افسانے کو غور سے پڑھنے کے بعد قاری

سمجھ سکتا ہے کہ ان گالیوں میں ایشر سنگھ کے مضطرب اور متخمس دل و دماغ کی کوب انگیز

کیفیت جھلکیاں لیتی ہے۔ وہ اپنی حالت کا صحیح جائزہ لینا چاہتا ہے، لیکن ناکام

رہتا ہے اور آخر کار ان الفاظ میں فرار حاصل کرتا ہے۔ ”انسان ماں یا بھی عجیب چیز ہے

۔ انسان کڑی یا بھی عجیب چیز ہے!!“

دس جولائی کا دن گرجتا ہوا آن پہنچا۔ مجھے سخت تشویش لاحق تھی۔ گھر میں سب دعائیں مانگ رہے تھے کہ خدا نیر کرے۔ جج صاحب نے خاص کہیں سمجھتے ہوئے چار گھنٹے بحث کے لئے وقف کر رکھے تھے۔ مجھے ڈرتھا کہ میاں اسے۔ ایم سعید کی طرح کہیں عنایت اللہ خان صاحب کا رویہ بھی نما صمانہ نہ ہو۔ کیونکہ ضبط کرنا میرے لئے بہت مشکل ہے۔ میاں سعید صاحب کی عدالت میں کئی دفعہ ایسے موقعے آئے تھے کہ میں چھلک پڑوں مگر حیرت ہے میں نے کیسے ضبط کیا۔

ہم سب صبح حاضر عدالت ہوئے تو عنایت اللہ خان صاحب نے اپنے دھیمے لہجے میں شیخ خورشید صاحب سے کہا۔ ”معاف کیجئے۔ آپ کو آدھا گھنٹہ انتظار کرنا پڑے گا۔ میں ذرا یہ چھوٹے چھوٹے معاملے طے کر لوں۔“

ہم عدالت سے باہر نکل آئے۔ عارف عبد المتین خاموش تھا۔ شیخ خورشید صاحب بھی خاموش تھے۔ اپنے ساتھ وہ موٹی موٹی قانونی کتابوں کا ایک ڈھیر اٹھا کے لئے ہوئے تھے۔ ان کا دماغ شاید ان کے حوالوں میں گم تھا۔ میں ہائی کورٹ کی سوچ رہا تھا۔ نصیر انور چھدری گھاس پر رومال بچھا کر اُس پر بیٹھا غالباً کوئی کشمیری گیت گنگتار رہا تھا۔

پونے گھنٹے کے بعد ہمیں بلایا گیا۔ ہم عدالت کے کمرے میں داخل ہوئے۔ جج صاحب کو سلام کیا۔ عنایت اللہ خان صاحب نے گردن کی ایک ہلکی سی



## رحمتِ مہر و نشان

جنبش سے اس کا جواب دیا۔ ہم ملازموں کے کٹہرے کی طرف بڑھنے لگے تو آپ نے اپنی دھیمی آواز میں کہا۔ ”کرسیوں پر تشریف رکھئے۔“

میں سمجھا کہ شاید یہ کسی اور سے کہا گیا ہے۔ مگر اُن کا روئے سخن ہماری طرف ہی تھا۔ مجھے بڑا خوشگوار قہقہہ ہوا۔ ہم کرسیوں پر بیٹھ گئے۔ نصیر انور کے ہونٹوں پر مسکراہٹ کھیل رہی تھی۔ وہ بے حد مطمئن نظر آتا تھا۔

پیشتر اس کے کہ بحث شروع ہوتی جج صاحب نے۔ ”میں نے اس کیس کا بغور مطالعہ کیا ہے۔ آپ حضرات مطمئن رہیں۔ کوئی وقت پیش نہیں آئے گی۔ میں نے مثل میں سے صرف عدالت ماتحت کا فیصلہ پڑھا ہے۔ گواہیوں کا میں نے مطالعہ کرنا غیر ضروری سمجھا ہے۔ البتہ افسانہ ”گھنڈا گوشت“ بہت غور سے پڑھا ہے۔“

بحث شروع ہونے والی تھی کہ عنایت اللہ خاں صاحب نے استغاثے اور صفائی کے وکیلوں کی توجہ چند نکات کی طرف دلائی اور وضاحت چاہی۔ شیخ خورشید احمد خاموش رہے۔ ایک دو مرتبہ جج صاحب کی تائید میں البتہ کچھ ضرور کہا۔ پروسی کیوٹر صاحب کی تردید خود خاں صاحب کر رہے تھے۔ فریباً آدھا گھنڈہ قانونی موٹو گافیاں کرنے کے بعد آپ نے مسکرا کر کہا۔ ”میں سعادت حسن منٹو کو اگر سزا دوں تو وہ یہ کہیں گے ایک وارٹھی والے نے مجھے سزا دی۔“ اس کے بعد وہ کچھ دیر اور عدالت ماتحت کے فیصلے پر کچھ کہتے رہے۔ آخر میں ہم سے مخاطب ہوئے۔ ”کیا آپ لوگوں نے جرمانہ ادا کر دیا تھا؟“ ہم سب نے کہا۔ ”جی ہاں۔“ اس پر جج صاحب نے کہا۔ ”آپ بری ہیں۔“

جرمانہ آپ کو پورے کا پورا واپس مل جائے گا  
 میں چند لمحات کچھ سوچ نہ سکا کہ کیا ہوا ہے۔ شیخ خورشید صاحب نے میرا شانہ  
 پکڑ کر ہلایا اور کہا۔ "اٹھیے حضرت۔ آپ بری ہیں"  
 عدالت سے باہر نکل کر جب میں نے چیپٹریسیوں کو دس روپے انعام کے طور پر  
 دیئے تو مجھے احساس ہوا کہ میں واقعی بری ہوں اور یہ کہ چوتھی مرتبہ میرا انجام بخیر و خوبی  
 ہوا ہے۔ میں نے دل ہی دل میں خدا کا شکر ادا کیا جس نے ایک بہت بڑی لعنت سے  
 مجھے رہائی دلائی۔ شیخ خورشید صاحب اپنی کامیابی پر بہت خوش تھے اور بجا خوش تھے  
 عنایت اللہ خاں صاحب کے انگریزی زبان میں لکھے ہوئے فیصلے کا اردو  
 ترجمہ یہ ہے :-

اپیل بخلاف حکم مسٹراے۔ ایم سعید مجسٹریٹ درجہ اول لاہور  
 مورخہ ۱۶ جنوری ۱۹۵۷ء

دعوے زیر دفعہ ۲۹۲ پی پی سی

سزا :- عارف عبدالمتین تین سو روپیہ جرمانہ بصورت عدم ادائیگی تین ہفتہ قید  
 بامشقت سعادت حسن فٹو کو تین ماہ قید بامشقت اور تین سو روپیہ جرمانہ بصورت عدم ادائیگی  
 اکیس یوم قید بامشقت۔ نصیر انور تین سو روپیہ جرمانہ بصورت عدم ادائیگی تین ہفتے  
 قید بامشقت۔

## فیصلہ

یہ تین نوجوانوں عارف عبدالمیتین، نصیر انور اور سعادت حسن منٹو کی طرف سے ایک اپیل ہے۔ اول الذکر دونوں ایک اردو رسالہ "جاوید" کے علی الترتیب مدیر اور ناشر ہیں۔ تیسرا ایک ادیب ہے جس نے مذکورہ رسالے کے مارچ ۱۹۴۹ء میں شائع شدہ ایک خاص نمبر میں اپنی ایک کہانی جس کا نام "ٹھنڈا گوشت" ہے، چھپنے کے لئے دی۔ انہیں حکم میاں اے۔ ایم۔ سعید مجسٹریٹ درجہ اول لاہور مورخہ ۱۴ جنوری ۱۹۵۱ء زیر دفعہ ۲۹۲ پی پی سی (فحش کتابوں کی فروخت وغیرہ) کی خلاف ورزی کے سلسلے میں مجرم قرار دیا گیا ہے۔ مصنف مسٹر منٹو کو تین ماہ قید با مشقت اور تین سو جرمانہ بصورت عدم ادائیگی جرمانہ ۲۱ یوم مزید قید با مشقت کی سزا دی گئی ہے۔ دوسرے دو یعنی مدیر اور ناشر کو صرف تین تین سو جرمانہ بصورت عدم ادائیگی تین تین ہفتہ قید با مشقت کی سزا دی گئی ہے۔

یہ تینوں اپیل میں پیش ہوئے ہیں۔

واقعات فیصلہ زیر اپیل میں موجود ہیں۔

مضمون کی طرف حکومت کی توجہ پریس برانچ کے ایک عہدے دار نے مبذول کرائی تھی اور چیف سیکرٹری نے قانونی چارہ جوئی کا حکم دیا تھا۔

میں نے فریقین کے فاضل مشیران قانون کو سنا ہے اور مثل کا مطالعہ کیا ہے۔ میرا خیال ہے کہ ملزم کے خلاف جرم ثابت نہیں کیا جاسکا اور سزا برقرار نہیں رہ سکتی۔ میرا

خیال ہے کہ مضمون زیر بحث کو فحش اور خاص طور پر خلاف قانون قرار نہیں دیا جاسکتا۔  
 ملزمین رسالہ سے اپنا تعلق مانتے ہیں۔ اسلئے کرنے کے لئے فقط ایک سوال ہے  
 کہ کہانی فحش اور خصوصاً خلاف قانون ہے یا کہ نہیں۔ اس سلسلے میں کئی نکتے پیدا ہوتے ہیں  
 اولاً یہ کہ لفظ "فحش" سے ہم کیا مراد لیتے ہیں۔ دوم یہ کہ یہ ایسا معاملہ ہے جس میں ماہرین  
 کی شہادت پیش کی جاسکتی ہے۔ سوم یہ کہ آیا مضمون زیر بحث قابل اطلاق معیاروں کے  
 مطابق فحش قرار دیا جاسکتا ہے؟ میں نے قانون جرائم ایڈیشن ۱۹۴۵ء میں تن لال وغیرہ  
 کی کو منٹری دیکھی ہے اور وہاں اٹھائے ہوئے سوالوں پر فریقین کے پیش کردہ دلائل  
 پر غور کیا ہے۔

فحاشی کی جانچ کا معیار وہاں یہ مقرر کیا گیا ہے: "آیا فحاشی کے تحت الزام زدہ  
 مضمون میں ان لوگوں کے اخلاق بگاڑنے اور ان کو بری تر غیب دینے کا میلان ہے  
 جن کے ذہن ایسے غیر اخلاقی اثرات قبول کرنے کے لئے تیار ہیں؟ اور جن کے ہاتھوں میں  
 اس قسم کی تصنیف عوام کے اخلاق کے لئے ضرر رساں ہے اور اندازہ کیا جائے کہ وہ جن  
 کے ہاتھ میں پہنچے گی۔ ان کے ذہن میں بد چلنی اور بد کاری کا اثر پیدا کرے گی تو یہ ایک  
 فحش اشاعت ہوگی قانون کا منشا ہے کہ اس کو روکے۔ اگر کوئی تحریر حقیقتاً کسی ایک  
 بھی جنس کے نوجوانوں یا زیادہ عمر کے لوگوں کے اذہان کو انتہائی گندے اور شہوت  
 پرستانہ قسم کے خیالات سمجھائے تو اس کی اشاعت خلاف قانون ہے خواہ ملزم کے  
 پیش نظر کوئی درپردہ مقصد ہی کیوں نہ ہو جو معصوم حتیٰ کہ قابل تعریف ہو۔ کوئی چیز جو

شہوانی جذبات کو مشتعل کرے، فحش ہے۔“

پھر ایسے فیصلے بھی ہیں جو قرار دیتے ہیں کہ محض فقروں اور جہلوں کو اس لئے معاف نہیں کیا جاتا کہ باقی کی اشاعت ناقابل اعتراض ہے اور کہ یہ کوئی جواز نہیں کہ شائع شدہ مضمون کسی ممتاز مصنف کا لکھا ہوا ہے یا ایسے اسلوب میں لکھا گیا ہے۔ جو آسانی سے ہر ایک کی سمجھ میں نہیں آسکتا یا یہ کہ اشاعت میڈیکل ہے اور صرف مخصوص گاہکوں کے پاس بچی جاتی ہے۔ ہمیں نہ صرف تصنیف کی ماہیت کو بلکہ حاضر معاشرہ کی حالت کو بھی دیکھنا ہے۔ اگر تصنیف بازار میں آزادانہ مہیا ہو سکتی ہے تو ہمیں یہ طے نہیں کرنا کہ مخصوص یا خواہش سے خریدنے والے گاہک اور پڑھنے والے کون ہیں۔ ہمیں تو صرف یہ دیکھنا ہے کہ آیا یہ عوام تک پہنچ سکتی ہے؟ جن میں دونوں جنس کے جوان سال اور بڑی عمر کے لوگ بھی شامل ہیں۔

پس ہمیں تصنیف کی ماہیت کا اپنے سماج کی موجودہ حالت کی روشنی میں تعین کرنا ہے۔ میرے خیال میں اس معاملے کو اس مقام پر چھوڑا جاسکتا ہے اور ہمیں اس کی طرف بعد میں رجوع کرنا چاہیے۔ جب ہم اس مسئلے پر غور کر چکیں کہ آیا یہ سوال ماہروں کی رائے سے طے ہو سکتا ہے یا نہیں۔

جہاں تک اس امر کا تعلق ہے میں سمجھتا ہوں کہ یہ معاملہ ماہروں کی رائے سے ہرگز طے پانے والا نہیں۔ ہمیں اس پر غور نہیں کرنا کہ اس کے متعلق کچھ خاص اور ممتاز ادیب کیا رائے قائم کرتے ہیں۔ اس کے برخلاف ہمیں یہ پڑتالنا ہے کہ پڑھنے والوں پر عام طور سے

تحریر و تصنیف کا کیا رد عمل ہوگا

اگر میرا یہ خیال درست ہے تو فاضل عدالت ماتحت کی ریکارڈ کردہ شہادتوں کا کوئی حصہ اس نکتے کے لحاظ سے قابل قبول نہیں رہ سکتا۔ اگر بفرض محال ہم حضرات جو فریقین یا عدالت کی طرف سے پیش ہوئے، ان کی شہادت کو عام پڑھنے والوں کی شہادت کی حیثیت سے قبول کریں اور کسی ایک فریق کو خاص اہمیت نہ دیں تو ریکارڈ شدہ شہادت عدالت کو کوئی زیادہ مدد نہیں دیتی۔ گواہوں کی ایک جماعت نے یہ کہا ہے کہ زیر بحث مضمون انتہائی فحش ہے۔ دوسری جماعت نے اس کے خلاف بیان دیا ہے اور اسے ایک ایسا فن پارہ قرار دیا ہے جس میں کوئی بھی غیر اخلاقی چیز نہیں۔

غور کرنے پر یہ پتہ چل سکتا ہے کہ یہ رائے عین قدرتی فرق ہے مختلف طبقوں کے پڑھنے والوں کا رد عمل مختلف ہوتا ہے۔ جب تک ہم جانچ کا ایک معیار مقرر نہ کریں جس کو پیش نظر رکھا جائے۔ اتفاق رائے پیدا نہیں ہو سکتا اور یہ بھی ظاہر ہے کہ مختلف مزاجوں، عمروں، پیشوں اور مختلف قسم کی تعلیم حاصل کئے ہوئے لوگوں کا رد عمل بھی ضرور مختلف ہوگا۔ اور علاوہ اس کے کہ یہ طے ہے کہ اخلاق ایک اضافی اصطلاح ہے فحاشی کے سوال پر نظریات ضرور ایک دوسرے سے مختلف اور بہت نمایاں حد تک مختلف ہوں گے

میری رائے میں صحیح بات یہ ہے کہ اس مسئلے کو اس "افسانوی آدمی" پبلک کے ایک عام رکن کے نقطہ نظر سے جانچنا چاہیے۔

یہ طے کر چکنے کے بعد ہمیں یہ دیکھنے کے لئے زیرِ بحث مضمون پر غور کرنا ہے کہ یہ ہمارے سماج کے مسلمہ اخلاقی نظریات کے خلاف کہاں تک جاتا ہے۔

اس موقعہ پر مجھے زیرِ اپیل فیصلے کے ایک غلط مفروضے اور گمراہ کرنے والی دلیل کی طرف اشارہ کرنا ہے۔ فاضل مجسٹریٹ نے اس بیان سے ابتدا کی کہ ”فحاشی“ کی اصطلاح اس ماحول کے ساتھ متعلق ہے جس میں اس کے متعلق فیصلہ کیا جانا ہے۔ اس نے کہا کہ مختلف قوموں اور سوسائٹیوں کے معیار مختلف ہو سکتے ہیں۔ یہاں تک وہ درست تھا۔ اس نے غلطی وہاں کی جب اس نے یہ سمجھا کہ پاکستان کے مروجہ اخلاقی معیار قرآن پاک کی تعلیم کے سوا اور کہیں سے زیادہ صحیح طریقے پر معلوم نہیں ہو سکتے پھر وہ یہ کہتا ہے کہ اس کے مطابق ”غیر شائستگی اور شہوت پرستی شیطان کی طرف سے ہے۔“

اس میں شک نہیں کہ یہ ہمارا آدرش ہے لیکن سوال یہ نہیں ہے بلکہ سوال یہ ہے کہ ہمارے سماج کی اصلی حالت کیا ہے۔ جیسا کہ ظاہر ہے ہم نے اپنا نصب العین ابھی تک حاصل نہیں کیا۔ اپیل کرنے والوں کو اس کے مطابق جانچنا چاہیے جس طرح کہ ہماری سوسائٹی ہے نہ کہ اس طرح جیسا کہ اسے ہونا چاہیے۔

جب ہم سوچتے ہیں کہ کیسی کیسی مطبوعات مارکیٹ میں موجود ہیں جن پر کوئی احتساب قائم نہیں تو ہم اس نتیجے پر پہنچتے ہیں کہ زیرِ بحث مضمون کہیں کم قابلِ اعتراض ہے متعدد ”اسراری“ مطبوعات کی اشاعت کے خلاف کوئی پابندی نہیں جن سے زیادہ اور

## زمرتِ مردِ نشان

کوئی چیز فحش نہیں ہو سکتی۔ سینماؤں میں تماشاؤں کی نمائش پر کوئی احتساب نہیں۔ جو زیرِ بحث مضمون سے کچھ کم قابلِ اعتراض نہیں ہوتے۔ اگر ہمیں مغربی تہذیب کو اپنانا اور اس کو پسند کرنا ہے جیسا کہ ہم کر رہے ہیں تو میں سمجھتا ہوں کہ ہم ایسی تحریر چھپی کہ ہمارے سامنے موجود ہے، معقول طور پر فحاشی کا اعتراض نہیں کر سکتے۔ یہ تو اس تہذیب کا لازمی نتیجہ ہے اور حسبِ معمول اس کے علاوہ کچھ نہیں۔

چوما چاٹی اور بغل گیری ایک ایسی چیز ہے جو ہر روز سینماؤں میں پیش کی جاتی ہے۔ برکاری وہ عام اور بنیادی زمین ہے جس پر سچی کہانیاں اور دائمی مشلیں ستوا کی جاتی ہیں۔ درحقیقت یہی تمام انگریزی اور مغربی ناولوں کا بنیادی پلاٹ ہے۔ اگر ان پر کوئی اعتراض نہیں کیا جاتا تو مجھے کوئی وجہ نظر نہیں آتی کہ ہم کیوں ان نوجوانوں پر سختی کریں۔

زیرِ بحث کہانی رسالے کے صفحہ ۸۸ سے لے کر ۹۳ تک چھپی ہے۔ قصہ یوں بیان کیا گیا ہے کہ ایک خاص شخص کا جس کا نام ایشر سنگھ تھا، ایک خاص عورت کلونت کور کے ساتھ ناجائز تعلق تھا۔ اس نے فسادات کے دوران میں ایک مکان میں چھ آدمیوں کو قتل کر دیا تھا اور ایک خوبصورت لڑکی کو وہاں سے اٹھالایا تھا۔ اس نے اس لڑکی کے ساتھ زنا بالجبر کرنے کی کوشش کی لیکن اسے پتا چلا کہ لڑکی مرچکی ہے۔ ”ٹھنڈا گوشت“ ہے۔ اس کہانی کے مطابق اس انکشاف نے ایشر سنگھ پر ایسا اثر کیا اور اس کے شہوانی جذبات کو اتنا سن کر دیا کہ جب وہ بعد



میں کلونٹ کو رکے پاس گیا تو وہ اس قابل نہیں تھا کہ اس کے ساتھ سو سکے۔ حالانکہ اس نے اس مقصد کے لئے ابتدائی اقدام اٹھائے تھے۔

اس میں یہاں وہاں کچھ ناٹائستہ اصطلاحیں اور کچھ قابل اعتراض الفاظ موجود ہیں اور کچھ سوقیانہ گالیاں بھی۔ بالکل اسی قسم کی جو ہماری سوسائٹی کے نچلے طبقے میں عام ہیں۔

اب کسی مضمون کی ماہیت پر غور کرنے کے لئے آدمی کو کئی اصطلاحات اور تصریحات کو زیر نظر رکھنا پڑے گا۔ مثلاً چند ایک کا نام لیں تو ایک مضمون "باذوق" یا "بد ذوق"۔ "غیر مناسب" یا "سوقیانہ"۔ "ناٹائستہ" یا "فحش" ہو سکتا ہے۔ اتنے تدریجی رنگوں کے امتزاج کو ایک دوسرے سے الگ ہٹا کر اس مضمون کو جسے فحش قرار دیا جاتا ہو، قطعی طور پر "غیر ناٹائستہ"۔ "غیر اخلاقی"۔ "ضرر رساں" اور بہت کچھ اور ہونا چاہیے۔ لیکن زیادہ سے زیادہ جو میں اس مضمون کے متعلق کہوں گا۔ وہ یہ ہے کہ یہ سوقیانہ اور ناٹائستہ ہے۔

فاضل پی پی ایس نے کسی ایسے خاص قابل اعتراض پیروں کی اشارہ نہیں کیا جس کو وہ یقینی طور پر "فحش" قرار دیتا۔

کسی شخص نے کہانی کی چند سطروں پر نشان لگائے ہیں۔ لیکن وہ ایسی ہی ہیں جن کے متعلق میں پیشتر ذکر کر چکا ہوں اور ان کو دوبارہ پیش کرنے سے کوئی مفید مقصد حاصل نہیں ہوگا۔

## زحمت مہر درخشاں

مجھے اس لئے فاضل عدالت ماتحت سے اختلاف ہے۔ لیکن میں یہ واضح کر دینا چاہتا ہوں کہ میرا مقصد یہ نہیں ہے کہ مجھے اس مضمون سے اتفاق ہے۔ میں اسے ”فحش“ یا زیادہ قابل اعتراض نہیں سمجھتا۔

چنانچہ میں اپیل منظور کرتا ہوں اور تینوں اپیل کرنے والوں کو بری کرتا ہوں وہ پہلے ہی ضمانت پر ہیں۔ جرمانہ اگر ادا کیا گیا ہے تو وہ سارے کا سارا واپس دیا جائے۔

ایک لطیفہ سنئے۔ گیارہ جولائی کی صبح کو نذیر احمد چودھری مالک ”نیا ادارہ“ اور مدیر ”سویرا“ جو دوسرے ترقی پسندوں کے ساتھ مل کر مجھے رجعت پسند قرار دے چکے ہیں اور حلف اٹھا چکے ہیں کہ میری کوئی تحریر اپنے ”سویرا“ میں شائع نہیں کریں گے تشریف لائے۔ بغل گیر ہو کر بڑی گرجو شنی سے مبارکباد دی اور کہا۔ ”منٹو صاحب۔ اب ٹھنڈا گوشت“ عنایت فرما دیجئے۔ میں ”نمرود کی خدائی“ میں شامل کر لوں۔

میں چودھری صاحب کی اس درخواست پر کوئی تبصرہ نہیں کرنا چاہتا۔

چند دن ہوئے کوہاٹ سے ایک صاحب افسر کیڈٹ منظر علی خاں کا خط موصول ہوا۔

”مجھے امید ہے۔ آپ کو یاد ہوگا کہ میں کون ہوں۔ ریاض صاحب

## رحمتِ مہر و رخشاں

کی دکان پر آپ سے چند ملاقاتوں ہی نے مجھے آپ کا گرویدہ بنا دیا۔ بہت دن ہوتے ہیں نے اخبار میں پڑھا تھا کہ آپ کو "ٹھنڈا گوشت" سے نجات مل گئی ہے۔ فرصت کم ہونے کے باعث آپ کو مبارک باد کا خط نہ لکھ سکا۔ اب گو مبارکباد بہت دیر سے ہے۔ لیکن پھر بھی آپ قبول فرمائیں۔ مجھے پکا یقین ہے۔ کہ ایسی مخالف قوتوں کے باوجود آپ کے مداح بڑھتے ہی جائیں گے۔

سنا ہے چودھری محمد حسین صاحب جو آپ کے ساتھ اکثر نوک جھوک کرتے رہتے تھے اس دنیا ہی سے چل بسے۔ اب تو معاملہ کچھ بے مزہ سا ہو گیا۔ لیکن دنیا میں سر پھروں کی کمی نہیں۔ کوئی اور صاحب ان کی جگہ ضرور سنبھال لیں گے۔

مجھے چودھری محمد حسین صاحب کی وفات کا بہت افسوس ہے۔ خدا ان کو غریقِ رحمت کرے۔ اب کہ وہ اس دنیا میں نہیں ہیں ان کے متعلق کچھ کہنا نہیں چاہتا۔ ان کی جگہ اگر کوئی دوسرا سنبھال لے گا تو میں کہوں گا۔

مہر و دستاں سلامت کہ تو خنجر آزمائی

سعادت حسن منٹو

لاہور۔ ۲۹ اگست ۱۹۵۶ء

## ٹھنڈا گوشت

ایشتر سنگھ جو نہی ہوٹل کے کمرے میں داخل ہوا، کلونٹ کو رپنگ پر سے اٹھی۔ اپنی تیز تیز آنکھوں سے اُس کی طرف گھور کے دیکھا اور دروازے کی چٹخنی بند کر دی۔ رات کے بارہ بج چکے تھے، شہر کا مضافات ایک عجیب پر اسرار خاموشی میں غرق تھا۔ کلونٹ کو رپنگ پر آلتی پالتی مار کر بیٹھ گئی۔ ایشتر سنگھ جو غالباً اپنے پراگندہ خیالات کے اُلجھے ہوتے دھاگے کھول رہا تھا، ہاتھ میں کرپان لئے ایک کونے میں کھڑا تھا۔ چند لمحات اسی طرح خاموشی میں گذر گئے۔ کلونٹ کو رپنگ کو تھوڑی دیر کے بعد اپنا آسن پسند نہ آیا، اور دونوں ٹانگیں پلنگ سے نیچے لٹکا کر ہلانے لگی۔ ایشتر سنگھ پھر بھی کچھ نہ بولا۔

کلونٹ کو رپنگ بھرے ہاتھ پیروں والی عورت تھی۔ چوڑے چکلے کو لے تھل تھل

## ٹھنڈا گوشت

کرنے والے گوشت سے بھر پورا کچھ بہت ہی زیادہ اوپر کو اٹھا ہوا سینہ، تیز آنکھیں، بالائی ہونٹ پر بالوں کا سرمئی غبار، کھوڑی کی ساخت سے پتہ چلتا تھا کہ بڑے دھڑکے کی عورت ہے۔

ایشتر سنگھ کو سر نیوڑھائے ایک کونے میں چپ چاپ کھڑا تھا۔ سر پر اس کی کس کر باندھی ہوئی پگڑی ڈھیلی ہو رہی تھی۔ اس کے ہاتھ جو کہ پان تھامے ہوئے تھے۔ کھوڑے کھوڑے لرزاں تھے، مگر اس کے قد و قامت اور خد و خال سے پتہ چلتا تھا کہ وہ کلونت کو جیسی عورت کے لئے موزوں ترین مرد ہے۔

چند اور لمحات جب اسی طرح خاموشی میں گزر گئے تو کلونت کو چھلکے پڑی۔ لیکن تیز تیز آنکھوں کو نچا کر وہ صرف اس قدر کہہ سکی: "ایشتر سیان" ایشتر سنگھ نے گردن اٹھا کر کلونت کو رکی طرف دیکھا، مگر اس کی نگاہوں کی گولیوں کی تاب نہ لا کر منہ دوسری طرف موڑ لیا۔

کلونت کو چڈائی: "ایشتر سیان۔" لیکن فوراً ہی آواز بھینچ لی اور پلنگ پر سے اٹھ کر اس کی جانب جاتے ہوئے بولی: "کہاں رہے تم اتنے دن؟" ایشتر سنگھ نے خستک ہونٹوں پر زبان پھیری۔ "مجھے معلوم نہیں۔" کلونت کو رہنا گئی۔ "یہ بھی کوئی ماں یا جواب ہے؟"

ایشتر سنگھ نے کہ پان ایک طرف پھینک دی اور پلنگ پر لیٹ گیا۔ ایسا معلوم ہوتا تھا کہ وہ کئی دنوں کا بیمار ہے۔ کلونت کو رنے پلنگ کی طرف دیکھا۔ جواب

## ٹھنڈا گوشت

ایشتر سنگھ سے لبالب بھرا تھا۔ اس کے دل میں ہمدردی کا جذبہ پیدا ہو گیا۔ چنانچہ اس کے ماتھے پر ہاتھ رکھ کر اس نے بڑے پیار سے پوچھا: ”جانی کیا ہوا ہے تمہیں؟“ ایشتر سنگھ چھت کی طرف دیکھ رہا تھا، اس سے نگاہیں ہٹا کر اس نے کلونت کو کے مانوس چہرے کو ٹٹولنا شروع کیا۔ ”کلونت!“

آواز میں درد تھا۔ کلونت کو رساری کی رساری سمٹ کر اپنے بالائی ہونٹ میں آگئی۔ ”ماں جانی“ کہہ کر وہ اس کو دانٹوں سے کاٹنے لگی۔

ایشتر سنگھ نے پگڑی اتار دی۔ کلونت کو ر کی طرف سہارا لینے والی نگاہوں سے دیکھا، اس کے گوشت بھرے کولہے پر زور سے دھپا مارا اور سر کو جھٹکا دے کر اپنے آپ سے کہا: ”یہ کڑی یا دماغ ہی خراب ہے“

جھٹکا دینے سے اس کے کیس کھل گئے۔ کلونت کو ر انگلیوں سے ان میں کنگھی کرنے لگی۔ ایسا کرتے ہوئے اُس نے بڑے پیار سے پوچھا: ”ایشتر سیاں، کہاں رہے تم اتنے دن؟“

”بُرے کی ماں کے گھر“ ایشتر سنگھ نے کلونت کو ر کو گھور کے دیکھا اور دفعتاً دونوں ہاتھوں سے اس کے اُبھرے سینے کو مسلنے لگا: ”قسم واہگورو کی بڑی جاندار عورت ہو“

کلونت کو ر نے ایک ادا کے ساتھ ایشتر سنگھ کے ہاتھ ایک طرف جھٹک دیئے اور پوچھا: ”تمہیں میری قسم بتاؤ، کہاں رہے؟ — شہر گئے تھے؟“

ایشر سنگھ نے ایک ہی لپیٹ میں اپنے بالوں کا جوڑا بناتے ہوئے جواب دیا۔

”نہیں“

کلونت کو رچرٹ گئی: ”نہیں تم ضرور شہر گئے تھے۔ اور تم نے بہت سارے پیسے

لوٹائے جو مجھ سے چھپا رہے ہو۔“

”وہ اپنے باپ کا حکم نہ ہو جو تم سے جھوٹا بولے۔“

کلونت کو رچھوڑی دیر کے لئے خاموش ہو گئی، لیکن فوراً ہی بھڑک اٹھی

”لیکن میری سمجھ میں نہیں آتا، اس رات تمہیں ہوا کیا؟۔ اچھے بھلے میرے ساتھ

لیٹے تھے، مجھے تم نے وہ تمام گننے پہنار کھے تھے جو تم شہر سے لوٹ کے لائے تھے۔

میری ہچکیاں لے رہے تھے، پر جانے ایک دم تمہیں کیا ہوا، اٹھے اور کپڑے پہن کر

باہر نکل گئے۔“

ایشر سنگھ کا رنگ زرد ہو گیا۔ کلونت کو رنے پر تبدیلی دیکھتے ہی کہا: ”دیکھا کیسے

رنگ نیلا پڑ گیا۔ ایشر سیاں، قسم وانگور وکی، ضرور کچھ وال میں کالا ہے؟“

”تیری جان کی قسم کچھ بھی نہیں۔“

ایشر سنگھ کی آواز بے جان تھی۔ کلونت کو ر کا شبہ اور زیادہ مضبوط ہو گیا، بالائی

ہونٹ بھینچ کر اس نے ایک ایک لفظ پر زور دیتے ہوئے کہا: ”ایشر سیاں، کیا بات

ہے۔ تم وہ نہیں ہو جو آج سے آٹھ روز پہلے تھے؟“

ایشر سنگھ ایک دم اٹھ بیٹھا، جیسے کسی نے اس پر حملہ کیا تھا۔ کلونت کو ر کو اپنے

”نومند بازوؤں میں سمیٹ کر اُس نے پوری قوت کے ساتھ اسے بھنبھوڑنا شروع کر دیا: ”جانی میں وہی ہوں..... گھٹ گھٹ پاچھیاں تیری نکلے ہڈاں دی گرمی.....“  
 کلونٹ کو رنے کوئی مزاحمت نہ کی، لیکن وہ شکایت کرتی رہی ”تمہیں اس رات ہو کیا گیا تھا؟“

”برے کی ماں کا وہ ہو گیا تھا۔“

”بتاؤ گے نہیں؟“

کوئی بات ہو تو بتاؤں۔“

مجھے اپنے ہاتھوں سے جلاؤ اگر جھوٹ بولو۔“

ایشتر سنگھ نے اپنے بازو اس کی گردن میں ڈال دیئے اور ہونٹ اس کے ہونٹوں میں گاڑ دیئے۔ مونچھوں کے بال کلونٹ کو رنے کے ننھنوں میں گھسے تو اُسے چپنیک آگئی۔ دونوں سنسنے لگے۔

ایشتر سنگھ نے اپنی صدری اتار دی اور کلونٹ کو رنے کو شہوت بھری نظروں سے دیکھ کر کہا، ”آجاؤ! ایک بازی تاش کی ہو جاتے!“

کلونٹ کو رنے کے بالائی ہونٹ پر پسینے کی ننھی ننھی بوندیں پھوٹ آئیں، ایک ادا کے ساتھ اس نے اپنی آنکھوں کی پتلیاں گھمائی اور کہا: ”چل دفان ہو۔“

ایشتر سنگھ نے اُس کے بھرے ہوئے کولہے پر زور سے چٹکی بھری۔ کلونٹ کو رنے پر  
 کر ایک طرف ہٹ گئی۔ ”نہ کر ایشتر سیاں، میرے درد ہوتا ہے۔“



ایشٹرنگھ نے آگے بڑھ کر کلونٹ کو رکابا لائی ہونٹ اپنے دانتوں تلے دبایا اور اور کچکچا نے لگا۔ کلونٹ کو رکابا لکل کچھل گئی۔ ایشٹرنگھ نے اپنا کرتہ اتار کے پھینک دیا اور کہا: ”لو، پھر ہو جائے تے تریپ چال.....“

کلونٹ کو رکابا لائی ہونٹ کپکپانے لگا، ایشٹرنگھ نے دونوں ہاتھوں سے کلونٹ کو رکابا لائی اور جس طرح بکرے کی کھال اتارتے ہیں، اسی طرح اس کو اتار کر ایک طرف رکھ دیا۔ پھر اس نے گھور کے اس کے ننگے بدن کو دیکھا اور زور سے اس کے بازو پر چٹکی بھرتے ہوئے کہا: ”کلونٹ، قسم واہگور وکی، بڑی کراری عورت ہے تو۔“

کلونٹ کو اپنے بازو پر اُبھرتے ہوئے لال دھتے کو دیکھنے لگی۔ ”بڑا ظالم ہے تو ایشٹریاں؟“

ایشٹرنگھ اپنی گھنی کالی مونچھوں میں مسکرایا: ہونے دے آج ظلم؟“ اور یہ کہہ کر اس نے مزید ظلم ڈھانے شروع کئے۔ کلونٹ کو رکابا لائی ہونٹ دانتوں تلے کچکچا یا۔ کان کی لودوں کو کاٹا، اُبھرے ہوئے سینے کو بھنبھوڑا، بھرے ہوئے گولہوں پر آواز پیدا کرنے والے چانٹے مارے۔ گالوں کے منہ بھر بھر کے بوسے لئے۔ چوس چوس کر اس کا سارا سینہ تھو کوں سے لتھیڑ دیا۔ کلونٹ کو تیز آنچ پر چڑھی ہوئی ہانڈی کی طرح اُبلنے لگی۔ لیکن ایشٹرنگھ ان تمام حیلوں کے باوجود خود میں حرارت پیدا نہ کر سکا۔ جتنے گر اور جتنے واؤ اسے یاد تھے سب کے سب اس نے پٹ جانے والے پہلوان کی

طرح استعمال کر دیئے۔ پر کوئی کارگر نہ ہوا۔ کلونٹ کو نے جس کے بدن کے سارے تار تن کہ  
خود بخود بچ رہے تھے۔ غیر ضروری چھیر چھاڑ سے تنگ آ کر کہا: "ایشریاں، کافی پھینٹ  
چکا ہے، اب پتا پھینک!"

یہ سنتے ہی ایشر سنگھ کے ہاتھ سے جیسے تاش کی ساری گڈی نیچے پھینک گئی، ہاتھ  
ہوا وہ کلونٹ کو ر کے پہلو میں لیٹ گیا اور اس کے ماتھے پر سر و پسینے کے لپ پ ہونے  
لگے۔ کلونٹ کو نے اسے گرمانے کی بہت کوشش کی مگر ناکام رہی، اب تک سب  
کچھ منہ سے کہے بغیر ہوتا رہا تھا لیکن جب کلونٹ کو ر کے منتظر بہ عمل اعضا کو سخت  
ناامید رہی ہوئی تو وہ جھلا کر پلنگ سے نیچے اتر گئی۔ سامنے کھونٹی پر چادر پڑی تھی،  
اس کو اتار کر اس نے جلدی جلدی اوڑھ کر اور نکتے پھلا کر، پھرے ہوئے لہجے میں کہا  
"ایشریاں، وہ کون حرامزادی ہے، جس کے پاس تو اتنے دن رہ کر آیا ہے۔ اور  
جس نے تجھے نچوڑ ڈالا ہے؟"

ایشر سنگھ پلنگ پر لیٹا ہا پتار ہا اور اس نے کوئی جواب نہ دیا۔  
کلونٹ کو ر غصے سے ابلنے لگی۔ "میں پوچھتی ہوں؟" کون ہے وہ چڈو —  
کون ہے وہ الفتی — کون ہے وہ چور پتا؟"

ایشر سنگھ نے تھکے ہوئے لہجے میں جواب دیا۔ "کوئی بھی نہیں کلونٹ، کوئی بھی نہیں"  
کلونٹ کو نے اپنے بھرے ہوئے کولہوں پر ہاتھ رکھ کر ایک عزم کے ساتھ کہا  
ایشریاں، میں آج جھوٹ سچ جان کے رہوں گی — کہاوا ہگوروجی کی قسم —

کیا اس کی تہہ میں کوئی عورت نہیں؟“

ایشر سنگھ نے کچھ کہنا چاہا، مگر کلونٹ کور نے اس کی اجازت نہ دی۔ ”قسم کھانے سے پہلے سوچ لے کہ میں بھی سردار نہال سنگھ کی بیٹی ہوں۔ نکا بوٹی کر دوں گی، اگر تو نے جھوٹ بولا۔۔۔۔۔ لے اب کھاؤ اور جی کی قسم۔۔۔۔۔ کیا اس کی تہہ میں کوئی عورت نہیں؟“

ایشر سنگھ نے بڑے دکھ کے ساتھ اثبات میں سر ہلایا، کلونٹ کور بالکل دیوانی ہو گئی، لپک کر کونے میں سے کرپان اٹھائی، میان کو کیلے کے چھلکے کی طرح اتار کر ایک طرف پھینکا اور ایشر سنگھ پر وارہ کر دیا۔

آن کی آن میں لہو کے فوارے چھوٹ پڑے۔ کلونٹ کور کی اس سے بھی تسلی نہ ہوئی تو اس نے وحشی بلیوں کی طرح ایشر سنگھ کے کیس نوچنے شروع کر دیئے۔ ساتھ ہی ساتھ وہ اپنی نامعلوم سوت کو موٹی طموٹی گالیاں دیتی رہی۔ ایشر سنگھ نے تھوڑی دیر کے بعد نقاہت بھری التجائی: ”جانے دے اب کلونٹ! جانے دے“

آواز میں بلا کا درد تھا، کلونٹ کور پیچھے ہٹ گئی۔

خون ایشر سنگھ کے گلے سے اڑاڑ کر اس کی مونچھوں پر گر رہا تھا، اس نے اپنے لرزاں ہونٹ کھولے اور کلونٹ کور کی طرف شکرے اور گلے کی مٹی جلی نگاہوں سے دیکھا۔ ”میری جان! تم نے بہت جلدی کی۔۔۔۔۔ لیکن جو ہوا ٹھیک ہے“

کلونٹ کور کا حسد پھر بھڑکا: ”مگر وہ کون ہے تمہاری ماں؟“

لہو، ایشر سنگھ کی زبان تک پہنچ گیا جب اس نے اس کا ذائقہ چکھا تو اس کے بدن پر جھجھری سی دوڑ گئی۔

”اور میں..... اور میں..... بھیننی یا چھ آدمیوں کو قتل کر چکا ہوں.....“  
اسی کرپان سے.....“

کلونت کور کے دماغ میں صرف دوسری عورت تھی: ”میں پوچھتی ہوں، کون ہے وہ حرامزادی؟“

ایشر سنگھ کی آنکھیں دھندلا رہی تھیں، ایک ہلکی سی چمک ان میں پیدا ہوئی اور اس نے کلونت کور سے کہا: ”گالی نہ دے اس بھڑوی کو“

کلونت چلائی: ”میں پوچھتی ہوں، وہ ہے کون؟“  
ایشر سنگھ کے گلے میں آواز زندہ گئی: بتانا ہوں۔ یہ کہہ کر اس نے اپنی گردن پر ہاتھ پھیرا اور اس پر اپنا جیتا جیتا خون دیکھ کر مسکرایا: ”انسان ماں یا بھی ایک عجیب چیز ہے۔“

کلونت کور اس کے جواب کی منتظر تھی: ”ایشر سبیاں، تو مطلب کی بات کر۔“  
ایشر سنگھ کی مسکراہٹ اس کی لہو بھری مونچھوں میں اور زیادہ پھیل گئی۔  
”مطلب ہی کی بات کر رہا ہوں..... گالا چرا ہے ماں یا میرا..... اب دھیرے دھیرے ہی ساری بات بتاؤں گا۔“

اور جب وہ بات بنانے لگا تو اس کے ماتھے پر ٹھنڈے پسینے کے لپ پ ہونے

کلونٹ! میری جان..... میں تمہیں نہیں بتا سکتا، میرے ساتھ کیا ہوا؟..... انسان  
 کڑی یا بھی مایک عجیب چیز ہے..... شہر میں لوٹ مچی تو سب کی طرح میں نے بھی  
 اس میں حصہ لیا..... گھنے پاتے اور روپے پیسے جو بھی ہاتھ لگے وہ میں نے تمہیں دے  
 دیئے..... مایک بات تمہیں نہ بتانی؟

ایشتر سنگھ نے گھاؤ میں درد محسوس کیا اور کراہنے لگا۔ کلونٹ کو رنے اس کی  
 طرف توجہ نہ دی اور بڑی بے رحمی سے پوچھا۔ ”کون سی بات؟“

ایشتر سنگھ نے مونچھوں پر جھمتے ہوئے لہو کو پھونک کے ذریعے سے اڑاتے  
 ہوئے کہا، ”جس مکان پر..... میں نے دھاوا بولا تھا..... اس میں سات،  
 ..... اس میں سات آدمی تھے..... چھ میں نے..... قتل کر دیئے..... اسی  
 کہ پان سے جس سے تو نے مجھے..... چھوڑا سے..... سن..... ایک لڑکی  
 تھی بہت ہی سندر..... اس کو اٹھا کر میں اپنے ساتھ لے آیا۔“

کلونٹ کو ر خاموش سنتی رہی۔ ایشتر سنگھ نے ایک بار پھر پھونک مار کے مونچھوں  
 پر سے لہو اڑایا: ”کلونٹ جانی، میں تم سے کیا کہوں، کتنی سندر تھی..... میں اُسے  
 بھی مار ڈالتا، پر میں نے کہا، ”نہیں، ایشتر سیباں، کلونٹ کو ر کے تو ہر روز منے  
 لیتا ہے، یہ میوہ بھی چکھ دیکھ۔“

کلونٹ کو ر نے صرف اس قدر کہا: ”ہوں.....!“

اور میں اسے کندھے پر ڈال کر چل دیا..... راستے میں..... کیا کہہ رہا تھا

میں؟..... ہاں راستے میں..... نہر کی پٹری کے پاس، تھوڑے کی جھاڑیوں تلے  
میں نے اُسے لٹا دیا..... پہلے سوچا کہ پھینٹوں، لیکن پھر خیال آیا کہ نہیں..... یہ  
کہتے کہتے ایشر سنگھ کی زبان سوکھ گئی۔

کلونٹ کو رنے تھوک نکل کر اپنا حلق تر کیا اور پوچھا: "پھر کیا ہوا؟"  
ایشر سنگھ کے حلق سے بمشکل یہ الفاظ نکلے: میں نے..... میں نے پتا پھینکا.....  
لیکن..... لیکن"

اس کی آواز ڈوب گئی۔

کلونٹ کو رنے اسے جھنجھوڑا: "پھر کیا ہوا؟"

ایشر سنگھ نے اپنی بند ہوتی ہوئی آنکھیں کھولیں اور کلونٹ کو ر کے جسم کی طرف  
دیکھا، جس کی بوٹی بوٹی تھکر رہی تھی "وہ..... وہ مری ہوئی تھی..... لاش  
تھی..... بالکل ٹھنڈا گوشت..... جانی مجھے اپنا ہاتھ دے....."

کلونٹ کو رنے اپنا ہاتھ ایشر سنگھ کے ہاتھ پر رکھا، جو برف سے بھی زیادہ ٹھنڈا

تھا۔

# گولی

شفقت دوپہر کو دفتر سے آیا تو گھر میں مہمان آئے ہوئے تھے۔ عورتیں تھیں جو بڑے کمرے میں بیٹھی تھیں شفقت کی بیوی عائشہ اُن کی مہمان نوازی میں مصروف تھی۔ جب شفقت صحن میں داخل ہوا تو اُس کی بیوی باہر نکلی اور کہنے لگی۔ "عزیز صاحب کی بیوی اور ان کی لڑکیاں آئی ہیں۔"

شفقت نے ہیٹ اتار کر ماتھے کا پسینہ پونچھا۔ "کون عزیز صاحب عائشہ نے آواز دبا کر جواب دیا۔" ہائے، آپ کے ابا جی کے دوست۔"

"اوہ — عزیز چچا۔"

"ہاں، ہاں وہی۔"

شفقت نے ذرا حیرت سے کہا۔ "مگر وہ تو افریقہ میں تھے۔"

## گولی

عائشہ نے منہ پر انگلی رکھی۔ ذرا اہستہ بات کیجئے۔ آپ تو چلانا شروع کر دیتے ہیں۔ وہ افریقہ ہی میں تھے، لیکن جو افریقہ میں ہو گیا واپس نہیں آسکتا۔  
 لو، اب تم لگیں مین منیخ کرنے۔

”آپ تو لڑنے لگے، عائشہ نے ایک نظر اندر کمرے میں ڈالی۔“ عزیز صاحب افریقہ ہی میں ہیں، لیکن ان کی بیوی اپنی لڑکی کی شادی کرنے آئی ہیں۔ کوئی اچھا برڈھونڈ رہی ہیں“

اندر سے عزیز کی بیوی کی آواز آئی۔ ”عائشہ تم نے روک کیوں لیا شفقت کو۔ آنے دو۔ آؤ شفقت بیٹیا، آؤ۔ تمہیں دیکھے اتنی مدت ہو گئی ہے۔“  
 ”آیا چچی جان“ شفقت نے ہیٹ اسٹینڈ کی کھونٹی پر رکھا اور اندر کمرے میں داخل ہوا۔ ”آداب عرض چچی جان۔“

عزیز کی بیوی نے اٹھ کر اس کو دعائیں دیں، سر پر ہاتھ پھیرا اور بیٹھ گئی شفقت بیٹھنے لگا تو اس نے دیکھا کہ سامنے صوفے پر دو گوری گوری لڑکیاں بیٹھی ہیں۔ ایک چھوٹی بھتی، دوسری بڑی۔ دونوں کی شکل آپس میں ملتی بھتی۔ عزیز صاحب بڑے وجہہ آدمی تھے۔ ان کی یہ وجاہت ان لڑکیوں میں بڑے دلکش طور پر تقسیم ہوئی تھی۔ آنکھیں ماں کی تھیں نیلی۔ بال بھورے اور کافی لمبے۔ دونوں کی دو چوٹیاں تھیں چھوٹی کا چہرہ بڑی کے مقابلے میں زیادہ نکھرا ہوا تھا۔ بڑی کا چہرہ ضرورت سے زیادہ سنجیدہ تھا۔



## گولی

اُن کی ماں اُن سے مخاطب ہوئی۔ ”بیٹا سلام کرو بھائی کو۔“  
چھوٹی نے اُٹھ کر شفقت کو آداب عرض کیا۔ بڑی نے بیٹھے بیٹھے ذرا جھک کر  
کہا۔ ”تسلیمات“

شفقت نے مناسب و موزوں جواب دیا۔ اس کے بعد عزیز صاحب اور  
افریقہ کے متعلق باتوں کا لامتناہی سلسلہ شروع ہو گیا۔ نیروبی، ٹانگانیکا، دارالسلام  
کرایتنا، یوگنڈا، ان سب کی باتیں ہوئیں۔ کہاں کا موسم اچھا ہے، کہاں کا خراب ہے  
پھل کہاں اچھے ہوتے ہیں۔ پھلوں کا ذکر چھیڑا تو چھوٹی نے کہا ”یہاں ہندوستان  
میں تو نہایت ہی ذلیل پھل ملتے ہیں۔“

”جی نہیں، بڑے اچھے پھل ملتے ہیں، بشرطیکہ موسم ہونے شفقت نے اپنے  
ہندوستان کی آبرو بچانا چاہی۔“

”غلط ہے“ چھوٹی نے ناک چڑھائی۔ ”امی جان، یہ جو کل آپ نے مارکٹ سے مالٹ  
لئے تھے، کیا وہاں کے مچنگوں کا مقابلہ کر سکتے ہیں۔“

لڑکیوں کی ماں بولی۔ ”شفقت بیٹا یہ صحیح کہتی ہے۔ یہاں کے مالٹے وہاں کے  
مچنگوں کا مقابلہ نہیں کر سکتے۔“

عائشہ نے چھوٹی سے پوچھا۔ ”طلعت، یہ مچنگا کیا ہوتا ہے۔ نام تو بڑا  
عجیب و غریب ہے۔“

طلعت مسکرائی۔ ”آپا ایک پھل ہے۔ مالٹے اور میٹھے کی طرح۔ اتنا لذیذ

ہوتا ہے کہ میں بیان نہیں کر سکتی — اور رس — ایک نچوڑیے — یہ گلاس جو تپائی پر پڑا ہے، لبالب بھر جائے۔“

شفقت نے گلاس کی طرف دیکھا اور اندازہ لگانے کی کوشش کی کہ وہ پھل کتنا بڑا ہوگا۔ ایک مچنگے سے اتنا بڑا گلاس بھر جاتا ہے؟“

طلعت نے بڑے فخریہ انداز میں جواب دیا۔ ”جی ہاں!“

شفقت نے یہ سن کر کہا۔ ”تو پھل یقیناً بہت بڑا ہوگا۔“

طلعت نے سر ملایا۔ ”جی نہیں — بڑا ہوتا ہے نہ چھوٹا — بس آپ کے

یہاں کے بڑے مالٹے کے برابر ہوتا ہے — یہی تو اس کی خوبی ہے کہ رس ہی

رس ہوتا ہے اُس میں — اور امی جان وہاں کا انتاس — بڑی روٹی کے برابر

اس کی ایک فاش ہوتی ہے۔“

ویر تک انتاس کی باتیں ہوتی رہیں۔ طلعت بہت باتوں فی تھی۔ افریقہ سے اس

کو عشق تھا۔ وہاں کی ہر چیز اس کو پسند تھی۔ بڑی جس کا نام نگہت تھا بالکل خاموش

بیٹھی رہی۔ اُس نے گفتگو میں کوئی حصہ نہ لیا۔ شفقت کو جب محسوس ہوا کہ وہ خاموش

بیٹھی رہی ہے تو وہ اُس سے مخاطب ہوا۔ ”آپ کو غالباً ان باتوں سے کوئی دلچسپی

نہیں۔“

نگہت نے اپنے ہونٹ کھولے۔ ”جی نہیں — سنتی رہی ہوں بڑی دلچسپی سے۔“

شفقت نے کہا۔ ”لیکن آپ بولیں نہیں۔“

عزیز کی بیوی نے جواب دیا "شفقت بیٹا اس کی طبیعت ہی ایسی ہے۔"  
 شفقت نے ذرا بے تکلفی سے کہا۔ "چچی جان — اس عمر میں لڑکیوں کو  
 خاموشی پسند نہیں ہونا چاہیے۔ یہ بھی کوئی بات ہے کہ منہ میں گھنگھنیاں ڈالے بیٹھے  
 نہ ہو۔" پھر وہ نگہت سے مخاطب ہوا۔ "جناب آپ کو بولنا پڑے گا۔"  
 نگہت کے ہونٹوں پر ایک شرمیلی مسکراہٹ پیدا ہوئی۔ "بول تو رہی ہوں بھائی جان"  
 شفقت مسکرایا۔ "تصویروں سے دلچسپی ہے آپ کو۔"  
 نگہت نے نگاہیں نیچی کر کے جواب دیا۔ "جی ہے۔"  
 "تو اٹھئے میں آپ کو اپنا اہم دکھاؤں — دوسرے کمرے میں ہے۔" یہ کہہ کر  
 شفقت اٹھا۔ "چلتے۔"

عائشہ نے شفقت کا ہاتھ دبا یا۔ پلٹ کر اس نے اپنی بیوی کی طرف سوالیہ نظروں  
 سے دیکھا۔ اُس نے آنکھوں ہی آنکھوں میں کوئی اشارہ کیا جسے شفقت نہ سمجھ سکا۔ وہ  
 متحیر تھا کہ خدا معلوم کیا بات کہتی کہ اُس کی بیوی نے اس کا ہاتھ دبا یا اور اشارہ  
 بھی کیا۔ وہ سوچ ہی رہا تھا کہ طلعت کھٹ سے اُٹھی۔ "چلتے بھائی جان — مجھے  
 دوسروں کے اہم دیکھنے کا بہت شوق ہے۔ میرے پاس بھی ایک، کو لکشن ہے۔"  
 شفقت، طلعت کے ساتھ دوسرے کمرے میں چلا گیا۔ نگہت، خاموش بیٹھی  
 رہی۔ شفقت، طلعت کو تصویریں دکھاتا رہا، حسبِ عادت طلعت بولتی رہی۔ شفقت  
 کا دماغ کسی اور طرف تھا۔ وہ نگہت کے متعلق سوچ رہا تھا کہ وہ اس قدر خاموش

کیوں ہے۔ تصویریں دیکھنے اُس کے ساتھ کیوں نہ آئی۔ جب اُس نے اس کو چلنے کیلئے کہا تو عائشہ نے اُس کا ہاتھ کیوں دبایا۔ اس اشارے کا کیا مطلب تھا جو اُس نے آنکھوں کے ذریعے کیا تھا۔

تصویریں ختم ہو گئیں طلعت نے ابم اٹھایا اور شفقت سے کہا۔ ”باجی کو دکھاتی ہوں۔ اُن کو بہت شوق ہے تصویریں جمع کرنے کا۔“

شفقت پوچھنے ہی والا تھا کہ اگر ان کو شوق ہے تو وہ اُس کے ساتھ کیوں نہ آئیں مگر طلعت ابم اٹھا کر کمرے سے نکل گئی شفقت بڑے کمرے میں داخل ہوا تو نگہت بڑی دلچسپی سے ابم کی تصویریں دیکھ رہی تھی۔ ہر تصویر اس کو مسرت پہنچاتی تھی عائشہ لڑکیوں کی ماں سے باتیں کرنے میں مشغول دیکھ رہی تھی شفقت کنکھیوں سے دیکھتا رہا۔ اس کا چہرہ جو پہلے ضرورت سے زیادہ سنجیدگی کی دھند میں لیٹا تھا۔ اب بشاش تھا۔ ایسا لگتا تھا کہ تصویریں جو آرٹ کا بہترین نمونہ تھیں اُس کو راحت بخش رہی ہیں۔ اُس کی آنکھوں میں اب چمکی تھی۔ لیکن جب ایک گھوٹے اور صحت مند عورت کی تصویر آئی تو یہ چمک ماند پڑ گئی۔ ایک ہلکی سی آہ اس کے سینے میں لہری اور وہیں دب گئی۔

تصویریں ختم ہوئیں تو نگہت نے شفقت کی طرف دیکھا اور بڑے پیارے انداز میں کہا۔ ”بھائی جان شکر یہ!“

شفقت نے ابم نگہت کے ہاتھ سے لیا اور مینٹل پیس پر رکھ دیا۔ اُس کے

دماغ میں کھد بڈ ہو رہی تھی۔ اس کو ایسا لگتا تھا کہ کوئی بہت بڑا اسرارہ اس لڑکی کی زندگی کے ساتھ وابستہ ہے۔ اُس نے سوچا، شاید کوئی نامکمل رومان ہو، یا کوئی نفسیاتی حادثہ۔

چار آئی تو شفقت نگہت سے مخاطب ہوا۔ اٹھنے، چار بنا بیٹے۔ یہ پروج لیڈیز کا ہے۔“

نگہت خاموش رہی لیکن طلعت پھدک کر اٹھی۔ ”بھائی جان میں بناتی ہوں۔“  
نگہت کا چہرہ پھر دھند میں ملفوف ہو گیا شفقت کا تجسس بڑھتا گیا۔ ایک بار جب اُس نے غیر ارادی طور پر نگہت کو گھور کے دیکھا تو وہ سٹ پٹا سی گئی۔ شفقت کو دل ہی دل میں اس بات کا افسوس ہوا کہ اُس نے کیوں ایسی نازیبا حرکت کی۔

چار پر ادھر ادھر کی بے شمار باتیں ہوئیں طلعت نے ان میں سب سے زیادہ حصہ لیا۔ ٹینس کا ذکر آیا تو اس نے شفقت کو بڑے فخریہ انداز میں جو شیخی کی حد تک جا پہنچا تھا، بنایا کہ وہ نیروبی میں نمبر ون ٹینس پلیئر تھی اور پندرہ بیس کپ جیت چکی تھی۔  
نگہت بالکل خاموش رہی اُس کی خاموشی بڑی ادا اس تھی۔ صاف عیاں تھا کہ اس کو اس بات کا احساس ہے کہ وہ خاموش ہے۔

ایک بات جو شفقت نے خاص طور پر نوٹ کی یہ تھی کہ عزیز کی بیوی کی ممتا کا رُخ زیادہ تر نگہت کی طرف تھا۔ اُس نے خود اٹھ کر بڑے پیار محبت سے اُس کو کریم رول ویٹے۔ منہ پونچھنے کے لئے اپنا رومال دیا۔ اُس سے کوئی بات کرتی تھی تو

تو اس میں پیار بھی ہوتا تھا۔ ایسا لگتا تھا کہ وہ باتوں کے ذریعے سے بھی اُس کے سر پر محبت بھرا ہاتھ پھیر رہی ہے یا اس کو چمکار رہی ہے۔

رخصت کا وقت آیا تو عزیز کی بیوی اُٹھی، برقع اٹھایا، عائشہ سے گلے ملی۔ شفقت کو دعائیں دیں اور نگہت کے پاس جا کر آنکھوں میں آنسو لادینے والے پیار سے کہا۔ ”چلو بیٹا چلیں۔“

طلعت پھدک کر اُٹھی۔ عزیز کی بیوی نے نگہت کا ایک بازو تھاما، دوسرا بازو طلعت نے پکڑا۔ اس کو اٹھایا گیا۔ شفقت نے دیکھا کہ اُس کا نچلا دھسٹ بالکل بے جان ہے۔ ایک لمحے کے لئے شفقت کا دل و دماغ ساکت ہو گیا جب وہ سنبھلا تو اُسے اپنے اندر ایک ٹیس سی اٹھتی محسوس ہوئی۔

لڑکھڑاتی ہوتی ٹانگوں پر ماں اور بہن کا سہارا لئے نگہت غیر یقینی قدم اٹھا رہی تھی۔ اُس نے ماتھے کے قریب ہاتھ لیجا کر شفقت اور عائشہ کو آداب عرض کیا۔ کتنا پیارا انداز تھا۔ مگر اس کے ہاتھ نے شفقت کے دل پر جیسے گھونسا مارا۔ سارا امرار اُس پر واضح ہو گیا تھا۔ سب سے پہلا خیال اُس کے دماغ میں یہ آیا۔ ”قدرت کیوں اتنی بے رحم ہے۔ ایسی پیاری لڑکی اور اُس کے ساتھ اس قدر ظالمانہ اور ہیمانہ سلوک۔ اس معصوم کا آخر گناہ کیا تھا۔ جس کی سزا انہی کڑی دی گئی؟“ سب چلے گئے۔ عائشہ ان کو باہر تک چھوڑنے لگی۔ شفقت ایک فلسفی بن کر سوچتا رہ گیا، اتنے میں شفقت کے دوست آگئے اور وہ بھی اپنی بیوی سے نگہت

کے بارے میں کوئی بات نہ کر سکا۔ اپنے دوستوں کے ساتھ ناش کھیلنے میں ایسا مشغول ہوا کہ نگہت اور اُس کے روگ کو بھول گیا۔ جب رات ہو گئی اور عائشہ نے اُسے نوکر کے ذریعے سے کھانے پر بلوایا تو اُسے افسوس ہوا کہ اُسے محض ایک کھیل کی خاطر نگہت کو فراموش کر دیا، چنانچہ اس کا ذکر اُس نے عائشہ سے بھی کیا، لیکن اُس نے کہا۔ ”آپ کھانا کھائیے، مفصل باتیں پھر ہو جائیں گی“

میاں بیوی دو نو اکٹھے سوتے تھے۔ جب سے اُن کی شادی ہوئی تھی وہ کبھی رات کو ایک دوسرے سے جدا نہیں ہوتے تھے، اور ان کی شادی کو قریب قریب چھ برس ہو گئے تھے، مگر اس دوران میں کوئی بچہ نہ ہوا تھا۔ ڈاکٹروں کا یہ کہنا تھا کہ عائشہ میں کچھ قصور ہے جو صرف اپریشن سے دور ہو سکتا ہے، مگر وہ اس سے بہت خائف تھی۔ میاں بیوی بہت پیار محبت کی زندگی گزار رہے تھے۔ اُن کے درمیان کوئی نجش نہیں تھی۔

رات کو وہ اکٹھے لیٹتے۔ حسب معمول جب ایک دوسرے کے ساتھ لیٹتے تو شفقت کو نگہت یاد آتی۔ اُس نے ایک آہ بھر کر اپنی بیوی سے پوچھا۔ ”عائشہ، نگہت بے چاری کو کیا روگ ہے؟“

عائشہ نے بھی آہ بھری اور بڑے افسوسناک لہجے میں کہا۔ ”تین برس کی ننھی منی بچی تھی کہ تپ محرقہ ہوا۔ نچلا و مہڑ مفلوج ہو گیا۔“

شفقت کے دل میں نگہت کے لئے ہمدردی کا بے پناہ جذبہ پیدا ہوا۔

اُس نے اپنی بیوی کی مٹھی کو اپنے سینے کے ساتھ لگا لیا اور کہا۔ "عائشہ، خدا کیوں اتنا ظالم ہے؟"

عائشہ نے کوئی جواب نہ دیا۔ شفقت کو دن کے واقعات یاد آنے لگے۔ جب میں نے اُس نے کہا تھا کہ چلو، میں تمہیں اب ہم دکھانا ہوں تو تم نے میرا ہاتھ اسی لئے دبایا تھا کہ....."

"ہاں ہاں، اور کیا؟ — آپ تو بار بار —"

"خدا کی قسم مجھے معلوم نہیں تھا۔"

"اس کو اس کا بہت احساس ہے کہ وہ اپنا بیج ہے۔"

"تم نے یہ کہا ہے تو مجھے ایسا معلوم ہوا ہے کہ میرے سینے میں کسی نے تیرا بیج ہے۔"

"جب وہ آئی، تو خدا کی قسم مجھے بہت دکھ ہوا — بے چاری کو پیشاب

کرنا تھا۔ ماں اور چھوٹی بہن ساتھ گئیں۔ ازار بند کھولا — پھر بند کیا — کتنی

خوبصورت ہے — مٹی ہو....."

"تو خدا کی قسم بالکل پتا نہیں چلتا کہ فالج زدہ ہے۔"

"بڑی ذہین لڑکی ہے۔"

"اچھا؟"

"ماں کہتی تھی کہ اُس نے کہا تھا کہ امی جان میں شادی نہیں کروں گی، کنواری

رہوں گی!"



شفقت تھوڑی دیر کے لئے خاموش ہو گیا۔ اس کے بعد اُس نے انتہائی دکھ محسوس کرتے ہوئے کہا۔ ”تو اُس کو اس بات کا احساس ہے کہ اُس سے شادی کرنے کے لئے کوئی رضا مند نہیں ہوگا۔“

عائشہ نے شفقت کی چھاتی کے بالوں میں انگلیوں سے کنگھی کرتے ہوئے کہا۔  
”شفقت صاحب کون شادی کرے گا ایک اپا بیج سے؟“

”نہیں نہیں ایسا نہ کہو عائشہ!“

”اتنی بڑی قربانی کون کر سکتا ہے شفقت صاحب؟“

”تم ٹھیک کہتی ہو۔“

”خوبصورت ہے، اچھے کھاتے پیتے ماں باپ کی لڑکی ہے۔ سب ٹھیک

ہے، مگر.....“

”میں سمجھتا ہوں۔ لیکن۔۔۔“

”مردوں کے دل میں رحم کہاں؟“

شفقت نے کروٹ بدلی۔ ”ایسا نہ کہو، عائشہ“

عائشہ نے بھی کروٹ بدلی۔ ”دونوں روبرو ہو گئے۔ میں سب جانتی ہوں کوئی

ایسا مرد ڈھونڈیے جو اس بیچاری سے شادی کرنے پر آمادہ ہو۔“

”مجھے معلوم نہیں، لیکن۔۔۔“

”بڑی بہن ہے، غریب کو کتنا بڑا دکھ ہے کہ اُس کی چھوٹی بہن کی شادی کی

بات چیت ہو رہی ہے۔“  
 ”صحیح کہتی ہو تم!“  
 عائشہ نے ایک لمبی آؤ بھری۔ ”کیا بے چاری اسی طرح ساری عمر کو دھستی  
 رہے گی۔“

”نہیں!“ یہ کہہ کر شفقت اٹھ کر بیٹھ گیا۔

عائشہ نے پوچھا۔ ”کیا مطلب؟“

”تمہیں اُس سے ہمدردی ہے؟“

”کیوں نہیں؟“

”خدا کی قسم کھا کر کہو۔“

”ہائے، یہ بھی کوئی قسم کھلوانے کی بات ہے، ہر انسان کو اُس سے ہمدردی

ہونی چاہیے۔“

شفقت نے چند لمحات خاموش رہنے کے بعد کہا۔ ”تو میں نے ایک بات

سوچی ہے؟“

عائشہ نے خوش ہو کر کہا۔ ”کیا؟“

”مجھے ہمیشہ اس بات کا احساس رہا ہے کہ تم بہت بلند خیال عورت ہو۔ آج

تم نے میرے اس خیال کو ثابت کر دیا ہے۔ میں نے — خدا میرے اس

ارادے کو استقامت بخشے — میں نے ارادہ کر لیا ہے کہ میں نگہت سے شادی

## گولی

کر لوں گا۔ سارا ثواب تمہیں ملے گا۔“

تھوڑی دیر خاموشی رہی، پھر ایک دم جیسے گولہ سا پھٹا۔ ”شفقت صاحب  
میں گولی مار دوں گی اُسے اگر آپ نے اس سے شادی کی!“  
شفقت نے ایسا محسوس کیا کہ اُسے زبردست گولی لگی ہے اور وہ مر کر  
اپنی بیوی کی آغوش میں دفن ہو گیا ہے۔

۲۳۔ جولائی ۱۹۵۰ء

# رحمتِ خداوندی کے پھول

زمیندار، اخبار میں جب ڈاکٹر راہتگر پر رحمتِ خداوندی کے پھول، بیستے تھے تو یار دوستوں نے غلام رسول کا نام ڈاکٹر راہتگر رکھ دیا تھا۔ معلوم نہیں کیوں، اس لئے کہ غلام رسول کو ڈاکٹر راہتگر سے کوئی نسبت نہیں تھی۔ اس میں کوئی شک نہیں کہ وہ ایم۔ بی۔ بی۔ ایس میں تین بار فیل ہو چکا تھا۔ مگر کہاں ڈاکٹر راہتگر، کہاں غلام رسول۔ ڈاکٹر راہتگر ایک اشتہاری ڈاکٹر تھا جو اشتہاروں کے ذریعے سے قوتِ مردمی کی دوائیں بیچتا تھا۔ خدا اور اُس کے رسول کی قسمیں کھا کھا کر اپنی دواؤں کو مجرب بناتا تھا اور یوں سیکڑوں روپے کماتا تھا۔ غلام رسول کو ایسی دواؤں سے کوئی دلچسپی نہ تھی۔ وہ شادی شدہ تھا، اور اس کو قوتِ مردمی بڑھانے والی چیزوں کی کوئی حاجت نہیں تھی، لیکن پھر بھی اُس کے یار دوست اُس کو ڈاکٹر راہتگر کہتے تھے۔ اس کا یا کلاب

## رحمتِ خداوندی کے پھول

کو اُس نے تسلیم کر لیا تھا۔ اس لئے کہ اس کے علاوہ اور کوئی چارہ ہی نہیں تھا۔ اُس کے دوستوں کو یہ نام پسند آگیا تھا۔ اور یہ ظاہر ہے کہ غلام رسول کے مقابلے میں ڈاکٹر راقیہ کہیں زیادہ موڈرن ہے۔

اب غلام رسول کو ڈاکٹر راقیہ ہی کے نام سے یاد کیا جائے گا۔ اس لئے کہ زبانِ خلق کو نقارۂ خدا سمجھنا چاہیے۔

ڈاکٹر راقیہ میں بے شمار خوبیاں تھیں۔ سب سے بڑی خوبی اُس میں یہ تھی کہ وہ ڈاکٹر نہیں تھا اور نہ بننا چاہتا تھا۔ وہ ایک اطاعت مند بیٹے کی طرح اپنے ماں باپ کی خواہش کے مطابق میڈیکل کالج میں پڑا تھا۔ اتنے عرصے سے کہ اب کالج کی عمارت اس کی زندگی کا ایک جزو بن گئی تھی۔ وہ یہ سمجھنے لگا تھا کہ کالج اس کے کسی بزرگ کا گھر ہے جہاں اس کو ہر روز سلام عرض کرنے کے لئے جانا پڑتا ہے۔

اُس کے والدین مصر تھے کہ وہ ڈاکٹری پاس کرے۔ اُس کے والد کو یقین تھا کہ وہ ایک کامیاب ڈاکٹر کی صلاحیتیں رکھتا ہے۔ اپنے بڑے لڑکے کے متعلق مولوی صباح الدین نے اپنی بیوی سے پیش گوئی کی تھی کہ وہ بیرسٹر ہوگا، چنانچہ جب اُس کو ایل ایل بی پاس کر کے لندن بھیجا گیا تو وہ بیرسٹر بن کر ہی آیا۔ یہ علیحدہ بات ہے کہ اس کی پریکٹس دوسرے بیرسٹروں کے مقابلے میں بہت ہی کم تھی۔

گو ڈاکٹر راقیہ تین مرتبہ ایم۔ بی۔ بی۔ ایس کے امتحان میں فیل ہو چکا تھا، مگر اس کے باپ کو یقین تھا کہ وہ انجام کار بہت بڑا ڈاکٹر بنے گا اور ڈاکٹر راقیہ اپنے باپ کا

## رحمتِ خداوندی کے پھول

اس قدر فرماں بردار تھا کہ اُس کو بھی یقین تھا کہ ایک روز وہ لنڈن کے ہارلے اسٹریٹ میں بیٹھا ہوگا اور اُس کی ساری دنیا میں دھوم مچی ہوگی۔

ڈاکٹر راتھر میں بے شمار خوبیاں تھیں۔ ایک خوبی یہ بھی تھی کہ سادہ لوح تھا۔ لیکن سب سے بڑی بُرائی اس میں یہ تھی کہ پتیا تھا اور اکیلا پتیا تھا۔ شروع شروع میں تو اس نے بہت کوشش کی کہ اپنے ساتھ کسی اور کو نہ ملائے لیکن یار دوستوں نے اُس کو تنگ کرنا شروع کر دیا۔ اُن کو اس کا ٹھکانا معلوم ہو گیا۔ سیولے بار، میں شام کو سات بجے پہنچ جاتے۔ مجبوراً ڈاکٹر راتھر کو انہیں اپنے ساتھ پلانا پڑتی۔ یہ لوگ اُس کا گن گاتے، اُس کے مستقبل کے متعلق بڑی حوصلہ افزا باتیں کرتے۔ راتھر نشے کی ترنگ میں بہت خوش ہوتا اور اپنی جیب خالی کر دیتا۔

پانچ چھ مہینے اسی طرح گذر گئے۔ اُس کو اپنے باپ سے دو سو روپے ماہوار ملتے تھے۔ رہتا الگ تھا۔ مکان کا کرایہ بیس روپے ماہانہ تھا۔ دن اچھے تھے۔ ورنہ راتھر کی بیوی کو فاقے کھینچنے پڑتے، لیکن پھر بھی اُس کا ہاتھ تنگ ہو گیا اس لئے کہ راتھر کو دوسروں کو پلانا پڑتی تھی۔

ان دنوں شراب بہت سستی تھی۔ آٹھ روپے کی ایک بوتل۔ ادھا چار روپے آٹھ آنے میں ملتا تھا۔ مگر ہر روز ایک ادھا لینا، یہ ڈاکٹر راتھر کی بساط سے باہر تھا اس نے سوچا کہ گھر میں پیا کرے، مگر یہ کیسے ممکن تھا۔ اس کی بیوی فوراً طلاق لے لیتی۔ اس کو معلوم ہی نہیں تھا کہ اُس کا خاوند شراب کا عادی ہے۔ اس کے علاوہ اُس کو

## رحمتِ خداوندی کے پھول

شرابیوں سے سخت نفرت تھی، نفرت ہی نہیں، اُن سے بہت خوف آتا تھا۔ کسی کی سرخ آنکھیں دیکھتی تو ڈر جاتی، ہائے، ڈاکٹر صاحب، کتنی ڈراؤنی آنکھیں تھیں اس آدمی کی — ایسا لگتا تھا کہ شرابی ہے۔“

اور ڈاکٹر اٹھ کر دل ہی دل میں سوچتا کہ اُس کی آنکھیں کیسی ہیں، کیا پی کر آنکھوں میں سرخ دورے آتے ہیں؟ — کیا اُس کی بیوی کو اُس کی آنکھیں ابھی تک سرخ نظر نہیں آئیں؟ — کب تک اُس کا راز راز رہے گا؟ — منہ سے بُو تو ضرور آتی ہوگی — کیا وجہ ہے کہ اُس کی بیوی نے کبھی نہیں سونگھی۔ پھر وہ یہ سوچتا ”نہیں“ میں بہت احتیاط برتنا ہوں۔ میں نے ہمیشہ منہ پرے کر کے اُس سے بات کی ہے۔ ایک دفعہ اُس نے پوچھا تھا کہ آپ کی آنکھیں آج سرخ کیوں ہیں تو میں نے اس سے کہا تھا، دھول پڑ گئی ہے۔ اسی طرح ایک بار اُس نے دریافت کیا تھا، یہ بُو کیسی ہے، تو میں نے یہ کہہ کر ٹال دیا تھا، آج سیدگار پیا تھا۔ بہت بُو ہوتی ہے کم بخت میں۔“

ڈاکٹر اٹھ کر اکیلا پینے کا عادی تھا۔ اُس کو ساتھ ہی نہیں چاہیے تھے۔ وہ کنجوس تھا۔ اس کے علاوہ اُس کی جیب بھی اجازت نہیں دیتی تھی کہ وہ دوستوں کو پلائے اُس نے بہت سوچا کہ ایسی ترکیب کیا ہو سکتی ہے کہ سانپ بھی مر جائے اور لاٹھی بھی نہ ٹوٹے۔ یعنی یہ مسئلہ کچھ اس طرح حل ہو کہ وہ گھر میں پیا کرے جہاں اُس کے دوستوں کو شرکت کرنے کی جرأت نہیں ہو سکتی تھی۔

ڈاکٹر راتھر پورا ڈاکٹر تو نہیں تھا، لیکن اُس کو ڈاکٹری کی چند چیزوں کا علم ضرور تھا۔ وہ اتنا جاننا تھا کہ دو اینس بوتلوں میں ڈال کر دی جاتی ہیں۔ اور اُن پر اکثر یہ لکھا ہوتا ہے۔ "ٹیک وی بوتل بی فور یوز"۔ اُس نے اتنے علم پر اپنی ترکیب کی دیواریں استوار کیں۔ آخر میں بہت سوچ بچار کے بعد اُس نے یہ سوچا کہ وہ گھری میں پیا کرے گا۔ سانپ بھی مر جائے گا اور لاکھی بھی نہیں ٹوٹے گی۔ وہ دو اکی بوتل میں شراب ڈلو کر گھر رکھ دے گا۔ بیوی سے کہے گا کہ اُس کے سر میں درد ہے اور اس کے اتا و ڈاکٹر سید رمضان علی شاہ نے اپنے ہاتھ سے یہ نسخہ دیا ہے اور کہا ہے کہ شام کو ہر پندرہ منٹ کے بعد ایک خوراک پانی کے ساتھ پیا کرے، انشاء اللہ شفا ہو جائے گی۔

یہ ترکیب تلاش کر لینے پر ڈاکٹر راتھر بے حد خوش ہوا۔ اپنی زندگی میں پہلی بار اس نے بوں محسوس کیا جیسے اُس نے ایک نیا امریکا دریافت کر لیا ہے، چنانچہ صبح سویرے اٹھ کر اس نے اپنی بیوی سے کہا۔ "نسیمہ، آج میرے سر میں بڑا درد ہو رہا ہے۔ ایسا لگتا ہے پھٹ جائے گا۔"

نسیمہ نے بڑے تر دوسے کہا۔ "کارج نہ جائیے آج۔"

ڈاکٹر راتھر مسکرایا۔ "پگلی، آج تو مجھے ضرور جانا چاہیے۔ ڈاکٹر سید رمضان علی شاہ صاحب سے پوچھوں گا۔ ان کے ہاتھ میں بڑی شفا ہے۔"

"ہاں ہاں، ضرور جائیے۔ میرے متعلق بھی اُن سے بات کیجئے گا۔"



## رحمت خداوندی کے پھول

نسیمہ کو سیلان الرحم کی شکایت تھی جس سے ڈاکٹر راتھر کو کوئی دلچسپی نہیں تھی، مگر اُس نے کہا۔ ”ہاں ہاں بات کروں گا۔“ مگر مجھے یقین ہے کہ وہ میرے لئے کوئی نہایت ہی کڑوی اور بدبو دار دوا تجویز کر دیں گے۔“

”آپ خود ڈاکٹر ہیں، دوائیں مٹھائیاں تو نہیں ہوتیں۔“

”ٹھیک ہے، لیکن بدبو دار دواؤں سے مجھے نفرت ہے۔“

”آپ دیکھتے تو سہی کیسی دوا دیتے ہیں۔ ابھی سے کیوں ایسی رائے قائم

کر رہے ہیں آپ؟“

”اچھا“ کہہ کر ڈاکٹر راتھر اپنے سر کو دباتا کالج چلا گیا۔ شام کو وہ دوا کی بوتل میں وسکی ڈو لیا اور اپنی بیوی سے کہا۔ ”میں نے تم سے کہا تھا نا کہ ڈاکٹر سید رمضان علی شاہ ضرور کوئی ایسی دوا لکھ کر دیں گے۔ جو بے حد کڑوی اور بدبو دار ہوگی۔“ لہذا اسے سونگھو۔“ بوتل کا کارک اُتار کر اُس نے بوتل کا منہ اپنی بیوی کی ناک کے ساتھ لگا دیا۔ اُس نے سونگھا اور ایک دم ناک ٹہا کر کہا۔ ”بہت واہیات سی بو ہے۔“

”اب ایسی دوا کون پیئے؟“

”نہیں نہیں۔ آپ ضرور پیئیں گے۔ سر کا درد کیسے دور ہوگا۔“

”ہو جائے گا اپنے آپ۔“

”اپنے آپ کیسے دور ہوگا۔ یہی تو آپ کی بُری عادت ہے۔ دوالاتے

ہیں مگر استعمال نہیں کرتے۔“

”یہ بھی کوئی دوا ہے۔ ایسا لگتا ہے جیسے شراب ہے۔“

”آپ تو جانتے ہی ہیں کہ انگریزی دواؤں میں شراب ہوا کرتی ہے۔“

”لُعنَت ہے ایسی دواؤں پر!“

ڈاکٹر راتھر کی بیوی نے خوراک کے نشان دیکھے اور حیرت سے کہا۔ ”اتنی بڑی

خوراک!“

ڈاکٹر راتھر نے بڑا سا منہ بنایا۔ ”یہی تو مصیبت ہے!“

”آپ مصیبت مصیبت نہ کہیں، اللہ کا نام لے کر پہلی خوراک پیئیں۔ پانی

کتنا ڈالتا ہے۔“

ڈاکٹر راتھر نے بوتل اپنی بیوی کے ہاتھ سے لی اور مصنوعی طور پر باؤل ناخوشہ

کہا۔ ”سوڈا منگوانا پڑے گا۔ عجیب و غریب دوا ہے۔ پانی نہیں سوڈا“

یہ سن کر نسیم نے کہا۔ ”سوڈا اس لئے کہا ہوگا کہ آپ کا معدہ خراب ہے۔“

”خدا معلوم کیا خراب ہے۔“ یہ کہہ کر ڈاکٹر راتھر نے ایک خوراک گلاس میں

ڈالی۔ ”بھئی خدا کی قسم میں نہیں پیوں گا۔“

بیوی نے بڑے پیار سے اس کے کاندھے پر ہاتھ رکھا۔ ”نہیں نہیں۔ پی

جائیے۔ تاکہ بند کر لیجئے۔ میں اسی طرح فیور مکھیچر پیا کرتی ہوں۔“

ڈاکٹر راتھر نے بڑے نخروں کے ساتھ شام کا پہلا پیگ پیا۔ بیوی نے اس کو

## رحمتِ خداوندی کے پھول

شاباش دی اور کہا۔ "پندرہ منٹ کے بعد دوسری خوراک۔ خدا کے فضل و کرم سے دردیوں چٹکیوں میں دور ہو جائے گا۔"

ڈاکٹر راتھرنے سارا ڈھونگ کچھ ایسے خلوص سے رچایا تھا کہ اس کو محسوس ہی نہ ہوا کہ اس نے دوا کے بجائے شراب پی ہے، لیکن جب ہلکا سا سرور اس کے دماغ میں نمودار ہوا تو وہ دل ہی دل میں خوب ہنسا۔ ترکیب خوب تھی۔ اس کی بیوی نے عین پندرہ منٹ کے بعد دوسری خوراک گلاس میں انڈیلی۔ اس میں سو ڈا ڈالا اور ڈاکٹر راتھرنے کے پاس لے آئی۔ "یہ لیجئے دوسری خوراک — کوئی ایسی بری بو تو نہیں ہے۔"

ڈاکٹر راتھرنے گلاس پکڑ کر بڑی بدولی سے کہا، تمہیں پینا پڑے تو معلوم ہو۔ خدا کی قسم شراب کی سی بو ہے — ذرا سونگھ کر تو دیکھو!"

"آپ تو بالکل میری طرح ضد کرتے ہیں۔"

"نسیمہ، خدا کی قسم ضد نہیں کرتا — ضد کا سوال ہی کہاں پیدا ہوتا ہے، لیکن — خیر، ٹھیک ہے۔" یہ کہہ کر ڈاکٹر راتھرنے گلاس منہ سے لگایا اور شام کا دوسرا پگ عٹا غٹ چڑھا گیا۔

تین خوراکیں ختم ہو گئیں۔ ڈاکٹر راتھرنے کسی قدر ناقہ محسوس کیا، لیکن دوسرے روز پھر سر میں درد عود کر آیا۔ ڈاکٹر راتھرنے اپنی بیوی سے کہا۔ "ڈاکٹر سید رمضان علی شاہ نے کہا ہے کہ یہ مرض آہستہ آہستہ دور ہوگا، لیکن دوا کا استعمال برابر جاری رہنا چاہیے"

## رحمتِ خداوندی کے پھول

خدا معلوم کیا نام لیا تھا انہوں نے بیماری کا — کہا تھا معمولی سرکاردہ ہوتا تو دو  
خوراکوں ہی سے دور ہو جاتا۔ مگر تمہارا کیس ذرا سیریس ہے۔“  
یسن کر نسیمہ نے تڑو سے کہا۔ ”تو آپ کو دو اب باقاعدہ پینی پٹے گی۔“  
”میں نہیں جانتا — تم وقت پر دے دیا کرو گی تو فہر درویش بر جان رویش  
پی لیا کروں گا۔“

نسیمہ نے ایک خوراک سوڈے میں حل کر کے اس کو دی۔ اُس کی بوناک میں  
گھسی تو متلی آنے لگی مگر اس نے اپنے خاوند پر کچھ ظاہر نہ ہونے دیا۔ کیونکہ اس  
کو ڈر تھا کہ وہ پینے سے انکار کر دے گا۔

ڈاکٹر آختر نے تین خوراکیں اپنی بیوی کے بڑے اصرار پر پییں۔ وہ بہت  
خوش تھی کہ اُس کا خاوند اُس کا کہانا مان رہا ہے، کیونکہ بیوی کی بات ماننے کے  
کے معاملے میں ڈاکٹر بہت بدنام تھا۔

کئی دن گذر گئے۔ خوراکیں پینے اور پلانے کا سلسلہ چلتا رہا۔ ڈاکٹر آختر بڑا  
مسرور تھا کہ اُس کی ترکیب سوومند ثابت ہوئی۔ اب اُسے دوستوں کا کوئی  
خوشہ نہیں تھا۔ ہر شام گھر میں بسر ہوتی۔ ایک خوراک پیتا اور لیٹ کر کوئی افسانہ  
پڑھنا شروع کر دیتا۔ دوسری خوراک عین پندرہ منٹ کے بعد اُس کی بیوی تیار  
کر کے لے آتی۔ اسی طرح تیسری خوراک اُس کو بن مانگے مل جاتی — ڈاکٹر  
راختر بے حد مطمئن تھا۔ اتنے دن گذر جانے پر اس کے اور اس کی بیوی کے لئے

یہ دوا کا سلسلہ ایک معمول ہو گیا تھا۔

ڈاکٹر راتھراب ایک پوری بوتل لے آیا تھا۔ اس کا لیبل وغیرہ انار کر اس نے اپنی بیوی سے کہا تھا۔ ”کیمسٹ میرا دوست ہے۔ اُس نے مجھ سے کہا۔ آپ ہر روز تین خوراکیں لیتے ہیں، دوا آپ کو یوں مہنگی پڑتی ہے۔ پوری بوتل لے جائیے۔ اس میں سے چھوٹی نشانوں والی بوتل میں ہر روز تین خوراکیں ڈال لیا کیجئے۔ بہت سستی پڑے گی اس طرح آپ کو یہ دوا۔“

یہ سن کر نسیمہ کو خوشی ہوئی کہ چلو بچت ہو گئی۔ ڈاکٹر راتھراب بھی خوش تھا کہ اُس کے کچھ پیسے بچ گئے، کیونکہ روزانہ تین پگ لیتے ہیں اُسے زیادہ دام دینے پڑتے تھے اور بوتل آٹھ روپوں میں مل جاتی تھی۔

کالج سے فارغ ہو کر ڈاکٹر راتھراب ایک دن گھر آیا تو اس کی بیوی لٹی ہوئی تھی۔ ڈاکٹر راتھراب نے اس سے کہا۔ ”نسیمہ، کھانا نکالو، بہت بھوک لگی ہے۔“

نسیمہ نے کچھ عجیب سے لہجے میں کہا۔ ”کھانا۔ کیا آپ کھانا کھا نہیں چکے؟“

”نہیں تو۔“

”نسیمہ نے ایک لمبی ”نہیں، کئی۔“ آپ — کھانا کھا چکے ہیں — میں نے

آپ کو دیا تھا۔“

ڈاکٹر راتھراب نے حیرت سے کہا۔ ”کب دیا تھا۔ میں ابھی ابھی کالج سے آ رہا ہوں۔“

نسیمہ نے ایک جمائی لی۔ ”جھوٹ ہے — آپ کالج تو گئے ہی نہیں۔“

## رحمتِ خداوندی کے پھول

ڈاکٹر راتھرنے سمجھا، نسیمہ مذاق کر رہی ہے، چنانچہ مسکرایا۔ "چلو اٹھو، کھانا نکالو۔ سخت بھوک لگی ہے۔"

نسیمہ نے ایک اور لمبی "نہیں" کہی۔ "آپ جھوٹ بولتے ہیں۔ میں نے آپ کے ساتھ کھانا کھایا تھا۔"

"کب؟ — حد ہو گئی ہے — چلو اٹھو، مذاق نہ کرو۔" یہ کہہ کر ڈاکٹر راتھرنے اپنی بیوی کا بازو پکڑا۔ "خدا کی قسم میرے پیٹ میں چوہے دوڑ رہے ہیں۔" نسیمہ کھلکھلا کر منسی۔ "چوہے — آپ یہ چوہے کیوں نہیں کھاتے؟" ڈاکٹر راتھرنے بڑے تعجب سے پوچھا۔ "کیا ہو گیا ہے تمہیں؟"

نسیمہ نے سنجیدگی اختیار کر کے اپنے ماتھے پر ہاتھ رکھا اور اپنے خداوند سے کہا۔ "میں — میں — سر میں درد تھا میرے — آپ کی دوا کی دوخو — خو — خوراکیں پی ہیں — چوہے — چوہے بہت ستاتے ہیں — ان کو مارنے والی گولیاں لے آئیے — کھانا؟ — نکالتی ہوں کھانا؟"

ڈاکٹر راتھرنے اپنی بیوی سے صرف اتنا کہا۔ "تم سو جاؤ، میں کھانا کھا چکا ہوں۔"

نسیمہ زور سے منسی۔ "میں نے جھوٹ تو نہیں کہا تھا۔"

ڈاکٹر راتھرنے جب دوسرے کمرے میں جا کر مضطرب حالت میں زمیندار کا تازہ پرچہ کھولا تو اس کو ایک جہر کی سرخی نظر آئی۔ ڈاکٹر راتھرنے رحمتِ خداوندی

## رحمتِ خداوندی کے پھول

کے پھول۔ اس کے نیچے یہ درج تھا کہ پولیس نے اُس کو دھوکا دہی کے سلسلے میں  
میں گرفتار کر لیا ہے۔

غلام رسول عرف ڈاکٹر اتھرنے یہ خبر پڑھ کر یوں محسوس کیا کہ اُس پر  
رحمتِ خداوندی کے پھول برس رہے ہیں۔

---

۲۵ جولائی ۱۹۵۰ء

## سارے تین آنے

”میں نے قتل بھیوں کیا۔ ایک انسان کے خون میں اپنے ہاتھ کیوں رنگے، یہ ایک لمبی داستان ہے۔ جب تک میں اس کے تمام عواقب و عواطف سے آپ کو آگاہ نہیں کروں گا، آپ کو کچھ پتہ نہیں چلے گا۔ مگر اس وقت آپ لوگوں کی گفتگو کا موضوع مجرم اور سزا ہے۔ انسان اور جیل ہے۔ چونکہ میں جیل میں رہ چکا ہوں، اس لئے میری رائے نادرست نہیں ہو سکتی۔ مجھے مفروضہ صاحب سے پورا اتفاق ہے کہ جیل مجرم کی اصلاح نہیں کر سکتی۔ مگر یہ حقیقت اتنی بار دہرائی جا چکی ہے کہ اس پر زور دینے سے آدمی کو یوں محسوس ہوتا ہے جیسے وہ کسی محفل میں ہزار بار سنایا ہوا لطیفہ بیان کر رہا ہے۔ اور یہ لطیفہ نہیں کہ اس حقیقت کو جانتے پہچانتے ہوتے بھی ہزار ہا جیل خانے موجود ہیں۔



ہتھکڑیاں ہیں اور وہ ننگی انسانیت بیڑیاں — میں قانون کا یہ زیور پہن چکا ہوں۔“

یہ کہہ کر رضوی نے میری طرف دیکھا اور مسکرایا۔ اُس کے موٹے موٹے جیشیوں کے سے ہونٹ عجیب انداز میں پھڑکے۔ اُس کی چھوٹی چھوٹی مخمور آنکھیں جو قاتل کی آنکھیں لگتی تھیں چمکیں۔ ہم سب چونک پڑے تھے۔ جب اس نے یکایک ہماری گفتگو میں حصہ لینا شروع کر دیا تھا۔ وہ ہمارے قریب کرسی پر بیٹھا کریم ملی ہوئی کوئی پی رہا تھا۔ جب اُس نے خود کو متعارف کیا تو ہمیں وہ تمام واقعات یاد آگئے جو اس کی قتل کی واردات سے وابستہ تھے۔ وعدہ معاف گواہ بن کر اُس نے بڑی صفائی سے اپنی اور اپنے دوستوں کی گردن پھانسی کے پھندے سے بچالی تھی۔

وہ اسی دن رہا ہو کر آیا تھا۔ بڑے شائستہ انداز میں وہ مجھ سے مخاطب ہوا۔ ”معاف کیجئے گانٹو صاحب — آپ لوگوں کی گفتگو سے مجھے دلچسپی ہے۔ میں ادیب تو نہیں، لیکن آپ کی گفتگو کا جو موضوع ہے اُس پر اپنی ٹوٹی چھوٹی زبان میں کچھ نہ کچھ ضرور کہہ سکتا ہوں۔“ پھر اس نے کہا۔ ”میرا نام صدیق رضوی ہے۔ لندنا بازار میں جو قتل ہوا تھا، میں اُس سے متعلق تھا۔“

میں نے اس قتل کے متعلق صرف سرسری طور پر پڑھا تھا۔ لیکن جب رضوی نے اپنا تعارف کرایا تو میرے ذہن میں خبروں کی تمام سرخیاں ابھر آئیں۔

ہماری گفتگو کا موضوع یہ تھا کہ آیا جیل مجرم کی اصلاح کر سکتی ہے۔ میں خود محسوس کر رہا تھا۔ ہم ایک باسی روٹی کھا رہے ہیں۔ رضوی نے جب یہ کہا "حقیقت اتنی بار دہرائی جا چکی ہے کہ اس پر زور دینے سے آدمی کو یوں محسوس ہوتا ہے۔ جیسے وہ کسی محفل میں ہزار بار سنایا ہوا لطیفہ بیان کر رہا ہے۔" تو مجھے بڑی تسکین ہوئی۔ میں نے یہ سمجھا جیسے رضوی نے میرے خیالات کی ترجمانی کر دی ہے کہ عیم ملی ہوئی کوئی کی پیالی ختم کر کے رضوی نے اپنی چھوٹی چھوٹی محسوس آنکھوں سے مجھے دیکھا اور بڑی سنجیدگی سے کہا۔ غلط صاحب آدمی جرم کیوں کرتا ہے۔ جرم کیا ہے، سزا کیا ہے۔ میں نے اس کے متعلق بہت غور کیا ہے۔ میں سمجھتا ہوں کہ ہر جرم کے پیچھے ایک ہسٹری ہوتی ہے۔ زندگی کے واقعات کا ایک بڑا ٹکڑا ہوتا ہے بہت الجھا ہوا، پیڑھا میرٹھا۔ میں نفسیات کا ماہر نہیں۔ لیکن اتنا ضرور جانتا ہوں کہ انسان سے خود جرم سرزد نہیں ہوتا۔ حالات سے ہوتا ہے!!

نصیر نے کہا۔ "آپ نے بالکل درست کہا ہے۔"

رضوی نے ایک اور کافی کا آرڈر دیا اور نصیر سے کہا۔ "مجھے معلوم نہیں جناب، لیکن میں نے جو کچھ عرض کیا ہے اپنے مشاہدات کی بنا پر عرض کیا ہے، ورنہ یہ موضوع بہت پرانا ہے۔ میرا خیال ہے کہ وکٹر ہیوگو۔ فرانس کا ایک مشہور ناولسٹ تھا۔ شاید کسی اور ملک کا ہو۔ آپ تو خیر جانتے ہی

## ساٹھنیں آنے

ہوں گے، جرم اور سزا پر اس نے کافی لکھا ہے۔ — مجھے اُس کی ایک تصنیف کے  
چند فقرے یاد ہیں۔ یہ کہہ کر وہ مجھ سے مخاطب ہوا۔ ”منٹو صاحب، غالباً آپ ہی  
کا ترجمہ تھا۔ کیا تھا؟ — وہ سیڑھی اُتار دو جو انسان کو جرائم اور مصائب کی  
طرف لے جاتی ہے۔ — لیکن میں سوچتا ہوں کہ وہ سیڑھی کون سی ہے۔ اُس کے  
کتنے زینے ہیں“

کچھ بھی ہو، یہ سیڑھی ضرور ہے، اس کے زینے بھی  
ہیں، بسکن جہاں تک میں سمجھتا ہوں، بے شمار ہیں، ان کو گننا، ان کا  
شمار کرنا ہی سب سے بڑی بات ہے۔ — منٹو صاحب، حکومتیں رائے شماری  
کرتی ہیں، حکومتیں اعداد و شماری کرتی ہیں، حکومتیں ہر قسم کی شماری کرتی ہیں۔  
اس سیڑھی کے زینوں کی شماری کیوں نہیں کرتیں — کیا یہ اُن کا فرض  
نہیں — میں نے قتل کیا — لیکن اس سیڑھی کے کتنے زینے طے کر کے کیا  
— حکومت نے مجھے وعدہ معاف گواہ بنا لیا، اس لئے کہ قتل کا ثبوت  
اُس کے پاس نہیں تھا، لیکن سوال یہ ہے کہ میں اپنے گناہ کی معافی کس سے  
مانگوں — وہ حالات جنہوں نے مجھے قتل کرنے پر مجبور کیا تھا۔ اب میرے  
نزدیک نہیں ہیں، اُن میں اور مجھ میں ایک برس کا فاصلہ ہے۔ میں اس فاصلے  
سے معافی مانگوں یا ان حالات سے جو بہت دور کھڑے میرا منہ چڑا رہے ہیں“

ہم سب رضوی کی باتیں بڑے غور سے سُن رہے تھے۔ وہ نظاہر تعلیم یافتہ معلوم نہیں ہوتا تھا، لیکن اُس کی گفتگو سے ثابت ہوا کہ وہ پڑھا لکھا ہے اور بات کرنے کا سلیقہ جانتا ہے۔ میں نے اُس سے کچھ کہا ہوتا، لیکن میں چاہتا تھا کہ وہ باتیں کرتا جائے اور میں سنتا جاؤں۔ اسی لئے میں اُس کی گفتگو میں حائل نہ ہوا۔ اُس کے لئے نئی کوئی آگتی تھی۔ اسے بنا کر اُس نے چند گھونٹ پیئے اور کہنا شروع کیا۔ ”خدا معلوم میں کیا بگو اس کرتا رہا ہوں، لیکن میرے ذہن میں ہر وقت ایک آدمی کا خیال رہا ہے۔ اس آدمی کا، اُس بھنگی کا جو ہمارے ساتھ جیل میں تھا۔ اُس کو ساڑھے تین آنے چوری کرنے پر ایک برس کی سزا ہوئی تھی۔“

نصیر نے حیرت سے پوچھا۔ صرف ساڑھے تین آنے چوری کرنے پر؟“  
 رضوی نے تیخ آلود جواب دیا۔ ”جی ہاں۔ صرف ساڑھے تین آنے کی چوری پر۔ اور جو اُس کو نصیب نہ ہوئے، کیونکہ وہ پکڑا گیا۔ یہ رقم خزانے میں محفوظ ہے اور پھگو بھنگی غیر محفوظ ہے۔ کیونکہ ہو سکتا ہے وہ پھر پکڑا جائے۔ کیونکہ ہو سکتا ہے اُس کا پیٹ، پھر اُسے مجبور کرے، کیونکہ ہو سکتا ہے کہ اُس سے گو موت صاف کرانے والے اُس کی تنخواہ نہ دے سکیں، کیونکہ ہو سکتا ہے اُس کو تنخواہ دینے والوں کو اپنی تنخواہ نہ ملے۔ یہ ہو سکتا ہے کا سلسلہ منٹو صاحب عجیب و غریب ہے۔ سچ پوچھئے تو دنیا میں سب کچھ ہو سکتا ہے۔“

رضوی سے قتل بھی ہو سکتا ہے۔“

یہ کہہ کر وہ بھٹوڑے عرصے کے لئے خاموش ہو گیا۔ نصیر نے اُس سے کہا۔  
”آپ بھگو بھنگی کی بات کر رہے تھے؟“

رضوی نے اپنی چھدری مونچھوں پر سے کوئی رومال کے ساتھ پونچھی جی ہاں  
— بھگو بھنگی چور ہونے کے باوجود، یعنی وہ قانون کی نظروں میں چور تھا۔  
لیکن ہماری نظروں میں پورا ایماندار — خدا کی قسم میں نے آج تک اس جیسا  
ایماندار آدمی نہیں دیکھا، ساڑھے تین آنے اس نے ضرور چرائے تھے، اُس  
نے صاف صاف عدالت میں کہہ دیا تھا کہ یہ چوری میں نے ضرور کی ہے،  
میں اپنے حق میں کوئی گواہی پیش نہیں کرنا چاہتا — میں دو دن کا بھوکا  
تھا، مجبوراً مجھے کریم درزی کی جیب میں ہاتھ ڈالنا پڑا۔ اُس سے مجھے پانچ  
روپے لینے تھے — دو مہینوں کی تنخواہ — حضور اُس کا بھی کچھ تصور نہیں  
تھا۔ اس لئے کہ اس کے کتے گاہکوں نے اس کی سلائی کے پیسے مارے ہوئے  
تھے — حضور میں پہلے بھی چوریاں کر چکا ہوں۔ ایک دفعہ میں نے دس روپے  
ایک میم صاحب کے بٹوے سے نکال لئے تھے۔ مجھے ایک مہینے کی سزا  
ہوئی تھی۔ پھر میں نے ڈپٹی صاحب کے گھر سے چاندی کا ایک کھلونا چرایا تھا  
اس لئے کہ میرے بچے کو بنو نیا تھا اور ڈاکٹر بہت فیس مانگتا تھا — حضور  
میں آپ سے جھوٹ نہیں کہتا۔ میں چور نہیں ہوں — کچھ حالات ہی ایسے تھے

## ساڑھے تین آنے

کہ مجھے چوریاں کرنی پڑیں۔ اور حالات ہی ایسے تھے کہ میں پکڑا گیا۔ مجھ سے بڑے بڑے چور موجود ہیں لیکن وہ ابھی تک پکڑے نہیں گئے۔ حضور اب میرا بچہ بھی نہیں ہے، بیوی بھی نہیں ہے۔ لیکن حضور افسوس ہے کہ میرا پیٹ ہے یہ مرجائے تو سارا جھنجھٹ ہی ختم ہو جائے، حضور مجھے معاف کر دو۔ لیکن حضور نے اس کو معاف نہ کیا اور عادی چور سمجھ کر اس کو ایک برس قید با مشقت کی سزا دے دی۔“

رضوی بڑے۔ بے تکلف انداز میں بول رہا تھا۔ اُس میں کوئی تصنع، کوئی بناوٹ نہیں تھی۔ ایسا لگتا تھا کہ الفاظ خود بخود اس کی زبان پر آتے اور بہتے چلے جا رہے ہیں۔ میں بالکل خاموش تھا۔ سگریٹ پہ سگریٹ پی رہا تھا اور اس کی باتیں سن رہا تھا۔ نصیر پھر اس سے مخاطب ہوا۔ ”آپ پھگوا کی ایمانداری کی بات کر رہے تھے؟“

”جی ہاں۔“ رضوی نے جیب سے بیٹری نکال کر سلگائی۔ ”میں نہیں جانتا۔ قانون کی نگاہوں میں ایمانداری کیا چیز ہے، لیکن میں اتنا جانتا ہوں کہ میں نے بڑی ایمانداری سے قتل کیا تھا۔ اور میرا خیال ہے کہ پھگوا بھنگلی نے بھی بڑی ایمانداری سے ساڑھے تین آنے چرائے تھے۔ میری سمجھ میں نہیں آتا کہ لوگ ایمانداری کو صرف اچھی باتوں سے کیوں منسوب کرتے ہیں اور سچ پوچھتے تو میں اب یہ سوچنے لگا ہوں کہ اچھائی اور برائی ہے کیا۔ ایک چیز آپ کے لئے اچھی

## ساڑھے تین آنے

ہو سکتی ہے میرے لئے بُری۔ ایک سوسائٹی میں ایک چیز اچھی سمجھی جاتی ہے دوسری میں بُری۔ ہمارے مسلمانوں میں نعلوں کے بال بڑھانا گناہ سمجھا جاتا ہے، لیکن سکھ اس سے بے نیاز ہیں۔ اگر یہ بال بڑھانا واقعی گناہ ہے تو خدا ان کو سزا کیوں نہیں دیتا۔ اگر کوئی خدا ہے تو میری اس سے درخواست ہے کہ خدا کے لئے نعم یہ انسانوں کے قوانین توڑ دو، ان کی بنائی ہوئی جیلیں ڈھا دو۔ اور آسمانوں پر اپنی جیلیں خود بناؤ۔ خود اپنی عدالت میں ان کو سزا دو، کیونکہ اور کچھ نہیں تو کم از کم خدا تو ہو۔“

رضوی کی اس تقریر نے مجھے بہت متاثر کیا۔ اس کی خامکاری ہی اصل میں تاثر کا باعث تھی۔ وہ باتیں کرتا تھا تو یوں لگتا تھا جیسے وہ ہم سے نہیں بلکہ اپنے آپ سے دل ہی دل میں گفتگو کر رہا ہے۔

اُس کی بیڑی بچھ گئی تھی، غالباً اس میں تمباکو کی گانٹھ اٹکی ہوئی تھی، اس لئے کہ اُس نے پانچ چھ مرتبہ اس کو سلگانے کی کوشش کی۔ جب نہ سلگی تو پھینک دی اور مجھ سے مخاطب ہو کر کہا۔ ”منٹو صاحب، پھگو مجھے اپنی تمام زندگی یاد رہے گا۔ آپ کو تباؤں گا تو آپ ضرور کہیں گے کہ جذباتیت ہے، لیکن خدا کی قسم جذباتیت کو اس میں کوئی دخل نہیں۔ وہ میرا دوست نہیں تھا۔ نہیں وہ میرا دوست تھا کیونکہ اس نے ہر بار خود کو ایسا ہی ثابت کیا۔“

رضوی نے جیب میں سے دوسری بیڑی نکالی مگر وہ ٹوٹی ہوئی تھی۔ میں نے

## ساتھ تین آنے

اُسے سگریٹ پیش کیا تو اُس نے قبول کر لیا۔ ”شکریہ — منٹو صاحب، معاف کیجئے گا، میں نے اتنی بکواس کی ہے حالانکہ مجھے نہیں کرنی چاہیے تھی اس لئے کہ ماشاء اللہ آپ —“

میں نے اس کی بات کاٹی۔ ”رضوی صاحب، میں اس وقت منٹو نہیں ہوں صرف سعادت حسن ہوں۔ آپ اپنی گفتگو جاری رکھتے۔ میں بڑی دلچسپی سے سن رہا ہوں۔“

رضوی مسکرایا۔ اُس کی چھوٹی چھوٹی منجھور آنکھوں میں چمک پیدا ہوئی۔ ”آپ کی بڑی نوازش ہے۔“ پھر وہ نصیر سے مخاطب ہوا۔ ”میں کیا کہہ رہا تھا۔“ میں نے اُس سے کہا۔ ”آپ پھگو کی ایمانداری کے متعلق کچھ کہنا چاہتے تھے۔“ ”جی ہاں“ یہ کہہ کر اُس نے میرا پیش کیا ہوا سگریٹ سلگایا۔ ”منٹو صاحب، قانون کی نظروں میں وہ عادی چور تھا۔ بیڑیوں کے لئے ایک دفعہ اس نے آنکھ آنے چرائے تھے۔ بڑی مشکلوں سے دیوار پھاند کر جیب اُس نے بھاگنے کی کوشش کی تھی تو اس کے ٹخنے کی ہڈی ٹوٹ گئی تھی۔ قریب قریب ایک برس تک وہ اس کا علاج کرتا رہا تھا، مگر جب میرا ہم الزام دوست جرجی بیس بیڑیاں اسکی معرفت بھیجتا تو وہ سب کی سب پولیس کی نظریں بچا کر میرے حوالے کر دیتا۔ وعدہ معاف گواہوں پر بہت کڑی نگرانی ہوتی ہے، لیکن جرجی نے پھگو کو اپنا دوست اور ہمراز بنالیا تھا۔ وہ بھنگی تھا، لیکن اُس کی فطرت بہت خوشبودار تھی۔ شروع شروع



## ساڑھے تین آنے

میں جب وہ جرجی کی بیڑیاں لے کر میرے پاس آیا تو میں نے سوچا، اس حرافز اوسے چور نے ضرور ان میں سے کچھ غائب کر لی ہوں گی، مگر بعد میں مجھے معلوم ہوا کہ وہ قطعی طور پر ایسا نڈار تھا۔ بیڑی کے لئے اُس نے آٹھ آنے چراتے ہوئے اپنے ٹخنے کی بڑی ٹڑوالی کھٹی مگر یہاں جیل میں جہاں اُس کو تمباکو کہیں سے بھی نہیں مل سکتا تھا، وہ جرجی کی دی ہوئی بیڑیاں تمام و کمال میرے حوالے کر دیتا تھا، جیسے وہ امانت ہوں۔ پھر وہ کچھ دیر بچکا چانے کے بعد مجھ سے کہتا، بابو جی، ایک بیڑی تو دیجئے اور میں اس کو صرف ایک بیڑی دیتا۔ انسان بھی کتنا کمینہ ہے!

رضوی نے کچھ اس انداز سے اپنا سر جھٹکا جیسے وہ اپنے آپ سے متنفر ہے۔ "جیسا کہ میں عرض کر چکا ہوں مجھ پر بہت کڑی پابندیاں عائد تھیں۔ وعدہ معاف گواہوں کے ساتھ ایسا ہی ہوتا ہے۔ جرجی البتہ میرے مقابلے میں بہت آزاد تھا۔ اس کو رشوت دے دلا کر بہت آسانیاں مہیا تھیں۔ کپڑے مل جاتے تھے۔ صابن مل جاتا تھا۔ بیڑیاں مل جاتی تھیں۔ جیل کے اندر رشوت دینے کے لئے روپے بھی مل جاتے تھے۔ پھگو بھنگی کی سزا ختم ہونے میں صرف چند دن باقی رہ گئے تھے، جب اُس نے آخری بار جرجی کی دی ہوئی بیس بیڑیاں مجھے لا کر دیں۔ میں نے اُس کا شکریہ ادا کیا۔ وہ جیل سے نکلنے پر خوش نہیں تھا۔ میں نے جب اس کو مبارکباد دی تو اُس نے کہا، بابو جی، میں پھر یہاں آ جاؤں گا۔ بھوکے انسان کو چوری

کرنی ہی پڑتی ہے۔ بالکل ایسے ہی جیسے ایک بھو کے انسان کو کھانا کھانا ہی پڑتا ہے۔ بابو جی آپ بڑے اچھے ہیں، مجھے اتنی بیڑیاں دیتے رہے۔ خدا کرے آپ کے سارے دوست بری ہو جائیں۔ جرجی بابو آپ کو بہت چاہتے ہیں۔“

نصیر نے یہ سن کر غالباً اپنے آپ سے کہا۔ ”اور اس کو صرف سارٹھے تین آنے چرانے کے جرم میں سزا ملی تھی۔“

رضوی نے گرم کوئی کا ایک گھونٹ پی کر ٹھنڈے انداز میں کہا۔ ”جی ہاں صرف سارٹھے تین آنے چرانے کے جرم میں۔ اور وہ بھی خزانے میں جمع ہیں۔ خدا معلوم ان سے کس پیٹ کی آگ بجھے گی!“ رضوی نے کوئی کا ایک اور گھونٹ پیا اور مجھ سے مخاطب ہو کر کہا۔ ”ہاں منٹو صاحب، اس کی رہائی میں صرف ایک دن رہ گیا تھا۔ مجھے دس روپوں کی اشد ضرورت تھی۔ میں تفصیل میں نہیں جانا چاہتا۔ مجھے یہ روپے ایک سلسلے میں سنتری کو رشوت کے طور پر دینے تھے۔ میں نے بڑی مشکلوں سے کاغذ نپیل مہیا کر کے جرجی کو ایک خط لکھا تھا اور پھنگو کے ذریعہ سے اُس تک بھجوا یا تھا۔ کہ وہ مجھے کسی نہ کسی طرح دس روپے بھیج دے۔ پھنگو ان پڑھ تھا۔ شام کو وہ مجھ سے ملا۔ جرجی کا رقعہ اُس نے مجھے دیا۔ اُس میں دس روپے کا سرخ پاکستانی نوٹ قید تھا۔ میں نے رقعہ پڑھا۔ یہ لکھا تھا۔ رضوی پیارے دس روپے بھیج تو رہا ہوں، مگر ایک عادی چور کے ہاتھ، خدا کرے تمہیں مل جائیں

## ساڑھے تین آنے

کیونکہ یہ کل ہی جیل سے رہا ہو کر جا رہا ہے۔ میں نے یہ تحریر پڑھی تو بھگو بھنگی کی طرف  
دیکھ کر مسکرایا۔ اُس کو ساڑھے تین آنے چرانے کے جرم میں ایک برس کی سزا ہوئی تھی۔  
میں سوچنے لگا اگر اس نے دس روپے چرائے ہوتے تو ساڑھے تین آنے فی برس  
کے حساب سے اُس کو کیا سزا ملتی؟

یہ کہہ کر رضوتی نے کوئی گا آخری گھونٹ پیا اور رخصت مانگے بغیر کوئی ماؤس

سے باہر چلا گیا۔

۲۶ جولائی ۱۹۵۰ء

## پیرن

یہ اُس زمانے کی بات ہے جب میں بے حد مفلس تھا۔ بمبئی میں نو روپے ماہوار کی ایک کھولی میں رہتا تھا جس میں پانی کانل تھا نہ بجلی۔ ایک نہایت ہی غلیظ کوٹھڑی تھی جس کی چھت پر سے ہزار ہا کھٹمل میرے اوپر گرا کرتے تھے۔ چوہوں کی بھی کافی بہتات تھی۔ اتنے بڑے چوہے میں نے پھر کبھی نہیں دیکھے۔ بلیاں ان سے ڈرتی تھیں۔

چالی یعنی بلدنگ میں صرف ایک غسل خانہ تھا۔ جس کے دروازے کی کنڈی ٹوٹی ہوئی تھی۔ صبح سویرے چالی کی عورتیں پانی بھرنے کے لئے اس غسل خانے میں جمع ہو جاتی تھیں۔ یہودی، مرہٹا، گجراتی، کرسمین۔ بھانت بھانت کی عورتیں میرا یہ معمول تھا کہ ان عورتوں کے اجتماع سے بہت پہلے غسل خانے میں جاتا

دروازہ بھیڑتا اور نہانا شروع کر دیتا۔ ایک روز میں دیر سے اٹھا۔ غسل خانے میں پہنچ کر نہانا شروع کیا تو کھوڑی دیر کے بعد کھٹ سے دروازہ کھلا، مہسری پڑوسن بھتی۔ بغل میں گاگر دبائے اُس نے معلوم نہیں کیوں ایک لمحظے کے لئے مجھے غور سے دیکھا۔ پھر ایک دم مٹی۔ گاگر اس کی بغل سے پھسلی اور فرش پر لڑھکنے لگی۔  
— ایسی بھاگی جیسے کوئی شیر اس کا تعاقب کر رہا ہے۔ میں بہت ہنسنا، اٹھ کر دروازہ بند کیا اور نہانا شروع کر دیا۔

کھوڑی دیر کے بعد پھر دروازہ کھلا۔ برج موہن تھا۔ میں نہا کے فارغ ہو چکا تھا اور کپڑے پہن رہا تھا۔ اُس نے مجھ سے کہا۔ ”بھئی منو آج انوار ہے۔“  
مجھے یاد آگیا کہ برج موہن کو باندہ جانا تھا، اپنی دوست پیرن سے ملنے کے لئے۔ وہ ہراتوار کو اُس سے ملنے جاتا تھا۔ وہ ایک معمولی شکل و صورت کی پارسی لڑکی تھی جس سے برج موہن کا معاشرہ قریباً تین برس سے چل رہا تھا۔

ہراتوار کو برج موہن مجھ سے آٹھ آنے ٹرین کے کرائے کے لئے لیتا۔ پیرن کے گھر پہنچتا۔ دو نو آدھے گھنٹے تک آپس میں باتیں کرتے۔ برج موہن اسٹریٹ ویلی کے کراس ورڈ پزل کے حل اس کو دیتا اور چلا آتا۔ وہ بیکار تھا۔ سارا دن سر نیوڑھائے یہ پزل اپنی دوست پیرن کے لئے حل کرتا رہتا تھا۔ اُس کو چھوٹے چھوٹے کئی انعام مل چکے تھے مگر وہ سب پیرن نے وصول کئے تھے۔ برج موہن نے ان میں سے ایک دمڑی بھی اُس سے نہ مانگی تھی۔

## پیرن

برج مومن کے پاس پیرن کی بے شمار تصویریں تھیں۔ شلوار قمیص میں چہرت پہچانے میں ساڑھی میں فراک میں بیڈنگ کسٹیوم میں فینسی ڈریس میں — غالباً سو سے اوپر ہونگی پیرن قطعاً خوبصورت نہیں تھنی، بلکہ میں تو یہ کہوں گا کہ بہت ہی ادنیٰ شکل و صورت کی تھی لیکن میں نے اپنی اس رائے کا اظہار برج مومن سے کبھی نہیں کیا تھا۔ میں نے پیرن کے متعلق کبھی کچھ پوچھا ہی نہیں تھا کہ وہ کون ہے، کیا کرتی ہے، برج مومن سے اس کی ملاقات کیسے ہوئی، عشق کی ابتدا کیوں کر ہوئی۔ کیا وہ اُس سے شادی کرنے کا ارادہ رکھتا ہے؟ — برج مومن نے بھی اُس کے بارے میں مجھ سے کبھی بات چیت نہ کی تھی۔ بس ہر اتوار کو وہ ناشتے کے بعد مجھ سے آٹھ آنے کرائے کے لیتا اور اس سے ملنے کے لئے باندرہ روانہ ہو جاتا اور دوپہر تک لوٹ آتا۔

میں نے کھولی میں جا کر اس کو آٹھ آنے دیئے، وہ چلا گیا۔ دوپہر کو لوٹا تو اُس نے خلاف معمول مجھ سے کہا۔ ”آج معاملہ ختم ہو گیا۔“  
میں نے اُس سے پوچھا۔ ”کونسا معاملہ؟“ مجھے معلوم نہیں تھا کہ وہ کس معاملے کی بات کر رہا ہے۔

برج مومن نے جیسے اُس کے سینے کا بوجھ ہلکا ہو گیا ہے ”مجھ سے کہا۔ پیرن سے آج دو ٹوک فیصلہ ہو گیا ہے۔ میں نے اُس سے کہا۔ جب بھی تم سے ملنا شروع کرتا ہوں مجھے کوئی کام نہیں ملتا۔ تم بہت منحوس ہو۔ اُس نے کہا بہتر ہے، ملنا چھوڑ دو۔ دیکھو

تمہیں کیسے کام ملتا ہے۔ میں منحوس ہوں، مگر تم اول درجے کے نکھٹو اور کام چور ہو۔  
 سواب یہ قصہ ختم ہو گیا ہے اور میرا خیال ہے انشاء اللہ کل ہی مجھے کام مل جائیگا صبح  
 تم مجھے چار آنے دینا۔ میں سیٹھ نانوبھائی سے ملوں گا، وہ مجھے ضرور اپنا اسٹنٹ  
 رکھ لے گا۔“

یہ سیٹھ نانوبھائی جو فلم ڈائریکٹر تھا متعدد مرتبہ برج موہن کو ملازمت دینے سے  
 انکار کر چکا تھا۔ کیونکہ اُس کا بھی پیرن کی طرح یہی خیال تھا کہ وہ کام چور اور نکما ہے  
 لیکن دوسرے روز جب برج موہن مجھ سے چار آنے لے کر گیا تو دوپہر کو اُس نے  
 مجھے یہ خوشخبری سنائی کہ سیٹھ نانوبھائی نے بہت خوش ہو کر اُسے ڈھائی سو روپے  
 ماہوار پر ملازم رکھ لیا ہے۔ کنٹریکٹ ایک برس کا ہے جس پر دستخط ہو چکے ہیں۔  
 پھر اس نے جیب میں ہاتھ ڈال کر سو روپے نکالے اور مجھے دکھائے۔ یہ ایڈوانس  
 ہے۔ جی تو میرا چاہتا ہے کہ کنٹریکٹ اور سو روپے لیکر باندرہ جاؤں اور پیرن سے  
 کہوں کہ لو دیکھو، مجھے کام مل گیا ہے، لیکن ڈر ہے کہ نانوبھائی مجھے فوراً جواب دے  
 دے گا۔ میرے ساتھ ایک نہیں کئی مرتبہ ایسا ہو چکا ہے۔ ادھر ملازمت ملی،  
 ادھر پیرن سے ملاقات ہوتی۔ معاملہ صاف کسی نہ کسی ہمانے مجھے نکال باہر کیا  
 گیا۔ خدا معلوم اس لڑکی میں یہ نحوست کہاں سے آگئی۔ اب میں کم از کم ایک برس  
 تک اُس کا منہ نہیں دیکھوں گا۔ میرے پاس کپڑے بہت کم رہ گئے ہیں۔ ایک  
 برس لگا کر کچھ نبوالوں تو پھر دیکھا جائے گا۔“

چھ مہینے گزر گئے۔ برج موہن برابر کام پر جا رہا تھا۔ اُس نے کئی نئے کپڑے بنوا لئے تھے۔ ایک درجن رومال بھی خرید لئے تھے۔ اب وہ تمام چیزیں اُس کے پاس تھیں جو ایک کنوارے آدمی کے آرام و آسائش کے لئے ضروری ہوتی ہیں۔ ایک روز وہ اسٹڈیو گیا ہوا تھا کہ اُس کے نام ایک خط آیا۔ شام کو جب وہ لوٹا تو میں اُس سے یہ خط دینا بھول گیا۔ صبح ناشتے پر مجھے یاد آیا تو میں نے یہ خط اُس کے حوالے کر دیا۔ لفافہ پکڑتے ہی وہ زور سے چیخا۔ ”لعنت!“

میں نے پوچھا۔ ”کیا ہوا؟“

وہی پیرن — اچھی بھلی زندگی گزر رہی تھی۔ ”یہ کہہ کر اُس نے چیخ سے لفافہ کھولا۔ خط کا کاغذ نکالا اور مجھ سے کہا۔ ”وہی کم نجات ہے۔ میں کبھی اُس کا مینڈر انٹنگ بھول سکتا ہوں۔“

میں نے پوچھا۔ ”کیا لکھتی ہے؟“

”میرا سر — کہتی ہے مجھ سے اس اتوار کو ضرور ملو۔ تم سے کچھ کہنا ہے۔“ یہ کہہ کر برج موہن نے خط لفافے میں ڈالا اور حبیب میں رکھ لیا۔ ”لو جی منٹو، نوکری سے انشاء اللہ کل ہی جو ابا مل جائے گا۔“

”کیا بکو اس کرتے ہو؟“

برج موہن نے بڑے وثوق سے کہا۔ ”نہیں منٹو تم دیکھ لینا۔ کل اتوار ہے۔ پرسوں نانو بھائی کو ضرور مجھ سے کوئی نہ کوئی شکایت پیدا ہوگی۔ اور وہ مجھے فوراً نکال



باہر کرے گا۔“

میں نے اس سے کہا۔ ”اگر تمہیں اتنا وثوق ہے تو مت جاؤ اُس سے ملنے۔“  
 ”یہ نہیں ہو سکتا۔ وہ بلائے تو مجھے جانا ہی پڑتا ہے۔“  
 ”دیکھو؟“

”ملازمت کرتے کرتے کچھ میں بھی اکتا چکا ہوں۔ چھ مہینے سے اوپر ہو گئے ہیں۔ یہ کہہ کر وہ مسکرایا اور چلا گیا۔“

دوسرے روز ناشتہ کر کے وہ باندرا چلا گیا۔ پیرن سے ملاقات کر کے لوٹا۔ تو اُس نے اس ملاقات کے بارے میں کوئی بات نہ کی۔ میں نے اُس سے پوچھا۔ مل آئے اپنے منہس ستارے سے؟“

”ہاں بھئی۔ اُس سے کہہ دیا کہ ملازمت سے بہت جلد جواب مل جائے گا۔“  
 یہ کہہ کر وہ کھاٹ پر سے اٹھا۔ ”چلو آؤ کھانا کھا آئیں۔“

ہم دونوں نے حاجی کے ہوٹل میں کھانا کھایا۔ اس دوران میں پیرن کی کوئی بات نہ ہوئی۔ رات کو سونے سے پہلے اُس نے صرف اتنا کہا۔ ”اب دیکھتے کُل کیا کُل کھلتا ہے۔“

میرا خیال تھا کہ کچھ بھی نہیں ہوگا۔ مگر دوسرے روز برج موہن خلاف معمول اسٹڈیو سے جلدی لوٹ آیا۔ مجھ سے ملا تو خوب زور سے ہنسنا۔ ”جواب مل گیا بھائی۔“  
 میں نے سمجھا مذاق کر رہا ہے۔ ”ہٹاؤ جی“

”جو ہٹنا تھا وہ تو ہٹ گیا۔ اب میں کیسے ہٹاؤں۔ سیٹھ نا نو بھائی پرٹانچ آگئی ہے۔ اسٹڈیوسیل ہو گیا ہے۔ میری وجہ سے خواہ مخواہ بیچارے نا نو بھائی پر بھی آفت آئی۔“ یہ کہہ کر برج موہن پھر منہ لگا۔

میں نے صرف اتنا کہا۔ ”یہ عجیب سلسلہ ہے!“

”دیکھ لو۔۔۔ اسے کہتے ہیں ہاتھ کنگن کو آر سی کیا۔“ برج موہن نے سگریٹ سلگایا اور کیمرا اٹھا کر باہر گھومنے چلا گیا۔

برج موہن اب بیچارہ تھا۔ جب اُس کی جمع پونجی ختم ہو گئی تو اُس نے ہر اتوار کو پھر مجھ سے باندرہ جانے کے لئے آٹھ آنے مانگنے شروع کر دئے۔ مجھے ابھی تک معلوم نہیں آدھ پون گھنٹے میں وہ پیرن سے کیا باتیں کرتا تھا۔ ویسے وہ بہت اچھی گفتگو کرنے والا تھا۔ مگر اُس لڑکی سے جس کی نحوست کا اُس کو مکمل طور پر یقین تھا وہ کس قسم کی باتیں کرتا تھا۔ میں نے ایک روز اُس سے پوچھا۔ ”برج، کیا پیرن کو بھی تم سے محبت ہے؟“

”نہیں، وہ کسی اور سے محبت کرتی ہے۔“

”تم سے کیوں ملتی ہے؟“

”اس لئے کہ میں ذہین ہوں، اُس کے بھڑے چہرے کو خوبصورت بنا کر پیش کر سکتا ہوں۔ اس کے لئے کراس ورڈ پزل حل کرتا ہوں۔ کبھی کبھی اُس کو انعام بھی دلوادیتا ہوں۔۔۔ فنٹو، تم نہیں جانتے ان لڑکیوں کو۔ میں خوب

بہچانتا ہوں انہیں۔۔۔ جس سے وہ محنت کرتی ہے، اُس میں جو کمی ہے، مجھ سے مل کر پوری کر لیتی ہے۔“ یہ کہہ کر وہ مسکرایا۔ ”بڑی چار سو بیس ہے!“  
 میں نے قدرے حیرت سے پوچھا۔ ”مگر تم کیوں اُس سے ملتے ہو؟“  
 برج موہن ہنسنا، چٹمے کے پیچھے اپنی آنکھیں سکوڑ کر اُس نے کہا۔ ”مجھے مزا آتا ہے۔“

”کس بات کا۔“

”اُس کی نحوست کا۔۔۔ میں اس کا امتحان لے رہا ہوں۔ اُس کی نحوست کا امتحان۔۔۔ یہ نحوست اپنے امتحان میں پوری اُتری ہے۔ میں نے جب بھی اُس سے ملنا شروع کیا، مجھے اپنے کام سے جواب ملا۔۔۔ اب میری ایک خواہش ہے کہ اُس کے منحوس اثر کو چکمرے دے جاؤں۔“  
 میں نے اُس سے پوچھا۔ ”کیا مطلب؟“

برج موہن نے بڑی سنجیدگی سے کہا۔ ”میرا یہ جی چاہتا ہے کہ ملازمت سے جواب ملنے سے پہلے ملازمت سے علیحدہ ہو جاؤں، یعنی خود اپنے آقا کو جواب دے دوں۔ اُس سے بعد میں کہوں، جناب مجھے معلوم تھا کہ آپ مجھے برطرف کرنے والے ہیں۔ اس لئے میں نے آپ کو زحمت نہ دی اور خود علیحدہ ہو گیا اور آپ مجھے برطرف نہیں کر رہے تھے، یہ میری دوست پیرن تھی جس کی ناک کیمرے میں اس طرح گھستی ہے جیسے تیرا!“

برج موہن مسکرایا۔ ”یہ میری ایک چھوٹی سی خواہش ہے، دیکھو پوری ہوتی ہے

یا نہیں۔“

میں نے کہا۔ ”عجیب و غریب خواہش ہے۔“

”میری ہر چیز عجیب و غریب ہوتی ہے۔ پچھلے اتوار میں نے پیرن کے اُس دوست کے لئے جس سے وہ محبت کرتی ہے، ایک فوٹو تیار کر کے دیا۔ اُو کی دم سے کبھی ٹیشن میں بھیجے گا۔ یقینی طور پر انعام ملے گا اُسے۔“ یہ کہہ کر وہ مسکرایا۔

برج موہن واقعی عجیب و غریب آدمی تھا۔ وہ پیرن کے دوست کو کبھی بار فوٹو تیار کر کے دے چکا ہے۔ اسٹریٹ ویلی میں یہ فوٹو اُس کے نام سے چھپتے تھے اور پیرن بہت خوش ہوتی تھی۔ برج موہن ان کو دیکھتا تھا تو مسکرا دیتا تھا۔ وہ پیرن کے دوست کی شکل صورت سے نا آشنا تھا، پیرن نے برج موہن سے اُس کی ملاقات تک نہ کرائی تھی۔ صرف اتنا بتایا تھا کہ وہ کسی مل میں کام کرتا ہے اور بہت خوبصورت ہے۔

ایک اتوار کو برج باندرہ سے واپس آیا تو اُس نے مجھ سے کہا۔ ”لو بھتی منٹو،

آج معاملہ ختم ہو گیا۔“

میں نے اُس سے پوچھا۔ ”پیرن والا؟“

”ہاں بھتی۔“ کپڑے ختم ہو رہے تھے، میں نے سوچا کہ یہ سلسلہ ختم کرو۔

اب انشا اللہ دنوں ہی میں کوئی نہ کوئی ملازمت مل جائے گی۔ میرا خیال ہے

سیٹھ نیاز علی سے ملوں۔ اُس نے ایک فلم بنانے کا اعلان کیا ہے۔ کل ہی جاؤں گا۔ تم یا ر ذرا اُس کے دفتر کا پتہ لگا لینا۔

میں نے اُس کے دفتر کا نیا فون۔ ایک دوست سے پوچھ کر برج موہن کو بتا دیا۔ وہ دوسرے روز وہاں گیا۔ شام کو لوٹا۔ اُس کے مطمئن چہرے پر مسکراہٹ تھی۔ ”لو بھتی منٹو“ یہ کہہ کر اُس نے جیب سے ٹائپ شدہ کاغذ نکالا اور میری طرف پھینک دیا۔ ”ایک پکچر کا کنٹریکٹ۔ تنخواہ دو سو روپے ماہوار۔ کم ہے، لیکن سیٹھ نیاز علی نے کہا ہے، بڑھا دوں گا۔ ٹھیک ہے!“

میں ہنسنا۔ ”اب پیرن سے کب ملو گے؟“

برج موہن مسکرایا۔ ”کب ملوں گا؟ میں بھی یہی سوچ رہا تھا۔ کہ مجھے اُس سے

کب ملنا چاہیے۔ منٹو یا ر، میں نے تم سے کہا تھا کہ ایک میری چھوٹی سی خواہش ہے، بس وہ پوری ہو جائے۔ میرا خیال ہے مجھے اتنی جلدی نہیں کرنی چاہیے۔

ذرا میرے تین چار جوڑے بن جائیں۔ پچاس روپے ایڈوانس لے آیا ہوں پچیس تم رکھ لو۔“

پچیس میں نے لئے۔ ہوٹل والے کا قرض تھا جو فوراً چکا دیا گیا۔ ہمارے دن

بڑی خوشحالی میں گزرنے لگے۔ سو روپیہ ماہوار میں کما لیتا تھا۔ دو سو روپے ماہانہ

برج موہن لے آتا تھا۔ بڑے عیش تھے۔ پانچ مہینے گزر گئے کہ اچانک ایک روز

پیرن کا خط برج موہن کو وصول ہوا۔ ”لو بھتی منٹو، عزرائیل صاحب تشریف لے آئے۔“

صحیح بات ہے کہ میں نے اُس وقت خط دیکھ کر خوف سا محسوس کیا مگر برج موہن نے مسکراتے ہوئے لفافہ چاک کیا۔ خط کا کاغذ نکال کر پڑھا۔ بالکل مختصر تحریر تھی۔ میں نے برج سے پوچھا۔ ”کیا فرماتی ہیں؟“

”فرماتی ہیں، اتوار کو مجھ سے ضرور ملو۔ ایک اشد ضروری کام ہے۔“ برج موہن نے خط لفافے میں واپس ڈال کر اپنی جیب میں رکھ لیا۔

میں نے اُس سے پوچھا۔ ”جاؤ گے؟“  
 ”جانا ہی پڑے گا۔“ پھر اُس نے یہ فلمی گیت گانا شروع کر دیا۔  
 ”مت بھول مسافر تجھے جانا ہی پڑے گا!“

میں نے اُس سے کہا۔ ”برج مت جاؤ اُس سے ملنے۔ بڑے اچھے دن گذر رہے ہیں ہمارے۔ تم نہیں جانتے، میں خدا معلوم کس طرح تمہیں آٹھ آنے دیا کرتا تھا۔“

برج موہن مسکرایا۔ ”مجھے سب معلوم ہے، لیکن افسوس ہے کہ اب وہ دن بھر آنے والے ہیں۔ جب تم خدا معلوم کس طرح مجھے ہر اتوار آٹھ آنے دیا کرو گے!“  
 اتوار کو برج پیرن سے ملنے باندرہ گیا۔ واپس آیا تو اُس نے مجھ سے صرف اتنا کہا۔ ”میں نے اُس سے کہا، یہ بارہویں مرتبہ ہے کہ مجھے تمہاری نحوست کی وجہ سے برطرف ہونا پڑے گا۔ تم پر رحمت ہو زرتشت کی!“  
 میں نے پوچھا۔ ”اُس نے یہ سن کر کچھ کہا۔“

## پیرن

برج نے جواب دیا "فقط یہ — تم سلی ایڈیٹ ہو!"

"تم ہو؟"

"سو فی صدی!" یہ کہہ کر برج ہنسا۔ "اب میں کل صبح دفتر جاتے

ہی استعفیٰ پیش کر دینے والا ہوں۔ میں نے وہیں پیرن کے ماں لکھ لیا تھا۔"

برج موہن نے مجھے استعفیٰ کا کاغذ دکھایا۔ دوسرے روز خلافت معمول

اُس نے جلدی جلدی ناشتہ کیا اور دفتر روانہ ہو گیا۔ شام کو لوٹا تو اُس کا چہرہ اُترا ہوا تھا۔ اُس نے مجھ سے کوئی بات نہ کی۔ مجھے ہی بالآخر اُس سے پوچھنا پڑا۔ "کیوں برج، کیا ہوا؟"

اُس نے بڑی ناامیدی سے سر ہلایا۔ "کچھ نہیں یار — سارا

قصہ ہی ختم ہو گیا۔"

"کیا مطلب؟"

"میں نے سیٹھ نیاز علی کو اپنا استعفیٰ پیش کیا تو اُس نے مسکرا کر مجھے ایک

آفیشل خط دیا۔ اس میں یہ لکھا تھا۔ کہ میری تنخواہ پچھلے مہینے سے دوسو کے

بجائے تین سو روپے ماہوار کر دی گئی ہے!"

پیرن سے برج موہن کی دلچسپی ختم ہو گئی اُس نے مجھ سے ایک روز کا

پیرن

”پیرن کی نحوست ختم ہونے کے ساتھ ہی وہ بھی ختم ہو گئی — اور میرا ایک نیا  
دلچسپ مشغلہ بھی ختم ہو گیا۔ اب کون مجھے بیچارہ رکھنے کا موجب ہو گا!“

۲۷ جولائی ۱۹۵۰ء



## خوشخبر

ہم دہلی میں تھے۔ میرا بچہ بیمار تھا۔ میں نے پڑوس کے ڈاکٹر کا پڑیا کو بلایا وہ ایک کبڑا آدمی تھا۔ بہت پست قد لیکن بے حد شریف۔ اُس نے میرے بچے کا بڑے اچھے طریقے پر علاج کیا۔ اُس کو فیس دی تو اُس نے قبول نہ کی۔ یوں تو وہ پارسی تھا لیکن بڑی شستہ و رفتہ اردو بولتا تھا، اس لئے کہ وہ دہلی ہی میں پیدا ہوا تھا اور تعلیم اس نے وہیں حاصل کی تھی۔

ہمارے سامنے کے اعلیٰ میں مسٹر کھیش والا رہتا تھا۔ یہ بھی پارسی تھا۔ اسی کے ذریعے سے ہم نے ڈاکٹر کا پڑیا کو بلایا تھا۔ تین چار مرتبہ ہمارے یہاں آیا تو اُس سے ہمارے تعلقات بڑھ گئے۔ ڈاکٹر کے ماں میرا اور میری بیوی کا آنا جانا شروع ہو گیا۔ اس کے بعد ڈاکٹر نے ہماری ملاقات اپنے لڑکے سے کرانی

اُس کا نام ساوک کا پڑیا تھا۔ وہ بہت ہی ملنسار آدمی تھا۔ رنگ بے حد زرد ایسا لگتا تھا کہ اُس میں خون ہے ہی نہیں۔ سنگرمشین کمپنی میں ملازم تھا۔ غالباً پانچ چھ سو روپے ماہوار پاتا تھا۔ بہت صاف ستھرا رہتا تھا۔ اُس کا گھر جو ہمارے گھر سے کچھ فاصلے پر تھا بہت نفاست سے سجا ہوا تھا۔ مجال ہے کہ گردوغبار کا ایک ذرہ بھی کہیں نظر آجائے۔

جب میں اور میری بیوی شام کو اُن کے ہاں جاتے تو وہ اور اُس کی بیوی خورشید جس کو پارسیوں کی زبان میں خورشٹ کہا جاتا تھا، بڑے تپاک سے پیش آتے اور ہماری خوب خاطر تواضع کرتے۔

خورشید یعنی خورشٹ لمبے قد کی عورت تھی۔ عام پارسیوں کی طرح اُس کی ناک بد نما نہیں تھی، لیکن خوبصورت بھی نہیں تھی۔ موٹی پکوٹرا ایسی ناک تھی، لیکن رنگ سفید تھا اس لئے گوارا ہو گئی تھی۔ بال کٹے ہوئے تھے۔ چہرہ گول تھا خوش پوش تھی اس لئے اچھی لگتی تھی۔ میری بیوی سے چند ملاقاتوں ہی میں دوستی ہو گئی۔ چنانچہ ہم اُن کے ہاں اکثر جانے لگے۔ وہ دونوں میاں بیوی بھی ہر دوسرے تیسرے روز ہمارے ہاں آجاتے تھے اور دیر تک بیٹھے رہتے تھے۔

ہم جب بھی ساوک کے ہاں گئے، ایک سکھ کو اُن کے ہاں دیکھا۔ یہ سکھ ایک تنومند آدمی تھا۔ بہت خوش خلق۔ ساوک نے مجھے بتایا کہ سردار زور اور سنگھ اس کا بچپن کا دوست ہے۔ دونوں اکٹھے پڑھتے تھے۔ ایک ساتھ انہوں نے بی۔ اے

پاس کیا۔ لیکن شکل و صورت کے اعتبار سے سردار زور اور سنگھ، ساوکت کے مقابلے میں زیادہ معمر نظر آتا تھا۔ ساوکت شاید خون کی کمی کے باعث بہت ہی چھوٹا معلوم ہوتا تھا۔ ایسا لگتا تھا کہ اس کی عمر اٹھارہ برس سے زیادہ نہیں، لیکن سردار زور اور سنگھ چالیس کے اوپر معلوم ہوتا تھا۔

سردار زور اور سنگھ، کنوارا تھا۔ جنگ کا زمانہ تھا۔ اُس نے گورنمنٹ سے کئی ٹھیکے لے رکھے تھے۔ اُس کا باپ بہت پرانا گورنمنٹ کنٹرکٹر تھا۔ لیکن باپ بیٹے میں بنتی نہیں تھی۔ سردار زور اور سنگھ آزاد خیال تھا۔ لیکن وہ اپنے باپ ہی کے ساتھ رہتا تھا، پر وہ ایک دوسرے سے بات نہیں کرتے تھے۔ البتہ اُس کی ماں اُس سے بہت پیار کرتی تھی جیسے وہ چھوٹا سا بچہ ہے۔ اس کی وجہ یہ تھی کہ وہ ماں کا اکلوتا لڑکا تھا۔ تین لڑکیاں تھیں، وہ اپنے گھر میں آباد ہو چکی تھیں۔ اب اُس کی خواہش تھی کہ وہ شادی کر لے اور اُس کے گلے کو ٹھنڈک پہنچائے، مگر وہ اس کے متعلق بات کرنے کے لئے تیار ہی نہیں تھا۔

میں نے ایک دفعہ اس سے دریافت کیا: "سردار صاحب آپ شادی کیوں نہیں کرتے؟"

اس نے مونچھوں کے اندر منہ کر جواب دیا: "کروں گا، اتنی جلدی کیا ہے؟"

میں نے پوچھا: "آپ کی عمر کیا ہے؟"

اُس نے کہا: "آپ کا کیا خیال ہے؟"

"میرے خیال کے مطابق آپ کی عمر غالباً چالیس برس ہوگی۔"

سروار زور آور سنگھ مسکرایا۔ ”آپ کا اندازہ غلط ہے!“

”آپ فرمائیے، آپ کی کیا عمر ہے؟“

سروار زور آور سنگھ پھر مسکرایا۔ ”میں آپ سے بہت چھوٹا ہوں۔ عمر کے

لحاظ سے بھی۔ میں ابھی پڑھوں انٹیس اگست کو پچیس برس کا ہوا ہوں۔“

میں نے اپنے غلط اندازے کی معافی چاہی۔ ”لیکن آپ کی شکل صورت سے

جہاں تک میں سمجھتا ہوں، کوئی بھی یہ نہیں کہہ سکتا کہ آپ کی عمر پچیس برس ہے۔“

سروار زور آور سنگھ ہنسنا۔ میں مسکھ ہوں۔ اور بڑا غمیر معمولی مسکھ۔ ”یہ کہہ

کر اس نے غور سے مجھے دیکھا۔ ”منٹو صاحب آپ حجامرت کیوں نہیں کراتے۔

اتنے بڑے بالوں سے آپ کو وحشت نہیں ہوتی۔“

میں نے گردن پر ماتھ پھیرا۔ بال واقعی بہت بڑھے ہوئے تھے۔ غالباً

تین مہینے ہو گئے تھے جب میں نے بال کٹوانے تھے۔ سروار زور آور سنگھ نے

بات کی تو مجھے سر پر ایک بوجھ سا محسوس ہوا۔ ”یاد ہی نہیں رہا۔ اب آپ نے

کہا ہے تو مجھے وحشت محسوس ہوتی ہے۔ خدا معلوم مجھے کیوں بال کٹوانے یاد

نہیں رہتے۔ یہ سلسلہ ہے ہی کچھ واہیات۔ ایک گھنٹہ نائی کے سامنے

سر نیوڑھانے بیٹھے رہو۔ وہ اپنی خرافات بکتا رہے اور آپ مجبوراً کان سمیٹے

سننتے رہیں۔ فلاں ایکٹرس ایسی ہے فلاں ایکٹرس ویسی ہے۔ امریکہ

نے ایٹم بم ایجاد کر لیا ہے۔ روس کے پاس اس کا بہت ہی تکرر جواب موجود

ہے۔ یہ ایٹلی کون ہے؟ — اور وہ مسوینی کہاں گیا — اب میں اگر اس سے کہوں کہ جہنم میں گیا ہے تو وہ ضرور پوچھتا کہ صاحب کیسے گیا، کس راستے سے گیا۔ کون سے جہنم میں گیا۔“

میری اتنی لمبی چوڑی بات سن کر سردار زور آور سنگھ نے اپنی سفید پگڑی اتاری — مجھے سخت حیرت ہوئی۔ اس لئے کہ اس کے کیس نڈار دھتے۔ ان کے بجائے ہلکے شخصی بال ہتے۔ لیکن وہ پگڑی کچھ اس انداز سے باندھتا تھا۔ کہ معلوم ہوتا تھا کہ اس کے کیس ہیں اور ثابت و سالم ہیں۔

بڑی صفائی سے پگڑی اتار کر اس نے میری تپائی پر رکھی اور مسکرا کر کہا: ”میں تو اس سے بڑے بال کبھی برداشت نہیں کر سکتا۔“

میں نے اس کے بالوں کے متعلق کوئی بات نہ کی، اس لئے کہ میں نے مناسب خیال نہ کیا۔ اس نے بھی ان کے متعلق کوئی بات نہ چھیڑی۔ پگڑی تپائی پر رکھ دینے کے بعد اس نے صرف اتنا کہا تھا: ”میں تو اس سے بڑے بال کبھی برداشت نہیں کر سکتا۔“ اس کے بعد اس نے گفتگو کا موضوع بدل دیا۔ اور کہا: ”منو صاحب، خورشید کے لئے آپ کچھ کیجئے؟“ میں کچھ نہ سمجھا: ”کون خورشید؟“

سردار زور آور سنگھ نے پگڑی اٹھا کر اپنے سر پر رکھ لی ”خورشید کا پڑیا کے لئے۔“

”میں اُن کی کیا خدمت کر سکتا ہوں۔“

”اُس کو گانے کا بہت شوق ہے۔“

مجھے معلوم نہیں تھا۔ کہ خورشٹ گاتی ہے۔ ”کیسا گاتی ہیں؟“

سردار زور اور سنگھ نے خورشٹ کی گانگی کے بارے میں اتنی تعریف کی

کہ مجھے یہ سب مبالغہ معلوم ہوا، ”منٹو صاحب بہت اچھی آواز پاتی ہے۔ خصوصاً

ٹھمری ایسی اچھی گاتی ہے کہ آپ وجد میں آجائیں گے۔ آپ کو ایسا معلوم ہوگا کہ

خان صاحب عبدالکریم کو سن رہے ہیں۔ اور لطف یہ کہ خورشید نے کسی کی شاگردی

نہیں کی۔ بس جو ملا ہے قدرت سے ملا ہے۔ آپ آج شام کو آئیے۔ مسز

منٹو بھی ضرور تشریف لائیں۔ میں خورشید کو بلاؤں گا۔ آپ ذرا اسے سنئے گا۔“

میں نے کہا۔ ”ضرور، ضرور۔“ مجھے معلوم نہیں تھا کہ وہ گاتی ہیں۔“

سردار زور اور سنگھ نے سفارش کے طور پر کہا۔ ”آپ ریڈیو اسٹیشن میں ہیں

میں چاہتا ہوں کہ خورشید کو ہر ہینے کچھ پروگرام مل جایا کریں۔ روپے کی اُس کو

کوئی خواہش نہیں ہے۔“

”لیکن اگر ان کو پروگرام ملے گا تو معاوضہ بھی ضرور ملے گا۔ گورنمنٹ اُن کا

معاوضہ کس کھاتے میں ڈالے گی؟“

یہ سن کر سردار زور اور سنگھ مسکرایا۔ ”تو ٹھیک ہے۔ لیکن اُسے پروگرام ضرور

دلوایئے گا۔ مجھے یقین ہے کہ سننے والے اُسے بہت پسند کریں گے۔“

اس گفتگو کے بعد ہم تمیرے روز ساوک کے ہاں گئے۔ وہ موجود نہیں تھا، لیکن ڈرائنگ روم میں سردار زور اور سنگھ بیٹھا سگریٹ پی رہا تھا۔ پارسیوں میں سگریٹ پینا منع ہے، لیکہ بھی سگریٹ نہیں پیتے، لیکن وہ بڑے اطمینان اور ٹھاٹ سے کش پیکش لے رہا تھا۔ میں اور میری بیوی کمرے میں داخل ہوئے تو اُس نے سگریٹ پینا بند کر دیا۔ ایش ٹرے میں اُس کی گردن مروڑ کر اُس نے ہمیں خالص اسلامی انداز میں سلام کیا اور کہا۔ ”خورشید کی طبیعت آج کچھ ناساز ہے۔“ خورشید کچھ دیر کے بعد آئی تو میں نے محسوس کیا کہ اُس کی طبیعت قطعاً ناساز نہیں ہے۔ میں نے اُس سے پوچھا۔ تو اُس نے اپنے موٹے ہونٹوں پر مسکراہٹ پیدا کر کے کہا۔ ”ذرا زکام تھا۔“

مگر اُس کو زکام نہیں تھا۔ سردار زور اور سنگھ نے بڑے زوردار انداز میں خورشید سے اُس کا حال پوچھا، زکام کے لئے کم از کم دس دوائیں تجویز کیں، پانچ ڈاکٹروں کے حوالے دیئے، مگر وہ خاموش رہی، جیسے وہ اس قسم کی بکو اس سننے کی عادی ہے۔ اتنے میں خورشید کا خاوند ساوک کا پڑیا آ گیا۔ دفتر میں کام کی یادتی کی وجہ سے اُسے دیر ہو گئی تھی۔ مجھ سے اور میری بیوی سے اُس نے معذرت چاہی، سردار زور اور سنگھ سے کچھ دیر مذاق کیا اور ہم سے چند منٹ کی نصرت لے کر اندر چلا گیا، اس لئے کہ اُسے اپنی بچی کو دیکھنا تھا۔

اُس کی پلوٹھی کئی بچی بہت پیاری تھی۔ میاں بیوی کی بس یہی ایک اولاد تھی۔

قریباً ڈیڑھ برس کی تھی۔ رنگ باپ کی طرح زرد۔ کچھ نقش ماں پر تھے۔ باقی معلوم نہیں کس کے تھے۔ بہت سنسن مکھ تھی۔ ساوگ اس کو گود میں اٹھا کر لایا۔ اور ہمارے پاس بیٹھ گیا۔ اُس کو اپنی بچی سے بے حد پیار تھا۔ دفتر سے واپس آ کر وہ سارا وقت اُس کے ساتھ کھیلنا رہتا۔ میرا خیال ہے قریب قریب ہر ہفتے وہ اُس کے لئے کھلونے لاتا تھا۔ شیشوں والی بڑی الماری تھی۔ جو ان کھلونوں سے بھری ہوئی تھی۔

سردار زور اور سنگھ کے متعلق بات چھڑی تو ساوگ نے اُس کی بہت تعریف کی۔ اُس نے مجھ سے اور میری بیوی سے کہا۔ ”سردار زور اور میرا بہت پرانا دوست ہے۔ ہم دونوں لنگوٹے ہیں۔ اس کے والد صاحب اور میرے والد صاحب اسی طرح لنگوٹے تھے۔ دونوں اکٹھے پڑھا کرتے تھے۔ پہلی جماعت سے لیکر اب تک ہم دونوں ہر روز ایک دوسرے سے ملتے رہے ہیں بعض اوقات تو مجھے ایسا محسوس ہوتا ہے کہ ہم اسکول ہی میں پڑھ رہے ہیں۔“

سردار زور اور سنگھ مسکراتا رہا۔ اُس کے سر پر سکھوں کی بہت بڑی پگڑی تھی، مگر مجھے اس کے ہوتے ہوتے اس کے سر کے شخصسی بال نظر آ رہے تھے۔ اور مجھے اپنے سر پر اپنے بالوں کا بوجھ محسوس ہو رہا تھا۔

سردار زور اور سنگھ کے پیہم اصرار پر خورشید نے باجا منگا کر ہمیں گانا سنایا۔ وہ کن سڑی تھی، لیکن ”خورشید“ اُس کے خاوند اور سردار زور اور سنگھ کی خاطر



مجھے اُس کے گانے کی مجبوراً تعریف کرنا پڑی۔ میں نے صرف اتنا کہا۔ ”ماشاء اللہ آپ خوب گاتی ہیں۔“

سردار زور اور سنگھ نے بڑے زور سے تالی بجائی اور کہا۔ ”خورشید! آج تو تم نے کمال کر دیا ہے۔“ پھر مجھ سے مخاطب ہوا۔ ”اس کو آفتابِ موسیقی کا خطاب مل چکا ہے غلط صاحب۔“

میں نے تو کچھ نہ کہا، لیکن میری بیوی نے پوچھا۔ ”کب؟“  
سردار زور اور سنگھ نے کہا۔ ”اخبار کا وہ کٹنگ لانا۔“

خورشید اخبار کا کٹنگ لائی۔ کوئی خوشامدی قسم کا رپورٹ تھا جس نے چھ مہینے پہلے ایک پرائیویٹ محفل میں خورشید کا گانا سن کر اُسے آفتابِ موسیقی کا خطاب عطا فرمایا تھا۔ میں یہ کٹنگ پڑھ کر مسکرایا اور شرارتاً خورشید سے کہا۔ ”آپ کا یہ خطاب غلط ہے!“

سردار زور اور سنگھ نے مجھ سے پوچھا۔ ”کیوں؟“  
میں نے پھر شرارتاً کہا۔ ”عورت کے لئے آفتاب نہیں۔ آفتاب ہونا چاہئے خورشید صاحبہ، آفتابِ موسیقی نہیں۔ آفتابِ موسیقی ہیں۔“

میرا مذاق سب کے سر پر سے گذر گیا۔ میں نے خدا کا شکر کیا، کیونکہ یہ مذاق کرنے کے بعد میں نے فوراً ہی سوچا تھا کہ اور کوئی نہیں تو سردار زور اور سنگھ ضرور اس کو سمجھ جائے گا، مگر وہ مسکرایا۔ ”یہ اخبار والے ہمیشہ غلط زبان لکھتے

ہیں۔ آفتاب کی جگہ آفتابہ ہونا چاہیے تھا۔ آپ بالکل صحیح فرماتے ہیں۔  
میں نے اور کچھ نہ کہا، اس لئے کہ مجھے احساس تھا کہ کہیں میسر مذاق  
فاش نہ ہو جائے۔

ساوک کچھ اور ہی خیالات میں غرق تھا۔ اس کو سردار زورا ورسنگھ کی دوستی  
کے واقعات یاد آ رہے تھے۔ ”مسٹر منٹو، ایسا دوست مجھے کبھی نہیں ملے گا۔  
اس نے ہمیشہ میری مدد کی ہے۔ ہمیشہ میرے ساتھ انتہائی خلوص برتا ہے۔ کچھلے  
دنوں میں ہسپتال میں بیمار تھا۔ اس نے نرسوں سے بڑھ کر میری خدمت کی۔ میرے  
گھر بار کا خیال رکھا۔ خورشید اکیلی گھبرا جاتی، مگر اس نے ہر طرح اس کی دلجوئی  
کی۔ میری بچی کو گھنٹوں کھلاتا رہا۔ اس کے علاوہ میرے پاس بیٹھ کر کئی اخبار  
پڑھ کر سناتا رہا۔ میں اس کا شکریہ ادا نہیں کر سکتا۔“

یہ سن کر سردار زورا ورسنگھ مسکرایا اور خورشید سے مخاطب ہوا۔ ”خورشید  
آج تمہارا خاوند بہت سنتی منٹو ہو رہا ہے۔ میں نے کیا کیا تھا جو یہ میری  
اتنی تعریف کر رہا ہے۔“

ساوک نے کہا۔ ”بلکہ اس نے کرو۔ تمہاری تعریف میں کہہ ہی نہیں سکتا۔  
میں صرف اتنا کہہ سکتا ہوں کہ تمہاری دوستی پر مجھے ناز ہے اور ہمیشہ رہے گا۔  
بچپن سے لے کر اب تک تم ایک سے رہے ہو۔ میرے ساتھ تمہارے سلوک  
میں کبھی فرق نہیں آیا۔“

میں نے سردار زور اور سنگھ کی طرف دیکھا۔ وہ یہ تعریفی کلمات یوں سن رہا تھا۔  
جیسے ریڈیو سے خبریں۔ جب ساوک بول چکا تو اُس نے مجھ سے پوچھا۔ ”تو خورشید  
کو پروگرام مل جائیں گے نا؟“

میں نے چونک کر جواب دیا۔ ”جی ہاں؟“ میں کوشش کروں گا۔  
سردار زور اور سنگھ نے ذرا حیرت سے کہا۔ ”کوشش؟“ یعنی ان کے لئے  
پروگرام حاصل کرنے کے لئے آپ کو کوشش کرنی پڑے گی۔ آپ بھی کمال کرتے  
ہیں۔ کل صبح ان کو اپنے ساتھ لے جایئے۔ میرا خیال ہے ان کا گانا سنتے  
ہی میوزک ڈائرکٹر اسی مہینے میں ان کو کم از کم دو پروگرام دے دے گا۔

میں نے اُس کی دل شکنی مناسب نہ سمجھی اور کہا۔ ”یقیناً!“  
لیکن خورشید نے سردار زور اور سے کہا۔ ”میں صبح نہیں جاسکتی۔ بے بی صبح کو  
میرے بغیر گھر میں نہیں رہ سکتی۔ دوپہر کو البتہ جاسکتی ہوں۔“

سردار زور اور سنگھ مجھ سے مخاطب ہوا۔ ”منٹو صاحب، واقعی سچی اس کو  
صبح بہت تنگ کرتی ہے۔ میں کسی روز خورشید کو دوپہر کے وقت ریڈیو اسٹیشن  
لے آؤں گا۔“

خورشید کو دوپہر کے وقت ریڈیو اسٹیشن لانے کی نوبت نہ آئی۔ کیونکہ میں نے  
دوسرے روز ہی ایک دم ارادہ کیا کہ میں دلی چھوڑ کر بمبئی چلا جاؤں گا، چنانچہ میں  
اُس سے اگلے دن استغناء دے کر بمبئی روانہ ہو گیا۔ میری بیوی مجھ سے کچھ دن بعد

چلی آئی۔ ہم مسز خورشٹ کا پڑیا اور سردار زورا اور سنگھ کو بھول گئے۔  
 میں ایک فلم کمپنی میں ملازم تھا۔ بیماری کے باعث اتفاق سے ایک روز  
 میں وہاں نہ گیا۔ دوسرے روز وہاں پہنچا تو گیٹ کیپر نے مجھے ایک کاغذ دیا کہ کل  
 ایک صاحب آپ سے ملنے یہاں آئے تھے۔ وہ یہ دے گئے ہیں۔ میں نے  
 رقعہ پڑھا۔ سردار زورا اور سنگھ کا تھا۔ مختصر سی تحریر تھی، میں اور میری بیوی آپ سے  
 ملنے یہاں آئے، مگر آپ موجود نہیں تھے۔ ہم تاج ہوٹل میں ٹھہرے ہیں۔  
 اگر آپ تشریف لائیں تو ہمیں بڑی خوشی ہوگی۔ مسز منٹو کو ضرور ساتھ لائیے گا۔  
 کمرے کا نمبر وغیرہ درج تھا۔ میں اور میری بیوی اسی ٹائم ٹیکسی میں تاج ہوٹل  
 گئے۔ کمرہ تلاش کرنے میں کوئی وقت نہ ہوئی۔ سردار زورا اور سنگھ وہاں موجود تھا۔  
 ہم جب اندر کمرے میں داخل ہوئے تو وہ اپنے چھوٹے چھوٹے شخصی بالوں میں  
 کنگھی کر رہا تھا۔ بڑے تپاک سے ملا۔ میری بیوی اُس کی بیوی دیکھنے کے لئے  
 بے قرار تھی، چنانچہ اُس نے پوچھا۔ "سردار صاحب، آپ کی مسز کہاں ہیں؟"  
 سردار زورا اور سنگھ مسکرایا۔ "ابھی آئی ہیں۔ ہاتھ روم میں ہیں۔"  
 اُس نے یہ کہا اور دوسرے کمرے سے خورشٹ نمودار ہوئی۔ میری بیوی اٹھ کر  
 اس سے گلے ملی اور سب سے پہلا سوال اُس سے یہ کیا۔ "بچی کیسی ہے خورشٹ؟"  
 خورشٹ نے جواب دیا۔ "اچھی ہے۔"  
 پھر میری بیوی نے اس سے پوچھا۔ "ساوک کہاں ہیں؟"

## خورشٹ

خورشٹ نے کوئی جواب نہ دیا۔ جب وہ اور میری بیوی پاس پاس بیٹھ گئیں تو میں نے سردار زورا اور سنگھ سے پوچھا۔ ”سردار صاحب، آپ اپنی بیوی کو تو باہر نکالئے۔“

سردار زورا اور سنگھ مسکرایا۔ خورشٹ کی طرف دیکھ کر اس نے کہا۔ ”خورشید میری بیوی کو باہر نکالو۔“

خورشٹ میری بیوی سے مخاطب ہو کر مسکرائی۔ ”میں نے سردار زورا اور سنگھ سے شادی کر لی ہے۔ ہم یہاں رہنی مومن منانے آئے ہیں۔“

میری بیوی نے یہ سنا تو اس کی سمجھ میں کچھ نہ آیا کہ کیا کہے۔ اٹھی اور میرا ہاتھ پکڑ کر کہا۔ ”چلئے سعادت صاحب۔“ اور ہم کمرے سے باہر نکلے۔ خدا معلوم سردار زورا اور سنگھ اور خورشٹ نے ہماری اس بدتمیزی کے متعلق کیا کہا ہوگا۔

۲۸ جولائی ۱۹۵۷ء

## باسط

باسط بالکل رضامند نہیں تھا، لیکن ماں کے سامنے اُس کی کوئی پیش نہ چلی۔ اول  
اول تو اس کو اتنی جلدی شادی کرنے کی کوئی خواہش نہیں تھی، اس کے علاوہ وہ لڑکی  
بھی اُسے پسند نہیں تھی جس سے اس کی ماں اس کی شادی کرنے پر تلی ہوئی تھی۔ وہ بہت  
دیر تک ٹالتا رہا۔ جتنے بہانے بنا سکتا تھا۔ اس نے بنائے، لیکن آخر ایک روز اُس کو  
ماں کی اٹل خواہش کے سامنے تسلیم خم کرنا ہی پڑا۔ دراصل انکار کرتے کرتے وہ بھی  
تنگ آگیا تھا۔ چنانچہ اس نے دل میں سوچا۔ ”یہ بک بک ختم ہی ہو جائے تو اچھا ہے  
ہونے دو شادی۔ کوئی قیامت تو نہیں ٹوٹ پڑے گی۔ میں نبھالوں گا۔“

اُس کی ماں بہت خوش ہوئی۔ لڑکی والے اُس کے عزیز تھے اور وہ عرصہ ہوا ان  
کو زبان دے چکی تھی۔ جب باسٹ نے ماں کی تو وہ تاریخ پکی کرنے کے لئے لڑکی والوں

کے ہاں گئی۔ انہوں نے ٹال مٹول کی تو باسط کی ماں کو بہت غصہ آیا۔ سعیدہ کی ماں میں نے اتنی مشکلوں سے باسط کو رضا مند کیا ہے، اب تم تاریخ پکی نہیں کر رہی ہو۔ ثنادی ہوگی تو اسی مہینے کی بیس کو ہوگی۔ نہیں تو نہیں ہوگی۔ اور یہ بتا سولہ آنے پکی ہے۔ سمجھ لیا۔“

دھمکی نے کام کیا۔ لڑکی کی ماں بالآخر راضی ہو گئی۔ سب تیار یاں مکمل ہوئیں۔ بیس کو دلہن گھر میں بھتی۔ باسط کو گو وہ پسند نہیں بھتی، لیکن وہ اس کے ساتھ نبھانے کا فیصلہ کر چکا تھا، چنانچہ وہ اس سے بڑی محبت سے پیش آیا۔ اُس پر بالکل ظاہر نہ ہونے دیا کہ وہ اس سے ثنادی کرنے کے لئے تیار نہیں تھا اور یہ کہ وہ زبردستی اُس کے سر منڈھ دی گئی ہے۔

نئی دانیس عام طور پر بہت شرمیلی ہوتی ہیں لیکن باسط نے محسوس کیا کہ سعیدہ ضرورت سے زیادہ شرمیلی ہے۔ اُس کے اس شرمیلے پن میں کچھ خوف بھی تھا جیسے وہ باسط سے ڈرتی ہے۔ شروع شروع میں باسط نے سوچا کہ یہ چیز دور ہو جائیگی مگر وہ بڑھتی ہی گئی۔ باسط نے اس کو چند روز کے لئے میکے بھیج دیا۔ واپس آئی تو اُس کا خوف آلود شرمیلے پن ایک حد تک دور ہو چکا تھا۔ باسط نے سوچا ایک دو مرتبہ اور میکے جائے گی تو ٹھیک ہو جائے گی۔ مگر اس کا یہ قیاس غلط نکلا۔ سعیدہ پھر خوف زدہ رہنے لگی۔

باسط نے ایک روز اس سے پوچھا: سعیدہ تم ڈری ڈری کیوں رہتی ہو۔“

سعیدہ یہ سن کر چونکی۔ "نہیں تو — نہیں تو"

باسط نے اُس سے بڑے پیار بھرے لہجے میں کہا۔ "آخر بات کیا ہے — خدا کی قسم مجھے بڑی الجھن ہوتی ہے — کس بات کا ڈر ہے تمہیں..... میری ماں اتنی اچھی ہے۔ وہ تم سے ساسوں کا سا سلوک نہیں کرتی۔ میں تم سے اتنی محبت کرتا ہوں — پھر تم ایسی صورت کیوں بنائے رکھتی ہو کہ معلوم ہوتا ہے تمہیں یہ خوف ہے کہ کوئی تمہیں پلٹے گا۔" یہ کہہ کر اُس نے سعیدہ کا منہ چوما۔

سعیدہ خاموش رہی۔ اُس کی آنکھیں البتہ اور زیادہ خوف زدہ ہو گئیں۔  
باسط نے اُس کو اور پیار کیا اور کہا۔ "تمہیں ہر وقت ہنسنی رہنا چاہیے — لو اب ذرا ہنسو — ہنسو میری جان۔"

سعیدہ نے ہنسنے کی کوشش کی۔ باسط نے پیار سے اس کو تھپکی دی "شاباش!

— اسی طرح مسکراتا چہرہ ہونا چاہیے ہر وقت!

باسط کی یہ محبت ظاہر ہے کہ بالکل مصنوعی تھی، کیونکہ سعیدہ کے لئے اُس کے دل میں کوئی جگہ نہیں تھی، لیکن وہ صرف اپنی ماں کی خاطر چاہتا تھا کہ سعیدہ سے اُس کا رشتہ ناکام ثابت نہ ہو۔ اُس کی ماں اپنی شکست کبھی برداشت نہ کر سکتی۔ اُس نے اپنی زندگی میں شکست کا منہ دیکھا ہی نہیں تھا۔ اس لئے باسط کی انتہائی کوشش یہی تھی کہ سعیدہ سے اس کی نبھ جائے، چنانچہ اپنے دل میں سعیدہ کے لئے اُس نے بڑے خلوص کے ساتھ مصنوعی محبت پیدا کر لی تھی



اُس کی ہر آسائش کا خیال رکھتا تھا۔ اپنی ماں سے سعیدہ کی چھوٹی سی بات کی بھی تعریف کرتا تھا۔ جب وہ یہ محسوس کرتا کہ اس کی ماں بہت مطمئن ہے اس بات سے مطمئن ہے کہ اُس نے باسط کا رشتہ ٹھیک جگہ کیا ہے تو اس کو دلی خوشی ہوتی۔

شادی کو ایک مہینہ ہو گیا۔ اس دوران میں سعیدہ کئی مرتبہ میکے گئی۔ باسط کو اس پر کوئی اعتراض نہیں تھا۔ وہ سمجھتا تھا کہ یوں اس کا خوف آلودہ شرمیلا پن دور

ہو جائے گا۔ مگر ایسا نہ ہوا۔ یہ دن بہ دن بڑھتا چلا جا رہا تھا۔ اب تو سعیدہ وحشت زدہ دکھائی دیتی تھی۔ باسط حیران تھا کہ بات کیا ہے۔ اس کے بارے

میں اُس نے ماں سے کوئی بات نہ کی اس لئے کہ اُسے یقین تھا کہ وہ اُس کو ڈانٹ پلاتیں۔ "بکو اس نہ کرو۔ مجھے معلوم تھا تم ضرور ایک روز اس میں کیڑے ڈالو گے"

باسط نے سعیدہ ہی سے کہا۔ "میری جان، تم مجھے بتاتی کیوں نہیں ہو۔"

سعیدہ چونک اٹھی۔ "جی؟"

اُس کے چونکنے پر باسط نے یوں محسوس کیا جیسے اُس نے سعیدہ کی کسی کھتی

رگ پر زور سے ہاتھ رکھ دیا تھا۔ لہجے میں اور زیادہ پیار بھر کے اُس نے کہا۔

"میں نے پوچھا تھا کہ اب تم اور زیادہ خوف زدہ رہنے لگی ہو۔ آخر بات کیا ہے"

سعیدہ نے تھوڑے توقف کے بعد جواب دیا۔ "بات تو کچھ بھی نہیں۔"

میں ذرا بیمار ہوں۔"

"کیا بیماری ہے۔ تم نے مجھ سے کبھی ذکر ہی نہیں کیا۔"

سعیدہ نے دوپٹے کے کنارے کو انگلی پر لپیٹتے ہوئے جواب دیا: "امی جان علاج کرا رہی ہیں میرا۔ جلدی ٹھیک ہو جاؤں گی۔"

باسط نے سعیدہ سے اور زیادہ دلچسپی لینا شروع کی تو اُس نے دیکھا کہ وہ ہر روز چھپ کر کوئی دوا کھاتی ہے۔ ایک دن جب کہ وہ اپنے قفل لگے ٹرنک سے دوا نکال کر کھانے والی تھی۔ وہ اس کے پاس پہنچ گیا۔ وہ زور سے چونکی۔ سفوف کی کھلی ہوئی پڑیا اس کے ماتھے سے گر پڑی۔ باسط نے اس سے پوچھا۔ "یہ دوا کھاتی ہو۔"

سعیدہ نے تھوکن نکل کر جواب دیا۔ "جی ہاں۔" امی جان نے حکیم صاحب سے منگوائی تھی۔

"کچھ افاقہ ہے اس سے۔"

"جی ہاں!"

"تو کھاؤ۔ اگر آرام نہ آئے تو مجھ سے کہنا۔ میں ڈاکٹر کے پاس لے چلوں گا۔"

سعیدہ نے پڑیا فریش پر سے اٹھائی اور سر ملا کر کہا۔ "جی اچھا۔"

باسط چلا گیا، اُس نے سوچا۔ "اچھا ہے، کوئی علاج تو ہو رہا ہے۔ خدا کرے

اچھی ہو جائے۔ میرا خیال ہے یہ ڈرور کچھ نہیں۔ بیماری ہے۔" دور ہو جائیگی

انشاء اللہ!"

اس نے سعیدہ کی اس بیماری کا اپنی ماں سے پہلی بار ذکر کیا تو کہنے لگی۔

”بکو اس ہے۔ خدا کے فضل و کرم سے اچھی بھلی ہے۔ کیا بیماری ہے اُسے؟“  
 باسطن نے کہا۔ ”مجھے کیا معلوم امی جان؟۔۔۔ یہ تو سعیدہ ہی بتا سکتی ہے  
 آپ کو۔“

باسط کی ماں نے بڑی بے پروائی سے کہا۔ ”میں پوچھوں گی اُس سے۔“  
 جب سعیدہ سے دریافت کیا تو اُس نے جواب دیا۔ ”کچھ نہیں حالہ جان سر میں  
 درد رہتا تھا۔ امی جان نے حکیم صاحب سے دو امنگا دی تھی۔ اصل میں باسط صاحب  
 بڑے وہمی ہیں۔۔۔ ہر وقت کہتے رہتے ہیں کہ تم ڈری ڈری سی دکھائی دیتی ہو۔  
 مجھے ڈر کس بات کا ہوگا بھلا۔“

باسط کی ماں نے کہا۔ ”بکو اس کرتا ہے۔ تم اس کی فضول باتوں کا خیال نہ کیا کرو“  
 چند روز کے بعد باسطن نے محسوس کیا کہ سعیدہ بہت ہی زیادہ گھبرائی ہوئی  
 ہے۔ اس کا اضطراب اس کے رومیں رومیں سے ظاہر ہوتا تھا۔ شام کے قریب  
 اُس نے باسطن سے کہا۔ ”امی جان سے ملنے کو جی چاہتا ہے۔۔۔ مجھے وہاں  
 چھوڑ آئیے۔“

باسطن نے جواب دیا۔ ”نہیں سعیدہ۔ آج تمہاری طبیعت ٹھیک نہیں ہے۔“  
 سعیدہ نے اصرار کیا۔ ”آپ مجھے وہاں چھوڑ آئیے۔ ٹھیک ہو جاؤں گی۔“  
 باسطن نے انکار کر دیا۔ ”وہاں طبیعت ٹھیک ہو سکتی ہے تو یہاں بھی ٹھیک  
 ہو سکتی ہے۔ جاؤ آرام سے لیٹ جاؤ۔“

باسط کی ماں آگئی۔ باسٹ نے اس سے کہا۔ ”امی جان، دیکھئے سعیدہ ضد کر رہی ہے  
 طبیعت اس کی ٹھیک نہیں کہتی ہے مجھے امی جان کے پاس لے چلو۔“  
 باسٹ کی ماں نے بڑی بے پروائی سے کہا۔ ”کل چلی جانا سعیدہ۔“  
 سعیدہ نے اور کچھ نہ کہا۔ خاموش ہو کر باہر صحن میں چلی گئی۔ تھوڑی دیر کے بعد  
 باسٹ باہر نکلا باہر نکلا۔ سعیدہ صحن میں نہیں تھی۔ اُس نے ادھر ادھر تلاش کیا۔ مگر وہ  
 نہ ملی۔ باسٹ نے سوچا اوپر کوٹھے پر ہوگی۔ اوپر گیا تو غسل خانے کا دروازہ بند تھا  
 کھٹکھٹا کر اس نے آواز دی۔ ”سعیدہ!“

کوئی جواب نہ ملا تو پھر پکارا۔ ”سعیدہ!“

اندر سے بڑی نحیف آواز آئی۔ ”جی!“

باسٹ نے پوچھا۔ ”کیا کر رہی ہو۔“

اور زیادہ نحیف آواز آئی۔ ”مہارہی ہوں۔“

باسٹ نیچے آگیا۔ سعیدہ کے بارے میں سوچتا سوچتا باہر گلی میں نکلا۔ موری کی  
 طرف نظر پڑی تو اس میں خون ہی خون تھا اور یہ خون اس غسل خانے سے آ رہا تھا۔  
 جس میں سعیدہ نہا رہی تھی۔ باسٹ کے ذہن میں تلے اوپر کئی خیالات اوندھے سیدھے  
 گرے۔ پھر یہ گردان شروع ہو گئی۔ ”دوا — خون — خون — دوا —“  
 — دوا — خون — ڈر!“

پھر اس نے آہستہ آہستہ سوچنا شروع کیا۔ سعیدہ کی ماں شادی کی تاریخ پکی

نہیں کرتی تھی۔ اس نے کہا تھا ایک دو مہینے ٹھہر جاؤ۔ سعیدہ کا بار بار اپنی ماں سے ملنے جانا۔ اس کا ہر وقت خوفزدہ رہنا۔ دوا کھانا۔ اور خاص طور پر آج بہت ہی زیادہ وحشت زدہ رہنا۔

باسط سارا معاملہ سمجھ گیا۔ سعیدہ پیٹ سے تھی۔ جب وہ دامن بن کر اُس کے پاس آئی تھی۔ اُس کی ماں کی یہ کوشش تھی کہ حمل گر جائے۔ چنانچہ آج وہ چہیز ہو گئی۔ باسط نے سوچا۔ ”کیا میں اُوپر جاؤں۔ جا کر سعیدہ کو دیکھوں۔ اپنی ماں سے بات کروں۔“

ماں کا سوچا تو اس کو خیال آیا کہ وہ یہ صدمہ برداشت نہیں کر سکے گی۔ وہ اپنے بیٹے کی آنکھوں میں ذلیل ہونا کبھی گوارا نہیں کرے گی۔ ضرور کچھ کھا کر مر جائے گی۔ وہ کوئی فیصلہ نہ کر سکا۔ اپنے کمرے میں گیا اور سر پکڑ کر بیٹھ گیا۔

کئی بار اس کو سعیدہ کا خیال آیا کہ وہ خدا معلوم کس حالت میں ہوگی۔ اُس کے جسم پر اُس کے دل و دماغ پر کیا کچھ بتیا ہوگا اور کیا بیت رہا ہوگا۔ کیسے اتنا بڑا راز چھپائے گی۔ کیا لوگ پہچان نہیں جائیں گے۔ جوں جوں وہ سعیدہ کے بارے میں سوچتا اُس کے دل میں ہمدردی کا جذبہ بڑھتا جاتا۔ اس کو سعیدہ پر ترس آنے لگا۔ ”بے چاری، معلوم نہیں بے ہوش پڑی ہے یا ہوش میں ہے۔ ہوش میں بھی اُس پر جانے کیا گزر رہی ہوگی۔ کیا وہ نیچے آسکے گی؟“

مختوڑی دیر کے بعد وہ اُٹھ کر صحن میں گیا تو سعیدہ نیچے آئی۔ اُس کا رنگ

بے حد زرد تھا، اتنا زرد کہ وہ بالکل مردہ معلوم ہوتی تھی۔ اُس سے بمشکل چلا جانا تھا۔ ٹانگیں لڑکھڑا رہی تھیں۔ کمر میں جیسے جان ہی نہیں تھی۔ باسطن نے اس کو دیکھا تو اُس پر بہت ترس آیا۔ اندر سے برقع اٹھایا اور اُس سے کہا۔ ”چلو میں تمہیں چھوڑ آؤں۔“

سعیدہ نے بہت ہمت سے کام لیا۔ باسطن کے ساتھ چل کر باہر سڑک تک گئی۔ باسطن نے ٹانگہ لیا۔ اور اس کو اس کی ماں کے پاس چھوڑ آیا۔ ماں نے اُس سے پوچھا۔ ”سعیدہ کہاں ہے؟“

باسطن نے جواب دیا۔ ”خدا کرتی تھی۔ میں اُسے چھوڑ آیا ہوں۔“  
باسطن کی ماں نے اس کو ڈانٹا۔ ”بکو اس کرتے ہو۔ خدا کرنے دی ہوتی۔ تم اسی طرح اس کی عادتیں خراب کر دو گے اور پھر مجھ سے کہو گے کہ میں نے غلط جگہ تمہارا رشتہ کیا تھا۔“

باسطن نے کہا۔ ”نہیں امی جان۔ سعیدہ بڑی اچھی لڑکی ہے۔“  
اُس کی ماں مسکرائی۔ ”میں نے تم سے کہا نہیں تھا کہ وہ بہت نیک لڑکی ہے تم اسے ضرور پسند کر و گے۔“ پھر کھوڑی دیر چھالیا کاٹنے کے بعد ایک دم باسطن سے مخاطب ہوئی۔ ”اور ہاں باسطن یہ اوپر غسل خانے میں خون کیسا تھا۔“  
باسطن سٹپٹا سا گیا۔ ”وہ — کچھ نہیں امی جان۔ میری نکسیر چھوٹی تھی۔“  
ماں نے بڑے غصے کے ساتھ کہا۔ ”کم نجرت گرم چیزیں نہ کھایا کرو۔“

جب دیکھو جیبیں مونگ پھلی سے بھری ہیں۔“

باسط کچھ دیر اپنی ماں کے ساتھ باتیں کرتا رہا۔ وہ اٹھ کر کہیں گئی تو باسط اوپر غسل خانے میں گیا۔ پانی ڈال کر اس کو اچھی طرح صاف کیا۔ اُس کے دل کو اس بات کا بڑا اطمینان تھا کہ اُس نے اپنی ماں سے سعیدہ کے متعلق کوئی بات نہیں کی اور نہ اُس نے سعیدہ پر یہ ظاہر ہونے دیا کہ وہ اس کا راز جانتا ہے۔

وہ دل میں فیصلہ کر چکا تھا کہ سعیدہ کا راز ہمیشہ اس کے سینے میں دفن رہے گا۔ وہ کافی تکلیف اٹھا چکی تھی۔ باسط کے خیال کے مطابق اس کو اپنے کئے کی سزا مل چکی تھی۔ مزید سزا دینے کا کوئی فائدہ نہیں تھا۔ خدا کرے وہ جلد تندرست ہو جائے۔ اب اس کے چہرے پر وہ الجھن پیدا کرنے والا خوف نہیں رہے گا۔ وہ یہ سوچ ہی رہا تھا کہ نیچے سے اُس کی ماں کی چیخ کی آواز آئی۔ باسط لوٹا مار کھ کر دوڑا نیچے گیا۔ سب کمرے دیکھے۔ ڈیورٹھی میں گیا تو اس کی ماں فرش پر اوندھی پڑی تھی، مردہ۔ اُس کے سامنے کوڑے والے لکڑی کے بکس میں ایک چھوٹا بہت ہی چھوٹا سانا مکمل بچہ کپڑے میں لپٹا پڑا تھا۔

باسط کو بے حد صدمہ ہوا۔ اُس نے پہلے اُس بچے کو اٹھایا۔ کپڑے میں اچھی طرح لپیٹا اور اندر جا کر بوٹ کے خالی ڈبے میں بند کر دیا۔ پھر ماں کو اٹھا کر اندر چار پائی پر لٹایا اور اُس کے سر ہانے بیٹھ کر دیر تک روتا رہا۔

سعیدہ کو اطلاع پہنچی تو اس کو اپنی ماں کے ساتھ آنا پڑا۔ وہ اسی طرح نردختی

تھی۔ پہلے سے زیادہ نڈھال۔ باسٹ کو بہت ترس آیا۔ اُس سے کہا۔ ”سعیدہ جو اللہ کو  
 کو منظور تھا ہو گیا۔ تمہاری طبیعت ٹھیک نہیں۔ رونا بند کرو اور جاؤ اندر لپیٹ جاؤ۔“  
 اندر جانے کے بجائے سعیدہ ڈیوڑھی میں گئی۔ جب واپس آئی تو اس کا چہرہ  
 ہلدی کی طرح زرد تھا۔ باسٹ خاموش رہا۔ سعیدہ نے اس کی طرف دیکھا، اُس کی  
 آنکھوں میں آنسو تھے۔ یہ آنسو صاف بتا رہے تھے کہ وہ باسٹ کا شکر یہ ادا کر رہی  
 ہے۔ باسٹ نے اس سے بڑے پیار سے کہا۔ ”زیادہ رونا اچھا نہیں سعیدہ۔  
 جو خدا کو منظور تھا ہو گیا۔“

دوسرے روز اُس نے بچے کو نہر کے کنارے گڑھا کھود کر دفن دیا۔

۲۹۔ جولائی ۱۹۵۰ء



## شاردا

نذیر بلیک مارکٹ سے وسکی کی بوتل لانے گیا۔ بڑے ڈاک خانے سے کچھ آگے بندرگاہ کے پھاٹک سے کچھ ادھر سگرٹ والے کی دکان سے اس کو اسکوچ مناسب داموں پر مل جاتی تھی۔ جب اس نے پینتیس روپے ادا کر کے کاغذ میں لپیٹی ہوئی بوتل لی تو اُس وقت گیارہ بجے تھے دن کے۔ یوں تو وہ رات کو پینے کا عادی تھا مگر اس روز موسم خوشگوار ہونے کے باعث وہ چاہتا تھا کہ صبح ہی سے شروع کر دے اور رات تک پیتا رہے۔

بوتل ہاتھ میں پکڑے وہ خوش خوش گھر کی طرف روانہ ہوا۔ اس کا ارادہ تھا کہ یوری بندر کے اسٹینڈ سے ٹیکسی لے گا۔ اپک پک اُس میں بیٹھ کر پتے گا اور ہلکے ہلکے سرور میں گھر پہنچ جائے گا۔ بیوی منع کرے گی تو وہ اس سے کہے گا۔ "موسم

دیکھ کتنا اچھا ہے۔“ پھر وہ اُسے وہ بھونڈا سا شعر سنانے لگا۔

کی فرشتوں کی راہ ابر نے بند

جو گناہ کبھیے ثواب ہے آج

وہ کچھ دیر ضرور چج کرے گی، لیکن بالآخر خاموش ہو جائے گی اور اس کے کہنے پر قیمے کے پراٹھے بنانا شروع کر دے گی۔

دکان سے وہ بیس بجپس گز دور گیا ہو گا کہ ایک آدمی نے اس کو سلام کیا۔

نذیر کا حافظہ کمزور تھا۔ اس نے سلام کرنے والے آدمی کو نہ پہچانا، لیکن اس پر یہ

نظارہ نہ کیا کہ وہ اس کو نہیں جانتا، چنانچہ بڑے اخلاق سے کہا۔ ”کیوں بھئی کہاں

ہوتے ہو۔ کبھی نظر ہی نہیں آتے۔“

اُس آدمی نے مسکرا کر کہا۔ ”حضور، میں تو یہیں ہوتا ہوں۔ آپ ہی کبھی تشریف

نہیں لاتے؟“

نذیر نے اس کو پھر بھی نہ پہچانا۔ ”میں اب جو تشریف لے آیا ہوں۔“

”تو چلے میرے ساتھ۔“

نذیر اس وقت بڑے اچھے موڈ میں تھا۔ ”چلو۔“

اس آدمی نے نذیر کے ہاتھ میں بوتل دیکھی اور معنی خیز طریقے پر مسکرایا۔

”باقی سامان تو آپ کے پاس موجود ہے۔“

یہ فقرہ سن کر نذیر نے فوراً ہی سوچا کہ وہ دلال ہے۔ ”تمہارا نام کیا ہے؟“

”کریم — آپ بھول گئے تھے!“

نذیر کو یاد آ گیا کہ شادی سے پہلے ایک کریم اس کے لئے اچھی اچھی لڑکیاں لایا کرتا تھا۔ بڑا ایماندار و لال تھا۔ اس کو غور سے دیکھا تو صورت جانی پہچانی معلوم ہوئی۔ پھر کچھلے تمام واقعات اس کے ذہن میں ابھر آئے۔ کریم سے اس نے معذرت چاہی۔ یار میں نے تمہیں پہچانا نہیں تھا۔ میرا خیال ہے۔ غالباً چھ برس ہو گئے ہیں تم سے ملے ہوئے۔“

”جی ہاں۔“

”تمہارا اڈہ تو پہلے گرانٹ روڈ کا تانا کا ہوا کرتا تھا؟“

کریم نے بٹری سلگائی اور ذرا فخر سے کہا۔ ”وہ میں نے چھوڑ دیا۔ آپ کی دعا سے اب یہاں ایک ہوٹل میں دھندا شروع کر رکھا ہے۔“

نذیر نے اس کو داد دی۔ ”یہ بہت اچھا کیا ہے تم نے؟“

کریم نے اور زیادہ فخریہ لہجے میں کہا۔ ”دس چھوکریاں ہیں — ایک بالکل نئی ہے۔“

نذیر نے اس کو چھیڑنے کے انداز میں کہا۔ ”تم لوگ یہی کہا کرتے ہو۔“

کریم کو بُرا لگا۔ ”قسم قرآن کی میں نے کبھی جھوٹ نہیں بولا۔ سو رکھاؤں اگر وہ چھوکرے

بالکل نئی نہ ہو۔“ پھر اس نے اپنی آواز دھیمی کی اور نذیر کے کان کے ساتھ منہ لگا کر کہا۔

”آٹھ دن ہوئے ہیں جب پہلا بیسنج آیا تھا۔ جھوٹ بولوں تو میرا منہ کالا ہو۔“

نذیر نے پوچھا۔ ”کتواری کھتی؟“

”جی ہاں — دوسو روپے لئے نختے اس پیسجر سے؟“

نذیر نے کریم کی سپلیوں میں ایک ٹھونکا دیا۔ ”لو، یہیں بھاؤ پکا کرنے لگے۔“  
 کریم کو نذیر کی یہ بات پھر بُری لگی۔ ”قسم قرآن کی، سٹور ہو جو آپ سے بھاؤ کر  
 آپ تشریف لے چلتے۔ آپ جو بھی دیں گے مجھے قبول ہوگا۔ کریم نے آپ کا بہت  
 نمک کھا یا ہے۔“

نذیر کی جیب میں اس وقت ساڑھے چار سو روپے تھے۔ موسم اچھا تھا۔ موڈ بھی  
 اچھا تھا۔ وہ چھ برس پیچھے کے زمانے میں چلا گیا۔ بن پئے مسرور تھا۔ ”چلو یا راج  
 تمام عیاشیاں رہیں — ایک بوتل کا اور بند و بست ہو جانا چاہیے۔“

کریم نے پوچھا۔ ”آپ کتنے ہیں لائے ہیں یہ بوتل؟“

”سنتیس روپے میں۔“

”کون سا برانڈ ہے؟“

”جو فی واکر!“

کریم نے چھاتی پر ہاتھ مار کر کہا۔ ”میں آپ کو تیس میں لادوں گا۔“

نذیر نے دس دس کے تین نوٹ نکالے اور کریم کے ہاتھ میں دے دیئے۔

”نیکی اور پوچھ پوچھ — یہ لو۔ مجھے وہاں بٹھا کر تم پہلا کام یہی کرنا۔ تم جانتے ہو،

میں ایسے معاملوں پر اکیلا نہیں سہا کرتا۔“

کریم مسکرایا۔ ”اور آپ کو یاد ہوگا۔ میں ڈیڑھ پگ سے زیادہ نہیں سہا کرتا۔“

نذیر کو یاد آگیا کہ کریم واقعی آج سے چھ برس پہلے صرف ڈیڑھ پگ لیا کرتا تھا۔  
یہ یاد کر کے نذیر بھی مسکرایا۔ ”آج دور ہیں۔“

”جی نہیں۔ ڈیڑھ سے زیادہ ایک قطرہ بھی نہیں۔“

کریم ایک محض ڈکلاس بلڈنگ کے پاس بٹھ گیا۔ جس کے ایک کونے میں کھوپڑے  
سے میلے بورڈ پر ”میرینا ہوٹل“ لکھا تھا۔ نام تو خوبصورت تھا۔ مگر عمارت نہایت ہی  
غلیظ تھی۔ سیڑھیاں شکستہ۔ نیچے سو دنوار پٹھان بڑی بڑی شلواریں پہنے کھاٹوں  
پر لیٹے ہوتے تھے۔ پہلی منزل پر کرسیاں آباد تھیں۔ دوسری منزل پر جہاز کے بے شمار  
خلاصی۔ تیسری منزل ہوٹل کے مالک کے پاس تھی۔ جو تھی منزل پر کونے کا ایک  
کمرہ کریم کے پاس تھا جس میں کئی لڑکیاں مرغیوں کی طرح اپنے ڈربے میں بٹھتی تھیں۔  
کریم نے ہوٹل کے مالک سے چابی منگوائی۔ ایک بڑا لیکن بے منگم سا کمرہ کھولا  
جس میں لوہے کی ایک چارپائی، ایک کرسی اور ایک تپائی پڑی تھی۔ تین اطراف  
سے یہ کمرہ کھلا تھا، یعنی بے شمار کھڑکیاں تھیں، جن کے نشیٹے ٹوٹے ہوئے تھے۔  
اور کچھ نہیں، لیکن سوا کی بہت افراط تھی۔

کریم نے آرام کرسی جو کہ بے حد میلی تھی، ایک اس سے زیادہ میلے کپڑے  
سے صاف کی اور نذیر سے کہا۔ ”تشریف رکھیے، لیکن میں یہ عرض کر دوں اس  
کمرے کا کرایہ دس روپے ہوگا۔“

نذیر نے کمرے کو اب ذرا غور سے دیکھا۔ ”دس روپے زیادہ ہیں یا؟“

کریم نے کہا۔ ”بہت زیادہ ہیں، لیکن کیا کیا جائے۔ سالانہ ہٹل کا مالک ہی بننا ہے۔ ایک پیسہ کم نہیں کرتا۔ اور نذیر صاحب موج شوق کرنے والے آدمی بھی زیادہ کی پرواہ نہیں کرتے۔“

نذیر نے کچھ سوچ کر کہا۔ ”تم ٹھیک کہتے ہو۔۔۔ کرا یہ پیشگی دے دوں؟“

”جی نہیں۔۔۔ آپ پہلے چھو کری تو دیکھئے۔“ یہ کہہ کر وہ اپنے ڈربے میں

چلا گیا۔

مھوڑی دیر کے بعد واپس آیا تو اس کے ساتھ ایک نہایت ہی شرمیلی لڑکی تھی۔ گھریلو قسم کی ہندو لڑکی سفید دھوتی باندھے تھی۔ عمر چودہ برس کے لگ بھگ ہوگی۔ خوش شکل تو نہیں تھی، لیکن بھولی بھالی تھی۔

کریم نے اس سے کہا۔ ”بیٹھ جاؤ۔ یہ صاحب میرے دوست ہیں۔ بالکل اپنے آدمی ہیں۔“

لڑکی نظریں نیچی کئے لوہے کی چار پائی پر بیٹھ گئی۔ کریم یہ کہہ کر چلا گیا۔ ”اپنا اطمینان کر لیجئے نذیر صاحب۔ میں گلاس اور سوڈا لاتا ہوں۔“

نذیر آرام کر سی پر سے اٹھ کر لڑکی کے پاس بیٹھ گیا۔ وہ سمٹ کر ایک طرف ہٹ گئی۔ نذیر نے اس سے چھ برس پہلے کے انداز میں پوچھا۔ ”آپ کا نام۔“

لڑکی نے کوئی جواب نہ دیا۔ نذیر نے آگے سرک کر اس کے ہاتھ پکڑے اور پھر پوچھا۔ ”آپ کا نام کیا ہے جناب؟“

لڑکی نے ہاتھ چھڑا کر کہا۔ "شکنتلا"

اور نذیر کو شکنتلا یاد آگئی۔ جس پر راجہ دشنیت عاشق ہوا تھا۔ "میرا نام دشنیت ہے۔"

نذیر مکمل عیاشی پر تلا ہوا تھا۔ لڑکی نے اس کی بات سنی اور مسکرا دی۔ اتنے میں کریم آگیا۔ اس نے نذیر کو سوڈے کی چار بوتلیں دکھائیں جو ٹھنڈی ہونے کے باعث پسینہ چھوڑ رہی تھیں۔ "مجھے یاد ہے کہ آپ کو روجر کا سوڈا پسند ہے برون میں لگا ہوا لے کر آیا ہوں۔"

نذیر بہت خوش ہوا۔ "تم کمال کرتے ہو۔" پھر وہ لڑکی سے مخاطب ہوا۔ "جناب آپ بھی شوق فرمائیں گی؟"

لڑکی نے کچھ نہ کہا۔ کریم نے جواب دیا۔ "نذیر صاحب۔ یہ نہیں پیتی۔ آٹھ دن تو سوئے ہیں اس کو یہاں آئے ہوئے۔"

یہ سن کر نذیر کو افسوس سا ہوا۔ "یہ تو بہت بری بات ہے۔"

کریم نے دسکی کی بوتل کھول کر نذیر کے لئے ایک بڑا پگ بنایا اور اس کو آنکھ مار کر کہا۔ "آپ راضی کر لیجئے اسے۔"

نذیر نے ایک ہی جرے میں گلاس ختم کیا۔ کریم نے آدھا پگ پیا۔ فوراً ہی اس کی آواز نشہ آلود ہو گئی۔ ذرا جھوم کر اس نے نذیر سے پوچھا۔ "چھو کر پیسند ہے نا آپ کو؟"

نذیر نے سوچا کہ لڑکی اُسے پسند ہے کہ نہیں لیکن وہ کوئی فیصلہ نہ کر سکا۔  
 اس نے شکنتلا کی طرف غور سے دیکھا۔ اگر اس کا نام شکنتلا نہ ہوتا تو بہت ممکن ہے  
 وہ اُسے پسند کر لیتا۔ وہ شکنتلا جس پر راجہ دشنیت اشکار کھیلنے کھیلنے عاشق ہوا  
 تھا۔ بہت ہی خوبصورت تھی۔ کم از کم کتابوں میں تو یہی درج تھا کہ وہ چندے آفتاب  
 چندے ماہتاب تھی۔ آہو چشم تھی۔ نذیر نے ایک بار پھر اپنی شکنتلا کی طرف دیکھا۔  
 اس کی آنکھیں بڑی نہیں تھیں۔ آہو چشم تو نہیں تھی، لیکن اس کی آنکھیں اس کی  
 اپنی آنکھیں تھیں۔ کالی کالی اور بڑی بڑی۔ اُس نے اور کچھ نہ سوچا اور کریم سے  
 کہا۔ ”ٹھیک ہے یار۔۔۔ بولو معاملہ کہاں طے ہوتا ہے؟“

کریم نے آدھا پاگ اپنے لئے اور انڈیلا اور کہا۔ ”سورویئے!“

نذیر نے سوچنا بند کر دیا تھا۔ ”ٹھیک ہے!“

کریم اپنا دوسرا آدھا پاگ پی کر چلا گیا۔ نذیر نے اٹھ کر دروازہ بند کر دیا  
 شکنتلا کے پاس بیٹھا تو وہ گھبرا سی گئی۔ نذیر نے اس کا پیار لینا چاہا تو وہ اٹھ کر کھڑی  
 ہوئی۔ نذیر کو اس کی یہ حرکت ناگوار محسوس ہوئی۔ لیکن اس نے پھر کوشش کی۔ بازو  
 سے پکڑ کر اس کو اپنے پاس بٹھایا۔ زبردستی اُس کو چوما۔ بہت ہی بے کیف سلسلہ  
 تھا۔ البتہ وہ سکی کا نشہ اچھا تھا۔ وہ اب تک چھ پاگ پی چکا تھا اور اس کو افسوس  
 تھا کہ اتنی مہنگی چیز بالکل بے کار گئی ہے اس لئے کہ شکنتلا بالکل الٹ تھی۔ اُس کو  
 ایسے معاملوں کے آداب کی کوئی واقفیت ہی نہیں تھی۔ نذیر اک انارٹی تیراک



کے ساتھ ادھر ادھر بے کار ہاتھ پاؤں مارتا رہا۔ آخر اکتا گیا۔ دروازہ کھول کر اس نے کریم کو آواز دی جو اپنے ڈربے میں مرغیوں کے ساتھ بیٹھا تھا۔ آواز سن کر دوڑا آیا۔ ”کیا بات ہے نذیر صاحب؟“

نذیر نے بڑی ناامیدی سے کہا۔ ”کچھ نہیں یا۔ یہ اپنے کام کی نہیں ہے؟“

”کیوں؟“

”کچھ سمجھتی ہی نہیں۔“

کریم نے شکنتلا کو الگ لیجا کر بہت سمجھایا۔ مگر وہ نہ سمجھ سکی۔ شرمانی، لجانی، دھوتی سنبھالتی کمرے سے باہر نکل گئی۔ کریم نے اس پر کہا۔ ”میں ابھی حاضر کرتا ہوں۔“

نذیر نے اس کو روکا۔ ”جانے دو۔ کوئی اور لے آؤ۔“ لیکن اُس نے فوراً ہی ارادہ بدل لیا۔ ”وہ جو تمہیں روپے دیئے تھے، اُس کی بوتل لے آؤ اور شکنتلا کے سوا جتنی لڑکیاں اس وقت موجود ہیں انہیں یہاں بھیج دو۔ میرا مطلب ہے جو پیتی ہیں۔ آج اور کوئی سلسلہ نہیں ہوگا۔ اُن کے ساتھ بیٹھے کہتا ہوں کروں گا اور بس!“

کریم، نذیر کو اچھی طرح سمجھتا تھا۔ اُس نے چار لڑکیاں کمرے میں بھیج دیں۔ نذیر نے ان سب کو سرسری نظر سے دیکھا، کیونکہ وہ اپنے دل میں فیصلہ کر چکا تھا کہ پروگرام صرف پینے کا ہوگا۔ چنانچہ اُس نے ان لڑکیوں کے لئے گلاس منگوائے

اور ان کے ساتھ پینا شروع کر دی۔ دوپہر کا کھانا ہوٹل سے منگوا کر کھایا اور شام کے چھ بجے تک اُن لڑکیوں سے باتیں کرتا رہا۔ بڑی فضول قسم کی باتیں، لیکن نذیر خوش تھا۔ جو کوفت شکنتلا نے پیدا کی تھی۔ دور ہو گئی تھی۔

آدھی بوتل باقی تھی، وہ ساتھ لے کر گھر چلا گیا۔ پندرہ روز کے بعد پھر موسم کی وجہ سے اُس کا جی چاہا کہ سارا دن پی جائے۔ سگریٹ والے کی دکان سے خریدنے کے بجائے اُس نے سوچا کیوں نہ کریم سے ملوں، وہ تیس میں لے دیگا۔ چنانچہ وہ اُس کے ہوٹل میں پہنچا۔ اتفاق سے کریم مل گیا۔ اُس نے ملتے ہی بہت ہولے سے کہا۔ ”نذیر صاحب، شکنتلا کی بڑی بہن آئی ہوئی ہے۔ آج صبح کی گاڑی سے پہنچی ہے۔ بہت مٹھلی ہے۔ مگر آپ اس کو ضرور راضی کر لیں گے۔“

نذیر کچھ سوچ نہ سکا۔ اُس نے اپنے دل میں اتنا کہا۔ ”چلو دیکھ لیتے ہیں۔ لیکن اُس نے کریم سے کہا۔ ”تم پہلے یاروسکی لے آؤ۔“ یہ کہہ کر اُس نے تیس روپے جیب سے نکال کر کریم کو دیئے۔

کریم نے نوٹ لیکر نذیر سے کہا۔ ”میں لے آتا ہوں۔ آپ اندر کمرے میں بیٹھئے،“ نذیر کے پاس صرف دس روپے تھے، لیکن وہ کمرے کا دروازہ کھلوا کر بیٹھ گیا۔ اُس نے سوچا تھا کہ دسکی کی بوتل لے کر ایک نظر شکنتلا کی بہن کو دیکھ کر چل دے گا۔ جاتے وقت دو روپے کریم کو دے دے گا۔

تین طرف سے کھلے ہوئے ہوا دار کمرے میں نہایت ہی میلی کرسی پر بیٹھ کر

اس نے سگریٹ سلگایا اور اپنی ٹانگیں رکھ دیں۔ مھوڑی ہی دیر کے بعد آہٹ ہوئی۔ کریم داخل ہوا۔ اُس نے نذیر کے کان کے ساتھ منہ لگا کر ہولے سے کہا۔  
 ”نذیر صاحب آرہی ہے۔ لیکن آپ ہی رام کیجئے گا اُسے۔“

یہ کہہ کر وہ چلا گیا۔ پانچ منٹ کے بعد ایک لڑکی جس کی شکل صورت قریب قریب شکنتلا سے ملتی تھی۔ تیوڑی چڑھائے، شکنتلا کے سے انداز میں سفید و صوفی پہنے کمرے میں داخل ہوئی۔ بڑی بے پروائی سے اُس نے ماتھے کے قریب ہاتھ لیجا کر ”آداب“ کہا اور لوہے کے پلنگ پر بیٹھ گئی۔ نذیر نے یوں محسوس کیا کہ وہ اُس سے لڑنے آئی ہے۔ چھ برس پیچھے کے زمانے میں ڈبکی لگا کر وہ اس سے مخاطب ہوا۔ ”آپ شکنتلا کی بہن ہیں۔“

اُس نے بڑے تیکھے اور حنفی آمیز لہجے میں کہا۔ ”جی ہاں۔“

نذیر مھوڑی دیر کے لئے خاموش ہو گیا۔ اس کے بعد اُس لڑکی کو جس کی عمر شکنتلا سے غالباً تین برس بڑی تھی۔ بڑے زور سے دیکھا۔ نذیر کی یہ حرکت اُس کو بہت ناگوار محسوس ہوئی۔ وہ بڑے زور سے ٹانگ ہلا کر اُس سے مخاطب ہوئی۔  
 ”آپ مجھ سے کیا کہنا چاہتے ہیں۔“

نذیر کے ہونٹوں پر چھ برس پیچھے کی مسکراہٹ نمودار ہوئی۔ ”جناب آپ اس قدر ناراض کیوں ہیں؟“

وہ برس پڑی۔ ”میں ناراض کیوں نہ ہوں۔۔۔ یہ آپ کا کریم میری بہن کو

جے پور سے اڑا لیا ہے۔ بتائیے آپ میرا خون نہیں کھولے گا۔ مجھے معلوم ہوا ہے کہ آپ کو بھی وہ پیش کی گئی تھی؟“

نذیر کی زندگی میں ایسا معاملہ کبھی نہیں آیا تھا۔ کچھ دیر سوچ کر اُس نے اس لڑکی سے بڑے خلوص کے ساتھ کہا۔ ”شکنتلا کو دیکھتے ہی میں نے فیصلہ کر لیا تھا۔ کہ یہ لڑکی میرے کام کی نہیں۔ بہت اٹھڑ ہے۔ مجھے ایسی لڑکیاں بالکل پسند نہیں۔ آپ شاید بُرا مانیں لیکن یہ حقیقت ہے کہ میں ان عورتوں کو بہت زیادہ پسند کرتا ہوں جو مرد کی ضروریات کو سمجھتی ہوں۔“

اُس نے کچھ نہ کہا۔ نذیر نے اُس سے دریافت کیا۔ ”آپ کا نام“

شکنتلا کی بہن نے مختصراً کہا۔ ”شاردا“

نذیر نے پھر اُس سے پوچھا۔ ”آپ کا وطن“

”جے پور“ اُس کا لہجہ بہت تیکھا اور خفگی آلود تھا۔

نذیر نے مسکرا کر اس سے کہا۔ ”دیکھتے، آپ کو مجھ سے ناراض ہونے کا کوئی

حق نہیں۔ کریم نے اگر کوئی زیادتی کی ہے تو آپ اس کو سزا دے سکتی ہیں لیکن

میرا کوئی قصور نہیں“ یہ کہہ کر وہ اٹھا اور اس کو اچانک اپنے بازوؤں میں سمیٹ

کر اس کے ہونٹوں کو چوم لیا۔ وہ کچھ کہنے بھی نہ پائی تھی کہ نذیر اس سے مخاطب ہوا

”یہ قصور البتہ میرا ہے۔ اس کی سزا میں بھگتنے کے لئے تیار ہوں۔“

لڑکی کے ماتھے پر بیٹھار تبتدیلیاں نمودار ہوئیں۔ اُس نے تین چار مرتبہ زمین پر

تھوکا۔ غالباً گالیاں دینے والی تھی، لیکن چپ ہو گئی۔ اٹھ کھڑی ہوئی تھی۔ لیکن فوراً ہی بیٹھ گئی۔ نذیر نے چاہا کہ وہ کچھ کہے۔ ”بتائیے، آپ مجھے کیا سزا دینا چاہتی ہیں؟“ وہ کچھ کہنے والی تھی کہ ڈربے سے کسی بچے کے رونے کی آواز آئی۔ لڑکی اٹھی نذیر نے اسے روکا۔ کہاں جا رہی ہیں آپ؟

وہ ایک دم ماں بن گئی۔ ”ممتی رو رہی ہے، دودھ کے لئے۔“ یہ کہہ کر وہ چلی گئی نذیر نے اس کے بارے میں سوچنے کی کوشش کی مگر کچھ سوچ نہ سکا۔ اتنے میں کریم و سکی کی بوتل اور سوڈے لیکر آ گیا۔ اس نے نذیر کے لئے چھوٹا ڈالا۔ اپنا گلاس ختم کیا اور نذیر سے رازدارانہ لہجے میں پوچھا۔ ”کچھ باتیں ہوئیں شاروا سے — میں نے تو سمجھا تھا کہ آپ نے پٹالیا ہو گا؟“

نذیر نے مسکرا کر جواب دیا۔ ”بڑی غصیلی عورت ہے!“

”جی ہاں — صبح آتی ہے، میری جان کھا گئی ہے۔ آپ ذرا اس کو رام کریں — شکنتلا خود یہاں آئی تھی۔ اس لئے کہ اس کا باپ اس کی ماں کو چھوڑ چکا ہے اور اس شاروا کا معاملہ بھی ایسا ہی ہے۔ اس کا پتی شادی کے فوراً بعد ہی اس کو چھوڑ کر خدا معلوم کہاں چلا گیا تھا — اب اکیلی اپنی بچی کے ساتھ ماں کے پاس رہتی ہے — آپ منالیجئے نا اس کو؟“

نذیر نے اس سے کہا۔ ”منانے کی کیا بات ہے؟“

کریم نے اس کو آنکھ ماری۔ ”سالی مجھ سے تو مانتی نہیں۔ جب سے آئی ہے

ڈانٹ رہی ہے۔“

اتنے میں شاردا اپنی ایک سال کی بچی کو گود میں اٹھائے اندر کمرے میں آئی۔ کریم کو اس نے غصے سے دیکھا۔ اُس نے آدھا پگ پیا اور باہر چلا گیا۔  
 منتی کو بہت زکام تھا۔ ناک بہت بری طرح بہ رہی تھی۔ نذیر نے کریم کو بلایا اور اُس کو پانچ کا نوٹ دے کر کہا۔ ”جاؤ، ایک وکس کی بوتل لے آؤ۔“  
 کریم نے پوچھا۔ ”وہ کیا ہوتی ہے؟“

نذیر نے اس سے کہا۔ ”زکام کی دوا ہے۔“ یہ کہہ کر اُس نے ایک پُرزے پر اس دوا کا نام لکھ دیا۔ ”کسی بھی اسٹور سے مل جائے گی۔“

”جی اچھا۔“ کہہ کر کریم چلا گیا۔ نذیر منتی کی طرف متوجہ ہوا۔ اُس کو نیچے بہت اچھے لگتے تھے۔ منتی خوش شکل نہیں تھی۔ لیکن کم سنی کے باعث نذیر کے لئے دلکش تھی۔ اُس نے اُس کو گود میں لیا۔ ماں سے سو نہیں رہی تھی۔ سر میں ہولے ہولے انگلیاں پھیر کر اس کو سلا دیا اور شاردا سے کہا۔ ”اس کی ماں تو میں ہوں۔“

شاردا مسکرائی۔ ”لائیے، میں اس کو اندر چھوڑ آؤں۔“

شاردا اس کو اندر لے گئی اور چند منٹ کے بعد واپس آگئی۔ اب اُس کے چہرے پر غصے کے آثار نہیں تھے۔ نذیر اس کے پاس بیٹھ گیا۔ کھوڑی دیروہ خاموش رہا۔ اس کے بعد اس نے شاردا سے پوچھا۔ ”کیا آپ مجھے اپنا پتی بننے کی اجازت دے سکتی ہیں۔“ اور اُس کے جواب کا انتظار کئے بغیر اس کو اپنے سینے کے ساتھ

لگا لیا۔ شاروا نے غصے کا اظہار نہ کیا۔ ”جو اب ویسے جناب؟“  
 شاروا خاموش رہی۔ نذیر نے اٹھ کر ایک پگ پیا، تو شاروا نے ناک سکورٹ  
 کر اُس سے کہا۔ ”مجھے اس چیز سے نفرت ہے۔“  
 نذیر نے ایک پگ گلاس میں ڈالا۔ اس میں سوڈا حل کر کے اٹھایا اور شاروا  
 کے پاس بٹھ گیا۔ ”آپ کو اس سے نفرت ہے۔ کیوں؟“  
 شاروا نے مختصر سا جواب دیا۔ ”بس ہے۔“  
 ”تو آج سے نہیں رہے گی۔۔۔ یہ لیجئے۔“ یہ کہہ کر اس نے گلاس شاروا کی  
 طرف بڑھا دیا۔

”میں ہرگز نہیں پیوں گی۔“  
 ”میں کہتا ہوں، تم ہرگز انکار نہیں کرو گی۔“  
 شاروا نے گلاس بکڑ لیا۔ تھوڑی دیر تک اس کو عجیب نگاہوں سے دیکھتی  
 رہی، پھر نذیر کی طرف منظر مانہ نگاہوں سے دیکھا۔ اور ناک انگلیوں سے بند کر  
 کے سارا گلاس غٹا غٹ پی گئی۔ قے آنے کو تھی مگر اس نے روک لی۔ دھوتی کے  
 پلو سے اپنے آنسو پونچھ کر اُس نے نذیر سے کہا، ”یہ پہلی اور آخری بار ہے۔“  
 لیکن میں نے کیوں پی؟“  
 نذیر نے اُس کے گیلے ہونٹ چومے اور کہا۔ ”یہ مت پوچھو۔“ یہ کہہ کر اُس نے  
 دروازہ بند کر دیا۔

شام کو سات بجے اُس نے دروازہ کھولا۔ کریم آیا تو شاروا نظریں جھکائے  
باہر چلی گئی۔ کریم بہت خوش تھا۔ اُس نے نذیر سے کہا۔ ”آپ نے کمال کر دیا۔  
آپ سے سو تو نہیں مانگتا، پچاس دے دیجئے۔“

نذیر شاروا سے بے حد مطمئن تھا۔ اس قدر مطمئن کہ وہ گذشتہ تمام عورتوں کو  
بھول چکا تھا۔ وہ اُس کے جنسی سوالات کا سو فی صدی صحیح جواب دہ تھی۔ اُس نے کریم  
سے کہا۔ ”میں کل ادا کر دوں گا۔ ہوٹل کا کرایہ بھی کل چکاؤں گا۔ آج میرے پاس  
وسکی منگانی کے بعد صرف دس روپے باقی تھے۔“

کریم نے کہا۔ ”کوئی واندہ نہیں ہے۔ میں تو اس بات سے بہت  
خوش ہوں کہ آپ نے شاروا سے معاملہ طے کر لیا۔ حضور، میری جان کھا گئی  
تھی۔ اب شکنتلا سے وہ کچھ نہیں کہہ سکتی!“

کریم چلا گیا۔ شاروا آئی۔ اُس کی گود میں مُنی تھی۔ نذیر نے اُس کو  
پانچ روپے دئے لیکن شاروا نے انکار کر دیا۔ اس پر نذیر نے اُس سے مسکرا کر  
کہا۔ ”میں اس کا باپ ہوں۔ تم یہ کیا کر رہی ہو۔“

شاروا نے روپے لے لئے۔ بڑی خاموشی کے ساتھ۔ شروع شروع میں  
وہ بہت باتوں کی معلوم ہوتی تھی۔ ایسا لگتا تھا کہ باتوں کے دریا بہا دے گی۔ مگر  
اب وہ بات کرنے سے گریز کرتی تھی۔ نذیر نے اس کی سچی گود میں لیکر پیار کیا اور  
جاتے وقت شاروا سے کہا۔ ”لو بھئی شاروا، میں چلا۔ کل نہیں تو پرسوں ضرور آؤنگا۔“



لیکن نذیر دوسرے روز ہی آ گیا۔ شاردا کے جسمانی خلوص نے اس پر جادو سا کر دیا تھا۔ اُس نے کریم کو پچھلے روپے ادا کئے۔ ایک بوتل منگوانی اور شاردا کے ساتھ بیٹھ گیا۔ اُس کو پینے کے لئے کہا تو وہ بولی۔ "میں نے کہہ دیا تھا کہ وہ پہلا اور آخری گلاس تھا۔"

نذیر اکیلا پتیا رہا۔ صبح گیارہ بجے سے وہ ٹم کے سات بجے تک ہوٹل کے اس کمرے میں شاردا کے ساتھ رہا۔ جب گھر لوٹا تو وہ بے حد مطمئن تھا پہلے روز سے بھی زیادہ مطمئن شاردا اپنی واجبی شکل و صورت اور کم گوئی کے باوجود اس کے شہوانی حواس پر چھا گئی تھی۔ نذیر بار بار سوچتا تھا۔ "یہ کیسی عورت ہے۔ میں نے اپنی زندگی میں ایسی خاموش، مگر جسمانی طور پر ایسی پُرگو عورت نہیں دیکھی۔"

نذیر نے ہر دوسرے دن شاردا کے پاس جانا شروع کر دیا۔ اُس کو روپے پیسے سے کوئی دلچسپی نہیں تھی۔ نذیر ساٹھ روپے کریم کو دیتا تھا۔ دس روپے ہوٹل والا لے جاتا تھا۔ باقی پچاس میں سے قریباً تیرہ روپے کریم اپنی کمیشن کے وضع کر لیتا تھا۔ مگر شاردا نے اس کے متعلق نذیر سے کبھی ذکر نہیں کیا تھا۔

دو مہینے گذر گئے۔ نذیر کے بجٹ نے جواب دے دیا۔ اس کے علاوہ اُس نے بڑی شدت سے محسوس کیا کہ شاردا اُس کی ازدواجی زندگی میں بہت بڑی طرح حائل ہو رہی ہے۔ وہ بیوی کے ساتھ سوتا ہے تو اس کو ایک کمی محسوس

## شاردا

ہوتی ہے۔ وہ چاہتا ہے کہ اُس کے بجائے شاردا ہو۔ یہ بہت بری بات تھی۔ نذیر کو چونکہ اس کا احساس تھا اس لئے اس نے کوشش کی کہ شاردا کا سلسلہ کسی نہ کسی طرح ختم ہو جائے۔ چنانچہ اس نے شاردا ہی سے کہا۔ "شاردا میں شادی شدہ آدمی ہوں۔ میری ختنی جمع پونجی تھی ختم ہو گئی ہے۔ سمجھ میں نہیں آتا، میں کیا کروں۔ تمہیں چھوڑ بھی نہیں سکتا، حالانکہ چاہتا ہوں کہ ادھر کا کبھی سُخ نہ کروں۔"

شاردا نے یہ سنا تو خاموش ہو گئی۔ پھر بھٹوڑی دیر کے بعد کہا۔ "جتنے روپے میرے پاس ہیں آپ لے سکتے ہیں۔ صرف مجھے جے پور کا کرایہ دے دیجئے تاکہ میں شکنتلا کو لے کر واپس چلی جاؤں۔"

نذیر نے اُس کا پیار لیا اور کہا۔ "بلکہ اس نہ کرو۔ تم میرا مطلب نہیں سمجھیں۔ بات یہ ہے کہ میرا روپیہ بہت خرچ ہو گیا ہے۔ بلکہ یوں کہو کہ ختم ہو گیا ہے۔ میں یہ سوچتا ہوں کہ تمہارے پاس کیسے آسکوں گا۔"

شاردا نے کوئی جواب نہ دیا۔ نذیر ایک دست سبکا قرض لے کر جے پور ہسپتال میں پہنچا تو کریم نے بتایا کہ وہ جے پور جانے کے لئے تیار بیٹھی ہے۔ نذیر نے اُس کو بلایا۔ مگر وہ نہ آئی۔ کریم کے ہاتھ اس نے بہت سے نوٹ بھجوائے اور یہ کہا۔

"آپ یہ روپے لے لیجئے۔ اور مجھے اپنا ایڈریس دے دیجئے۔"

نذیر نے کریم کو اپنا ایڈریس لکھ کر دے دیا اور روپے واپس کر دئے۔ شاردا آئی۔ گو وہیں منتی تھی۔ اُس نے آداب عرض کیا، اور کہا۔ "میں آج شام کو جے پور

جارہی ہوں۔“

نذیر نے پوچھا۔ ”کیوں؟“

شاردا نے یہ مختصر جواب دیا۔ مجھے معلوم نہیں۔“ اور یہ کہہ کر وہ چلی گئی۔  
نذیر نے کریم سے کہا کہ اُسے بلا کر لائے۔ مگر وہ نہ آئی۔ نذیر چلا گیا۔ اُس کو  
یوں محسوس ہوا کہ اُس کے بدن کی حرارت چلی گئی ہے۔ اس کے سوال کا جواب  
چلا گیا ہے۔

وہ چلی گئی، واقعی چلی گئی۔ کریم کو اس کا بہت افسوس تھا۔ اس نے نذیر سے  
شکایت کے طور پر کہا۔ ”نذیر صاحب آپ نے کیوں اس کو جانے دیا؟“  
نذیر نے اس سے کہا۔ ”بھائی، میں کوئی سیٹھ تو ہوں نہیں۔ ہر دوسرے  
روز پچاس ایک دس ہوٹل کے ٹینس ٹول کے، اور اوپر کا خرچ علیحدہ۔ میسرآتو  
دیوالہ پٹ گیا ہے۔ خدا کی قسم مقروض ہو گیا ہوں۔“  
یہ سن کر کریم خاموش ہو گیا۔ نذیر نے اس سے کہا۔ ”بھئی میں مجبور تھا، کہاں تک  
یہ قصہ چلاتا۔“

کریم نے کہا۔ ”نذیر صاحب اُس کو آپ سے محبت تھی۔“

نذیر کو معلوم نہیں تھا کہ محبت کیا ہوتی ہے۔ وہ فقط اتنا جانتا تھا کہ شاردا میں  
جسمانی خلوص ہے۔ وہ اس کے مردانہ سوالات کا بالکل صحیح جواب ہے۔ اس کے  
علاوہ وہ شاردا کے متعلق اور کچھ نہیں جانتا تھا، البتہ اُس نے مختصر الفاظ میں

اُس سے یہ ضرور کہا تھا کہ اُس کا خاوند عیاش تھا اور اس کو صرف اس لئے چھوڑ گیا تھا کہ دو برس تک اُس کے ہاں اولاد نہیں ہوئی تھی۔ لیکن جب وہ اُس سے علیحدہ ہوا تو نو مہینے کے بعد متی پیدا ہوئی جو بالکل اپنے باپ پر ہے۔

شکنتلا کو وہ اپنے ساتھ لے گئی۔ وہ اس کا بیاہ کرنا چاہتی تھی۔ اُس کی خواہش تھی کہ وہ شریفانہ زندگی بسر کرے۔ کریم نے نذیر کو بتایا تھا۔ کہ وہ اُس سے بہت محبت کرتی ہے۔ کریم نے بہت کوشش کی تھی کہ شکنتلا سے پیشہ کرانے۔ کئی پینسجر آتے تھے۔ ایک رات کے دو دو سو روپے دینے کے لئے تیار تھے۔ مگر شاردا انہیں مانتی تھی، کریم سے لڑنا شروع کر دیتی تھی۔ کریم اس سے کہتا تھا۔ ”تم کیا کر رہی ہو؟“ وہ جواب دیتی۔ ”اگر تم بیچ میں نہ ہوتے تو میں ایسا کبھی نہ کرتی۔“ نذیر صاحب کا ایک پیسہ خرچ نہ ہونے دیتی۔

شاردا نے نذیر سے ایک بار اُس کا فوٹو مانگا تھا۔ جو اُس نے گھر سے لا کر اس کو دے دیا تھا۔ یہ وہ اپنے ساتھ جے پور لے گئی تھی۔ اُس نے نذیر سے کبھی محبت کا اظہار نہیں کیا تھا۔ جب دو نو بستر پر لیٹے ہوتے تو وہ بالکل خاموش رہتی۔ نذیر اس کو بولنے پر اکساتا مگر وہ کچھ نہ کہتی۔ لیکن نذیر اس کے جسمانی خلوص کا قائل تھا۔ جہاں تک اس بات کا تعلق تھا۔ وہ اخلاص کا مجسمہ تھی۔

وہ چلی گئی، نذیر کے سینے کا بوجھ ہلکا ہو گیا۔ کیونکہ وہ اس کی گھریلو زندگی میں بہت بُری طرح حائل ہو گئی تھی۔ اگر وہ کچھ دیر اور رہتی تو بہت ممکن تھا کہ

نذیر اپنی بیوی سے بالکل غافل ہو جاتا۔ کچھ دن گزرے تو وہ اپنی اصلی حالت پر آنے لگا۔ شاروا کا جسمانی لمس اُس کے جسم سے آہستہ آہستہ دور ہونے لگا۔ ٹھیک پندرہ دن کے بعد جب کہ نذیر گھر میں بیٹھا دفتر کا کام کر رہا تھا۔ اس کی بیوی نے صبح کی ڈاک لا کر اُسے دی۔ سارے خط وہی کھولا کرتی تھی۔ ایک خط اس نے کھولا اور دیکھ کر نذیر سے کہا۔ "معلوم نہیں گجراتی ہے یا ہندی۔" نذیر نے خط لیکر دیکھا۔ اُس کو معلوم نہ ہو سکا کہ ہندی ہے یا گجراتی۔ الگ رٹے میں رکھ دیا اور اپنے کام میں مشغول ہو گیا۔ تھوڑی دیر کے بعد نذیر کی بیوی نے اپنی چھوٹی بہن نعیمہ کو آواز دی۔ وہ آئی تو وہ خط اٹھا کر اُسے دیا۔ "ذرا پڑھو تو کیا لکھا ہے۔ تم تو ہندی اور گجراتی پڑھ سکتی ہو۔"

نعیمہ نے خط دیکھا اور کہا۔ "ہندی ہے" اور یہ کہہ کر پڑھنا شروع کیا۔ "جے پور۔ پریتے نذیر صاحب۔ اتنا پڑھ کر وہ رک گئی۔ نذیر چونکا۔ نعیمہ نے ایک سطر اور پڑھی۔ "آداب۔ آپ تو مجھے بھول چکے ہوں گے۔ مگر جب سے میں یہاں آئی ہوں آپ کو یاد کرتی رہتی ہوں۔" نعیمہ کا رنگ سرخ ہو گیا۔ اُس نے کاغذ کا دوسرا رخ دیکھا۔ کوئی شاروا ہے۔"

نذیر اٹھا۔ جلدی سے اس نے نعیمہ کے ہاتھ سے خط لیا اور اپنی بیوی سے کہا۔ "خدا معلوم کون ہے۔ میں باہر جا رہا ہوں۔ اس کو پڑھا کر اردو میں لکھوا لاؤں گا۔" اُس نے بیوی کو کچھ کہنے کا موقع ہی نہ دیا اور چلا گیا۔ ایک دوست کے

پاس جا کر اس نے شاردا کے خط جیسے کاغذ منگوائے اور ہندی میں ویسی ہی روشنائی سے ایک خط لکھوایا۔ پہلے فقرے وہی رکھے۔ مضمون یہ تھا کہ بے سنٹرل پر شاردا اس سے ملی تھی۔ اُس کو اتنے بڑے مصوّر سے مل کر بہت خوشی ہوئی تھی وغیرہ وغیرہ۔ شام کو گھر آیا تو اس نے نیا خط اپنی بیوی کو دیا اور اردو کی نقل پڑھ کر سنا دی۔ بیوی نے شاردا کے متعلق اس سے دریافت کیا تو اس نے کہا۔ ”عرصہ ہوا ہے میں ایک دوست کو چھوڑنے گیا تھا۔ شاردا کو یہ دوست جانتا تھا۔ وہاں پلیٹ فارم پر میرا تعارف ہوا۔ مصوّر کی کا اُسے بھی شوق تھا۔“

بات آئی گئی ہو گئی۔ لیکن دوسرے روز شاردا کا ایک اور خط آ گیا۔ اُس کو بھی نذیر نے اُسی طریقے سے گول کیا۔ اور فوراً شاردا کو تار دیا کہ وہ خط لکھنا بند کر دے اور اس کے نئے پتے کا انتظار کرے۔ ڈاک خانے جا کر اس نے متعلقہ پوسٹ میں کو تائید کر دی کہ جے پور کا خط وہ اپنے پاس رکھے، صبح آ کر وہ اُس سے پوچھ لیا کہ گاتین خط اس نے اس طرح وصول کئے۔ اس کے بعد شاردا اُس کو اس کے دوست کے پتے سے خط بھیجنے لگی۔

شاردا بہت کم گو تھی، لیکن خط بہت لمبے لکھتی تھی۔ اس نے نذیر کے سامنے کبھی اپنی محبت کا اظہار نہیں کیا تھا، لیکن خط اس اظہار سے پُر ہوتے تھے۔ گلے شکوے، ہجر و فراق، اس قسم کی عام باتیں جو عشقیہ خطوں میں ہوتی ہیں۔ نذیر کو شاردا سے وہ محبت نہیں تھی جس کا ذکر افسانوں اور ناولوں میں ہوتا ہے، اس لئے

اس کی سمجھ میں نہیں آتا تھا کہ وہ جواب میں کیا لکھے، اس لئے یہ کام اس کا دوست ہی کرتا تھا۔ ہندی میں جواب لکھ کر وہ نذیر کو سنا دیتا تھا، اور نذیر کہہ دیتا تھا۔  
 ”ٹھیک ہے!“

شاروا بھرتی آنے کے لئے بے قرار تھی۔ لیکن وہ کریم کے پاس نہیں ٹھہرنا چاہتی تھی۔ نذیر اُس کی رہائش کا اور کہیں بندوبست نہیں کر سکتا تھا۔ کیوں کہ مکان ان دنوں ملتے ہی نہیں تھے۔ اس نے ہوٹل کا سوچا۔ مگر خیال آیا، ایسا نہ ہو راز فاش ہو جائے، چنانچہ اُس نے شاروا کو لکھ دیا کہ وہ ابھی کچھ دیر انتظار کرے۔

اتنے میں فرقہ وارانہ فساد شروع ہو گئے۔ بتوارے سے پہلے عجیب افراتفری مچی تھی۔ اس کی بیوی نے کہا کہ وہ لاہور جانا چاہتی ہے۔ ”میں کچھ دیر وہاں رہوں گی اگر حالات ٹھیک ہو گئے تو واپس آ جاؤں گی، ورنہ آپ بھی وہیں چلے آئیے گا۔“  
 نذیر نے کچھ دیر اُسے روکا۔ مگر جب اُس کا بھائی لاہور جانے کے لئے تیار ہوا تو وہ اور اس کی بہن اس کے ساتھ چلی گئیں اور وہ اکیلارہ گیا۔ اُس نے شاروا کو سرسری طور پر لکھا کہ وہ اب اکیلا ہے۔ جواب میں اس کا تار آیا کہ وہ آ رہی ہے۔ اس تار کے مضمون کے مطابق وہ جے پور سے چل پڑی تھی۔ نذیر بہت سٹپٹایا۔ مگر اس کا جسم بہت خوش تھا۔ وہ شاروا کے جسم کا خلوص چاہتا تھا۔ وہ دن پھر سے مانگتا تھا جب وہ شاروا کے ساتھ چٹا ہوتا تھا۔ صبح گیارہ بجے سے لیکر شام کے سات بجے تک۔ اب روپئے کے خرچ کا سوال نہیں تھا۔ کریم بھی نہیں تھا۔ ہوٹل بھی

نہیں تھا۔ اُس نے سوچا "میں اپنے نوکر کو راز دار بنا لوں گا۔ سب ٹھیک ہو جائیگا  
 دس پندرہ روپے اس کا منہ بند کر دیں گے۔ میری بیوی واپس آئی تو وہ اُس سے  
 کچھ نہیں کہے گا۔"

دوسرے روز وہ اسٹیشن پہنچا۔ فرنیچر میل آئی مگر شاردا، تلاش کے باوجود  
 اُسے نہ ملی۔ اُس نے سوچا، شاید کسی وجہ سے رُک گئی ہے۔ دوسرا تازہ بھیجے گی۔  
 اس سے اگلے روز وہ حسب معمول صبح کی ٹرین سے اپنے دفتر روانہ ہوا۔  
 وہ ممالک شمی اترتا تھا۔ گاڑی وہاں رکی تو اس نے دیکھا کہ پلیٹ فارم پر شاردا  
 کھڑی ہے۔ اس نے زور سے پکارا۔ "شاردا!"

شاردا نے چونک کر اُس کی طرف دیکھا۔ "نذیر صاحب!"  
 "تم یہاں کہاں؟"

شاردا نے شکایتاً کہا۔ "آپ مجھے لینے نہ آئے تو میں یہاں آپ کے دفتر  
 پہنچی۔ پتا چلا کہ آپ ابھی تک نہیں آئے۔ یہاں پلیٹ فارم پر اب آپ کا  
 انتظار کر رہی تھی۔"

نذیر نے کچھ دیر سوچ کر اس سے کہا۔ "تم یہاں ٹھیرو۔ میں دفتر سے چھٹی لیکر  
 ابھی آتا ہوں۔"

شاردا کو بیچ پر بٹھا کر نذیر جلدی جلدی دفتر گیا۔ ایک عرضی لکھ کر وہاں  
 چپڑاسی کو دے آیا اور شاردا کو اپنے گھر لے گیا۔ راستے میں دونوں نے کوئی بات



نہ کی، لیکن اُن کے جسم آپس میں گفتگو کرتے رہے۔ ایک دوسرے کی طرف کھینچتے رہے۔  
گھر پہنچ کر نذیر نے شاردا سے کہا۔ ”تم ہالو میں ناشتے کا بندوبست  
کرانا ہوں۔“

شاردا ہانے لگی۔ نذیر نے نوکر سے کہا۔ ”کہ اُس کے ایک دو دست کی بیوی  
آئی ہے۔ جلدی ناشتہ تیار کر دے۔ اُس سے یہ کہہ کر نذیر نے اماری سے بوتل  
نکالی۔ ایک پگ جو دد کے برابر تھا گلاس میں انڈیلا اور پانی میں ملا کر پی گیا۔  
وہ اسی ہوٹل والے ڈھنگ سے شاردا سے اختلاط چاہتا تھا۔“

شاردا ہا دھو کر باہر نکلی اور ناشتہ کرنے لگی۔ اُس نے ادھر ادھ کی پیشما  
باتیں کیں۔ نذیر نے سُوس کیا جیسے وہ بدل گئی ہے۔ وہ پہلے بہت کم گو بھتی۔ اکثر  
خاموش رہتی بھتی، مگر اب وہ بات بات پر اپنی محبت کا اظہار کرتی بھتی۔ نذیر نے  
سوچا۔ ”یہ محبت کیا ہے۔ اگر یہ اس کا اظہار نہ کرے تو کتنا اچھا ہے مجھے اس  
کی خاموشی زیادہ پسند بھتی۔ اُس کے ذریعے سے مجھ تک بہت سی باتیں پہنچ جاتی  
بھتیں، مگر اب اس کو جانے کیا ہو گیا ہے۔ باتیں کرتی ہے تو ایسا معلوم ہوتا ہے اپنے  
عشقیہ خط پڑھ کر سنار ہی ہے۔“

ناشتہ ختم ہوا تو نذیر نے ایک پگ تیار کیا اور شاردا کو پیش کیا، لیکن اس  
نے انکار کر دیا۔ نذیر نے اصرار کیا تو شاردا نے اس کو خوش کرنے کی خاطر ناک بند  
کر کے وہ پگ پی لیا۔ بُرا سا منہ بنایا۔ پانی لے کر کلی کی۔ نذیر کو افسوس سا ہوا کہ شاردا

نے کیوں پی۔ اس کے اصرار پر بھی انکار کیا ہوتا تو زیادہ اچھا تھا۔ مگر اس نے اس کے پاسے میں زیادہ غور نہ کیا۔ نوکر کو بہت دور ایک کام پر بھیجا۔ دروازہ بند کیا اور نثاروا کے ساتھ بستر پر لیٹ گیا۔ تم نے لکھا تھا کہ وہ دن پھر کب آئیں گے۔ لو آگئے ہیں پھر وہی دن، بلکہ راتیں بھی۔ ان دنوں راتیں نہیں ہوتی تھیں صرف دن ہوتے تھے۔ ہوٹل کے میلے کھیلے دن۔ یہاں ہر چیز اچلی ہے۔ ہر چیز صاف ہے۔ ہوٹل کا کرایہ بھی نہیں۔ کریم بھی نہیں۔ یہاں ہم اپنے مالک آپ ہیں۔

نثاروا نے اپنے فراق کی باتیں شروع کر دیں۔ یہ زمانہ اُس نے کیسے کاٹا۔ وہی کتابوں اور افسانوں والی فضول فضول باتیں، گلے، شکوے، آہیں۔ راتیں تارے گن گن کر کاٹنا۔ نذیر نے ایک اور پگ پیا اور سوچا۔ کون تارے گنتا ہے۔ گن کیسے سکتا ہے اتنے سارے تاروں کو۔ بالکل فضول ہے، بے ہودہ لکھا اس ہے۔

یہ سوچتے ہوئے اس نے نثاروا کو اپنے ساتھ لگا لیا۔ بستر صاف تھا۔ نثاروا صاف تھی۔ وہ خود صاف تھا۔ کمرے کی فضا بھی صاف تھی۔ لیکن کیا وجہ تھی، نذیر کے دل و دماغ پر وہ کیفیت طاری نہیں ہوتی تھی جو اس غلیظ ہوٹل میں لوہے کی چارپالی پر نثاروا کی قربت میں ہوتی تھی۔

نذیر نے سوچا، شاید اس نے کم پی ہے۔ اٹھ کر اسے ایک پگ بنایا اور ایک ہی حُجے میں ختم کر کے نثاروا

کے ساتھ لیٹ گیا۔ شاروا نے پھر وہی لاکھ مرتبہ کہی ہوئی باتیں شروع کر دیں۔ وہی بجز و فراق کی باتیں۔ وہی گلے شکوے۔ نذیر اکتا گیا اور اس اکتاہٹ نے اُس کے جسم کو کند کر دیا۔ اُس کو محسوس ہونے لگا کہ شاروا کی سان گھس کر بیکار ہو گئی ہے اُس کے جسم کے جذبات اب وہ تیز نہیں کر سکتی۔ لیکن وہ پھر بھی اُس کے ساتھ دیر تک لیٹا رہا۔

فارغ ہوا تو اس کا جی چاہا کہ ٹیکسی پکڑے اور اپنے گھر چلا جائے، اپنی بیوی کے پاس، مگر جب اُس نے سوچا کہ وہ تو اپنے گھر میں ہے، اور اس کی بیوی لاہور میں تو دل ہی دل میں بہت جھنجھلا یا۔ اُس کو یہ خواہش ہوتی کہ اُس کا گھر ہوٹل بن جائے۔ وہ دس روپے کرائے کے دے۔ کریم کو پچاس روپے ادا کرے اور چلا جائے۔ شاروا کے جسم کا خلوص بدستور برقرار تھا، مگر وہ فضا نہیں تھتی۔ وہ سوئے بازی نہیں تھتی۔ اس ہاتھ دے اس ہاتھ لے والی بات نہیں تھتی۔ ہوٹل کی وہ غلامت نہیں تھتی۔ یہ سب چیزیں مل ملا کر جو ایک ماحول بناتی تھیں۔ وہ نہیں تھا۔ نذیر اپنے گھر میں تھا۔ اُس بستر پر تھا جس پر اس کی سادہ لوح بیوی اُس کے ساتھ سوتی تھتی۔ یہ احساس اُس کے تحت الشعور میں تھا، اسی لئے وہ سمجھ نہ سکتا تھا۔ کہ معاملہ کیا ہے کبھی وہ یہ سوچتا تھا کہ وہ کی خراب ہے۔ کبھی یہ سوچتا تھا کہ شاروا نے التفات نہیں دینا۔ اور کبھی یہ خیال کرتا تھا کہ وہ خاموش رہتی تو سب ٹھیک ہوتا۔ پھر وہ یہ سوچتا، اتنی دیر کے بعد ملی۔ ہے۔ دل کی بھڑاس تو نکالنا تھتی بے چاری کو۔ ایک دو دن میں ٹھیک ہو جائے گی، وہی پرانی

شاردا بن جائے گی۔

پندرہ دن گزر گئے، مگر نذیر کو شادوا، وہ پرانی ہوٹل والی شاروا محسوس نہ ہوئی۔ اُس کی بچی جے پور میں تھی۔ ہوٹل میں وہ اس کے ساتھ ہوتی تھی۔ نذیر اس کے زہ کے لئے، اُس کی پھنسیوں کے لئے، اُس کے گلے کے لئے دو اینٹیں منگوایا کرتا تھا اب یہ چیز نہیں تھی۔ وہ بالکل ایسی تھی۔ نذیر اس کو اور اُسکی منی کو بالکل ایک سمجھتا تھا۔

ایک بار شاروا کی دودھ سے بھری ہوئی چھانٹیوں پر دباؤ ڈالنے کے باعث نذیر کے بالوں بھرے سینے پر دودھ کے کئی قطرے چھٹ گئے تھے۔ اور اُس نے ایک عجیب قسم کی لذت محسوس کی تھی۔ اُس نے سوچا تھا، ماں بنا کتنا اچھا ہے۔ اور یہ دودھ۔ مردوں میں یہ کتنی بڑی کمی ہے کہ وہ کھاپی کر سب مضم کر جاتے ہیں۔ عورتیں کھاتی ہیں اور کھلاتی بھی ہیں۔ کسی کو پالنا۔ اپنے نیچے ہی کو سہی کتنی شاندار چیز ہے۔

اب منی، شاروا کے ساتھ نہیں تھی۔ وہ نامکمل تھی۔ اُس کی چھانٹیاں بھی نامکمل تھیں۔ اب ان میں دودھ نہیں تھا۔ وہ سفید سفید آب حیات۔ نذیر اب اس کو اپنے سینے کے ساتھ بھینچتا تھا تو وہ اس کو منع نہیں کرتی تھی۔ شاروا، اب وہ شاروا نہیں تھی، لیکن حقیقت یہ ہے کہ شاروا وہی شادوا تھی، بلکہ اُس سے کچھ زیادہ تھی۔ یعنی اتنی دیر بُدا رہنے کے بعد اس کا جسمانی خلوص تیز ہو گیا تھا۔ وہ روحانی طور پر

بھی نذیر کو چاہتی تھی لیکن نذیر کو ایسا محسوس ہوتا تھا کہ شاردا میں اب وہ پہلی کسی کشش یا جو بھی کچھ تھا نہیں رہا۔

پندرہ دن لگاتار اُس کے ساتھ گزارنے پر وہ اسی نتیجے پر پہنچا تھا۔ پندرہ دن دفتر سے غیر حاضری بہت کافی تھی۔ اُس نے اب دفتر جانا شروع کر دیا۔ صبح اٹھ کر دفتر جانا اور شام کو لوٹنا۔ شاردا نے بالکل بیویوں کی طرح اس کی خدمت شروع کر دی۔ بازار سے اُون خرید کر اس کے لئے ایک سویٹر بن دیا۔ شام کو دفتر سے آتا تو اُس کے لئے سوڈے منگوا کر رکھے ہوتے۔ برف، ٹھنڈے میں ڈالی ہوتی۔ صبح اٹھ کر اس کا شیو کا سامان میز پر رکھتی۔ پانی گرم کر کے اس کو دیتی۔ وہ شیو کر چکتا تو سارا سامان صاف کرتی۔ گھر کی صفائی کراتی۔ خود جھاڑو دیتی۔ نذیر اور بھی زیادہ اکتا گیا۔

رات کو وہ اکٹھے سوتے تھے۔ مگر اب اس نے یہ بہانہ کیا کہ وہ کچھ سوچ رہا ہے، اس لئے اکیلا سونا چاہتا ہے۔ شاردا دوسرے پلنگ پر سونے لگی۔ مگر یہ نذیر کے لئے ایک اور الجھن ہو گئی۔ وہ گہری نیند سوتی ہوتی اور وہ جاگتا رہتا۔ اور سوچتا کہ آخر یہ سب کچھ ہے کیا۔ یہ شاردا یہاں کیوں ہے؟۔۔۔ کریم کے ہوٹل میں اس نے اس کے ساتھ چند دن بڑے اچھے گزارے تھے، مگر یہ اُس کے ساتھ کیوں چمٹ گئی ہے۔ آخر اس کا انجام کیا ہوگا۔۔۔ محبت، وغیرہ سب بکو اس ہے۔ جو ایک، چھوٹی سی بات تھی وہ اب نہیں رہی۔ اس کو واپس جے پور جانا چاہیے۔

کچھ دنوں کے بعد اس نے یہ محسوس کرنا شروع کیا کہ وہ گناہ کر رہا ہے۔ وہ کریم کے ہوٹل میں بھی کرتا تھا۔ اس نے شادی سے پہلے بھی ایسے پیشہ کار تھے مگر ان کا اس کو احساس ہی نہیں تھا لیکن اب اس نے بڑی شدت سے محسوس کرنا شروع کیا تھا کہ وہ اپنی بیوی سے بے وفائی کر رہا ہے۔ اپنی سادہ لوح بیوی سے جس کو اس نے کئی بار شاروا کے خطوں کے سلسلے میں چمکے دیا تھا۔ شاروا اب اور بھی زیادہ بے کشش ہو گئی۔ وہ اس سے رُو کھا برتاؤ کرنے لگا، مگر اس کے التفات میں کوئی فرق نہ آیا۔ وہ اتنا جانتی تھی کہ آرٹسٹ لوگ موجی ہوتے ہیں۔ اسی لئے وہ اس سے اس کی بے التفاتی کا گلہ نہیں کرتی تھی۔

پورا ایک مہینہ ہو گیا۔ جب نذر نے دن گئے تو اس کو بہت الجھن ہوئی۔ "یہ عورت کیا پورا ایک مہینہ یہاں رہی ہے۔ میں کس قدر ذلیل آدمی ہوں۔ اور ادھر ہر روز میں اپنی بیوی کو خط لکھتا ہوں، جیسے بڑا وفادار شوہر ہوں۔ جیسے مجھے اس کا بہت خیال ہے۔ جیسے اس کے بغیر میری زندگی اجیرن ہے میں کتنا بڑا فراڈ ہوں۔ ادھر اپنی بیوی سے غداری کر رہا ہوں، ادھر شاروا سے۔ میں کیوں اس سے صاف صاف نہیں کہہ دیتا کہ بھئی اب مجھے تم سے لگاؤ نہیں رہا۔ لیکن سوال یہ ہے کہ مجھے لگاؤ نہیں رہا، یا شاروا میں وہ پہلی سی بات نہیں رہی؟ وہ اس کے متعلق سوچا۔ مگر اسے کوئی جواب نہ ملتا۔ اس کے ذہن میں عجیب افرا تفری پھیلی تھی۔ وہ اب اخلاقیات کے متعلق سوچتا تھا۔ بیوی سے جو وہ غداری

کر رہا تھا، اس کا احساس ہر وقت اس پر غالب رہتا تھا۔ کچھ دن اور گزرے تو یہ احساس اور بھی زیادہ شدید ہو گیا۔ اور نذیر کو خود سے نفرت ہونے لگی۔ ”میں بہت ذلیل ہوں۔ یہ عورت میری دوسری بیوی کیوں بن گئی ہے۔ مجھے اس کی کب ضرورت تھی۔ یہ کیوں میرے ساتھ چپک گئی ہے۔ میں نے کیوں اس کو یہاں آنے کی اجازت دی۔ جب اس نے تار بھیجا تھا۔ لیکن وہ تار ایسے وقت پر ملا تھا کہ میں اس کو روک ہی نہیں سکتا تھا۔“

پھر وہ سوچتا کہ شاروا جو کچھ کرتی ہے بناوٹ ہے۔ وہ اس کو اس بناوٹ سے اپنی بیوی سے جدا کرنا چاہتی ہے۔ اس سے اس کی نظروں میں شاروا اور بھی گر گئی۔ اس سے نذیر کا سلوک اور زیادہ روکھا ہو گیا۔ اس روکھے پن کو دیکھ کر شاروا بہت زیادہ ملامت ہو گئی۔ اس نے نذیر کے آرام و آسائش کا زیادہ خیال رکھنا شروع کر دیا۔ لیکن نذیر کو اس کے اس رویے سے بہت الجھن ہوئی۔ وہ اس سے بے حد نفرت کرنے لگا۔

ایک دن اس کی جیب خالی تھی۔ بینک سے روپے نکلوانے اس کو یاد نہیں رہے تھے۔ دفتر بہت دیر سے گیا، اس لئے کہ اس کی طبیعت ٹھیک نہیں تھی۔ جاتے وقت شاروا نے اس سے کچھ کہا تو وہ اس پر برس پڑا۔ ”بکو اس نہ کرو۔ میں ٹھیک ہوں۔ بینک سے روپے نکلوانے بھول گیا ہوں اور سگریٹ میرے سارے ختم ہیں۔“

دفتر کے پاس کی دکان سے اُس کو گولڈ فلیک کا ڈبہ ملا۔ یہ سگرٹ اس کو ناپسند تھے مگر ادھار مل گئے تھے۔ اس لئے دو تین مجبوراً پینے پڑے۔ شام کو گھر آیا تو دیکھا، تپانی پر اس کا من بھانا سگرٹ کا ڈبہ پڑا ہے۔ خیال کیا کہ خالی ہے۔ پھر چا شاید ایک دو اس میں پڑے ہوں۔ کھول کر دیکھا تو بھرا ہوا تھا۔ شاردا سے پوچھا۔ ”یہ ڈبہ کہاں سے آیا؟“

شاردا نے مسکرا کر جواب دیا۔ ”اندر الماری میں پڑا تھا۔“

نذیر نے کچھ نہ کہا۔ اس نے سوچا، شاید میں نے کھول کر اندر الماری میں رکھ دیا تھا۔ اور بھول گیا۔ لیکن دوسرے دن پھر تپانی پر سالم ڈبہ موجود تھا۔ نذیر نے جب شاردا سے اس کی بابت پوچھا تو اس نے مسکرا کر وہی جواب

دیا۔ اندر الماری میں پڑا تھا۔“

نذیر نے بڑے غصے کے ساتھ کہا۔ ”شاردا، تم بکو اس کرتی ہو۔ تمہاری یہ حرکت مجھے پسند نہیں۔ میں اپنی چیزیں خود خرید سکتا ہوں۔ میں بھکاری نہیں ہوں جو تم میرے لئے ہر روز سگرٹ خرید کر دو۔“  
شاردا نے بڑے پیار سے کہا۔ ”آپ بھول جاتے ہیں، اسی لئے میں نے دو مرتبہ گستاخی کی۔“

نذیر نے بے وجہ اور زیادہ غصے سے کہا۔ ”میرا دماغ خراب ہے۔ لیکن مجھے یہ گستاخی ہرگز پسند نہیں۔“



شاردا کا لہجہ بہت ہی ملائم ہو گیا۔ ”میں آپ سے معافی مانگتی ہوں“  
 نذیر نے ایک لمحے کے لئے خیال کیا کہ شاردا کی کوئی غلطی نہیں۔ اُسے  
 آگے بڑھ کر اس کا منہ چوم لینا چاہیے اس لئے کہ وہ اس کا اتنا خیال رکھتی تھی۔  
 مگر فوراً ہی اس کو اپنی بیوی کا خیال آیا کہ وہ غدار سی کر رہا تھا، چنانچہ اس نے شاردا  
 سے بڑے نفرت بھرے لہجے میں کہا۔ ”جو اس نہ کر و۔ میرا خیال ہے کہ تمہیں کل یہاں  
 سے روانہ کر دوں۔ کل صبح تمہیں جتنے روپے درکار ہوں گے دے دوں گا۔“  
 لیکن یہ کہہ کر نذیر نے محسوس کیا جیسے وہ بڑا کمینہ اور رذیل ہے۔

شاردا نے کچھ نہ کہا۔ رات کو وہ نذیر کے ساتھ سوئی۔ ساری رات اُس  
 سے پیار کرتی رہی۔ نذیر کو اس سے الجھن ہوتی رہی مگر اس نے شاردا پر اس  
 کا اظہار نہ کیا۔ صبح اٹھا تو ناشتے پر بے شمار لذیذ چیزیں تھیں۔ پھر بھی اُس نے  
 شاردا سے کوئی بات نہ کی۔ فارغ ہو کر وہ سیدھا بنک گیا۔ جانے سے پہلے  
 اس نے شاردا سے صرف اتنا کہا۔ ”میں بنک جا رہا ہوں۔ ابھی واپس آتا  
 ہوں۔“

بنک کی وہ شاخ جس میں نذیر کا روپیہ جمع تھا بالکل نزدیک تھا۔ وہ  
 دو سو روپے نکلوا کر فوراً ہی واپس آ گیا۔ اُس کا ارادہ تھا کہ وہ سب روپیہ  
 شاردا کے حوالے کر دے گا اور اس کو ٹکٹ وغیرہ لے کر رخصت کر دے گا۔  
 مگر وہ جب گھر پہنچا تو اس کے نوکر نے بتایا کہ وہ چلی گئی ہے۔ اُس نے پوچھا

## شاردا

”کہاں؟“

نو کرنے بتایا۔ ”جی مجھ سے انہوں نے کچھ نہیں کہا — اپنا ٹرنک اور بستر  
ساتھ لے گئی ہیں!“

نذیر اندر کمرے میں آیا تو اس نے دیکھا کہ تپائی پر اس کے پسندیدہ  
سگریٹوں کا ڈبہ پڑا ہے۔ بھرا ہوا!۔

۳۱ جولائی ۱۹۵۰ء